

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِنِّ رَسُولَ اللَّهِ  
خَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا  
(احزاب رکوع ۵)

# شانِ خاتم النبیین

تقریر

جلسہ سالانہ ربوہ - دسمبر ۱۹۵۲ء  
م: و خلاصہ تقریر ۱۹۵۲ء: م:

اضنی محمد نذیر صاحب ضل سابق پرنسپل جامعہ احمدیہ ربوہ  
لناشر: ناظر دعوت و تبلیغ صدر انجمن احمدیہ قادیان (پنجاب)

بِسْمِ اللّٰهِ الرَّحْمٰنِ الرَّحِیْمِ نَحْمَدُكَ وَنُصَلِّیْ عَلٰی رَسُوْلِهِ الْکَرِیْمِ

## پیش لفظ

قادیان کے کسی جلسہ سالانہ پر میں نے ایک دفعہ ”حقیقت نبوت“ کے موضوع پر تقریر کی۔ تقریر کے بعد میرے محترم بزرگ اور دلی دوست حضرت ڈاکٹر میر محمد اسماعیل صاحب رضی اللہ عنہ نے مجھے ارشاد فرمایا کہ تقریر خواہ کتنی فصیح و بلیغ ہو ہو آئیں اڑ جاتی ہے۔ لہذا تمہیں کوئی ایسی کتاب لکھنی چاہیے جس سے آئندہ نسلیں فائدہ اٹھائیں۔

۱۹۵۲ء کے جلسہ سالانہ ربوہ میں مجھے حسن اتفاق سے تقریر کرنے کا موقع میسر آیا۔ جو بعض احباب کی تحریک پر اب میں حضرت ڈاکٹر صاحب موصوف رضی اللہ عنہ کی یاد میں ”شان خاتم النبیین“ کے نام سے کتابی صورت میں پیش کر رہا ہوں۔ اپنے والد محترم قاضی حکیم محمد حسین آف کورو وال ضلع سیالکوٹ کی ہدایت کے ماتحت میں نے اس کے عربی اقتباسات پر اعراب بھی لگا دیے ہیں۔ تا اس کے پڑھنے میں قارئین کرام کو آسانی رہے۔ یہ مضمون دراصل ایک تحقیقی مقالہ ہے جو دو حصوں پر مشتمل ہے۔ مجھے خدا تعالیٰ کے فضل سے اُمید واثق ہے کہ جو صاحب اس کے پہلے حصے کا بھی امعان نظر سے مطالعہ فرمائیں گے اُن کا دل اس یقین سے بھر جائے گا کہ حضرت بانی سلسلہ احمدیہ علیہ السلام اور جماعت احمدیہ سچے دل سے سیدنا و مولانا فخر دو عالم حضرت محمد مصطفیٰ صلی اللہ علیہ وسلم کو خاتم النبیین یقین کرتے ہیں اور قرآن مجید کے خدا تعالیٰ کی آخری اور اتم اور اکمل شریعت ہونے پر ایمان رکھتے ہیں۔ جماعت احمدیہ حضرت بانی سلسلہ احمدیہ علیہ السلام کو اس شریعت کا ایک خادم اور آنحضرت صلی اللہ علیہ وسلم کے فیض کی برکت سے کمالات نبوت پاک تجدید دین کے لئے مامورین اللہ یعنی امتی نبی یقین کرتی ہے۔

خادم ملت :- محمد نذیر لاپلہ پوری

بِسْمِ اللّٰهِ الرَّحْمٰنِ الرَّحِیْمِ ۝  
نَحْمَدُہٗ وَنُصَلِّیْ عَلٰی رَسُوْلِهِ الْکَرِیْمِ ۝  
ہُوَاللّٰہُ خدائے فضل اور رحم کے ساتھ

## شانِ خاتم النبیینؐ

تقریر جلسہ سالانہ ربوہ۔ دسمبر ۱۹۵۲ء

أَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِیْمِ ۝

بِسْمِ اللّٰهِ الرَّحْمٰنِ الرَّحِیْمِ ۝

مَا كَانَ مُحَمَّدٌ اَبًا اَحَدٍ مِّنْ رِّجَالِكُمْ وَلٰكِنْ رَّسُوْلَ اللّٰهِ وَ  
خَاتَمَ النَّبِیِّیْنَ ۝ وَكَانَ اللّٰهُ بِكُلِّ شَيْءٍ عَلِیْمًا ۝ (سورۃ احزاب)

اجاب کرام! میری اس تقریر کے دو حصے ہیں۔ میں اس کے حصہ اول میں  
انشاء اللہ ثابت کروں گا کہ حضرت بائیں سلسلہ احمدیہ علیہ السلام اور  
جماعت احمدیہ مسلمانوں کے مسلمہ بزرگوں، اولیائے امت محمدیہ اور علمائے  
ربانی کی تفسیر و تشریح کے مطابق آنحضرت صلی اللہ علیہ وسلم کو سچے دل اور  
پوری بصیرت سے خاتم النبیین یقین کرتی ہے۔ نیز یہ ثابت کروں گا، کہ  
خاتم النبیین صلی اللہ علیہ وسلم کے ظہور پر وہ نبوت جو ان فقہائے ملت اور  
علمائے ربانی کے نزدیک منقطع ہو چکی ہے حضرت بائیں سلسلہ احمدیہ بھی اُسے  
منقطع سمجھتے ہیں۔ اور ایسے دعویٰ نبوت سے آپ کو بشدت انکار رہا ہے  
بلکہ آپ ایسے دعویٰ کو سر اسر کفر و لعنت قرار دیتے ہیں۔ ہاں جن کمالات نبوت کو یہ

بزرگانِ دین از روئے قرآن مجید اور احادیثِ نبویہ امت کے لئے باقی قرار دیتے ہیں اور شانِ خاتم النبیینؐ کے منافی نہیں سمجھتے آپ کو انہی کمالات کے آنحضرت صلی اللہ علیہ وسلم کی وساطت سے پانے کا دعویٰ ہے۔ اور آپ ایک خادمِ اسلام ہیں جو تجدیدِ دینِ اسلام کے لئے مامور ہوئے ہیں۔

مضمون کے دوسرے حصہ میں خاتم النبیین صلی اللہ علیہ وسلم کی حقیقی شان کے متعلق از روئے سیاقِ آیت لَکِن رَّسُولَ اللّٰهِ وَخَاتَمَ النَّبِیِّیْنَ۔ لغتِ عربی۔ قرآن مجید و احادیثِ نبویہ اپنی ایک تحقیق پیش کر رہا ہوں۔ جس سے ظاہر ہوگا کہ جماعتِ احمدیہ آنحضرت صلی اللہ علیہ وسلم کو فی الحقیقت اپنی پوری اور حقیقی اور کامل شان میں خاتم النبیین یقین کرتی ہے۔ اور اسلام کی اس بارہ میں جو تعلیم ہے اس سے سرمواخراخاف نہیں رکھتی۔ اللہ تعالیٰ سے دعا ہے کہ وہ میری اس تقریر کو اُن غلط فہمیوں کے ازالہ کا موجب بنائے جو جماعتِ احمدیہ کے عقیدہ کے بارے میں مخالفین کی سنی سنائی باتوں کی بنا پر مسلمانوں میں پھیلی ہوئی ہیں تا امتِ محمدیہ میں ایسا اتفاق اور یکجہتی پیدا ہو جو ملک کی سالمیت اور امن و استحکام کے لئے نہایت ضروری ہے۔ اللہم آمین !

شانِ خاتم النبیین صلی اللہ علیہ وسلم کائنات کے ظہور کی علتِ غائبہ ہے

برادرانِ ملت ! سرورِ کائنات فخرِ موجودات، سید الانبیاء امام الاتقیاء والاصفیاء سیدنا وولانا حضرت محمد مصطفیٰ صلی اللہ علیہ وآلہ وسلم کا خاتم النبیین ہونے کا مرتبہ اور شانِ اسلام کی جان اور احمدیت کی رُوح رواں ہے۔ خاتم النبیین صلی اللہ علیہ وسلم



کایہ مقام اور مرتبہ ہی تمام عالم اور کائنات کے ظہور کی علت غائیہ ہے جس قدر انبیاء اور اولیاء ابتدائے آفرینش سے اس وقت تک پیدا ہوئے ہیں اور قیامت تک پیدا ہوں گے اُن سب کے ظہور میں شانِ خاتم النبیین بطور علت غائیہ کے مؤثر ہے۔ اور یہ سب بزرگوار خاتم النبیین کے آثارِ عالم تاب کے نقطہ نفسی کی شعاعوں کے ہی پر تو اور مظاہر ہیں۔ خاتم النبیین صلی اللہ علیہ وسلم کا نقطہ نفسی اُس وقت بھی بطور علت غائیہ کے مؤثر تھا جبکہ آدم علیہ السلام کا بھی پانی اور مٹی میں خمیر اٹھ رہا تھا۔ چنانچہ آنحضرت صلی اللہ علیہ وآلہ وسلم خود فرماتے ہیں:-

كُنْتُ مَكْنُوءًا عِنْدَ اللَّهِ خَاتَمَ النَّبِيِّينَ وَأَنَّ أَدَمَ لَمْ يَجِدْ  
بَيْنَ الْمَاءِ وَالْطِّينِ (مسند احمد بن حنبل وکنز العمال جلد ۶ ص ۱۱۳)

کہ میں اُس وقت بھی اللہ تعالیٰ کے حضور خاتم النبیین لکھا ہوا تھا جبکہ آدم ابھی پانی اور کھیر میں لت پت تھا۔

**حضرت خاتم النبیین کا فیضانِ عالمگیر بانی سلسلہ احمدیہؑ کی نگاہ میں!**

چنانچہ حضرت بانی سلسلہ احمدیہ علیہ السلام حقیقتِ محمدیہؐ کے بیان میں آیت قرآنیہ دَفِنِي فَاذْفُنِي فَكَانَ قَابَ قَوْسَيْنِ اَوْ اَدْفُنِي کے مقام کی تفسیر کرتے ہوئے جو دراصل خاتم النبیینؐ کی ہی شان کا ایک دوسرے پیرایہ میں قرآنی بیان ہے آنحضرت صلی اللہ علیہ وسلم کو قوسین کی قاب (وتر) کا مرکز ہی نقطہ قرار دیتے ہوئے تحریر فرماتے ہیں:-

”بجز ایک نقطہ مرکز کے اور جس قدر نقاط وتر ہیں اُن میں دوسرے انباء

وَرُسُل و اربابِ صدق و صفا بھی شریک ہیں اور نقطہٴ مرکز اس کمال کی صورت ہے جو صاحب و تر کو بہ نسبت جمیع دوسرے کمالات کے اعلیٰ و ارفع و اخص و ممتاز طور پر حاصل ہے جس میں حقیقی طور پر مخلوق میں سے کوئی اس کا شریک نہیں۔ ہاں اتباع اور پیروی سے ظہری طور پر شریک ہو سکتا ہے۔ اب جاننا چاہیے کہ دراصل اسی نقطہٴ وسطیٰ کا نام حقیقتِ محمدیہ ہے۔ جو اجمالی طور پر جمیع حقائقِ عالم کا منبع و اصل ہے۔ اور درحقیقت اسی ایک نقطہ سے خط و تر انبساط و امتداد پذیر ہوا ہے۔ اور اسی نقطہ کی رُوحانیت تمام خط و تر میں ایک ہوتیت ساریہ ہے جس کا فیض اقدس اس سارے خط کو تعین بخش ہو گیا ہے۔ عالم جس کو متصفونین اسماء اللہ سے بھی تعبیر کرتے ہیں اس کا اوّل و اعلیٰ مظہر جس سے وہ علی وجہ التفصیل صدور پذیر ہوا ہے یہی نقطہٴ دریائی ہے جس کو اصطلاحاتِ اہل اللہ میں نفسی نقطہٴ احمد مجتبیٰ و محمد مصطفیٰ نام رکھتے ہیں اور فلاسفہ کی اصطلاحات میں عقلِ اوّل کے نام سے بھی موسوم کیا گیا ہے اور اسی نقطہ کو دوسرے و تری نقاط کی طرف وہی نسبت ہے جو اسمِ اعظم کو دوسرے اسماءِ الہیہ کی طرف نسبت واقع ہے۔ غرض سرچشمہٴ رموزِ غیبی و مفتاحِ کنوزِ لاریبی اور انسانِ کامل دکھلانے کا آئینہ یہی نقطہ ہے۔ اور تمام اسرارِ مبداء و معاد کی علتِ غائی اور ہر یک زیر و بالا کی پیدائش کی لمیت یہی ہے جس کے تصورِ بالکُنہ و تصورِ بکُنہ سے تمام عقول و انہام

بشریہ عاجز ہیں۔ اور جس طرح ہر ایک حیات خدا تعالیٰ کی حیات سے مستفاض اور ہر ایک وجود اس کے وجود سے ظہور پذیر اور ہر ایک تعین اس کی تعین سے خلعت پوش ہے ایسا ہی نقطہ محمدیہ جمیع مراتب اکوان اور خطائر امکان میں باذنہ تعالیٰ حسب استعدادات مختلفہ و طبائع متفاوتہ مؤثر ہے۔“

(سرمہ چشم آریہ ۱۸۵ تا ۱۸۸ ایڈیشن جدید و ۲۲۰ تا ۲۲۳ ایڈیشن قدیم)

اس بیان سے ظاہر ہے کہ حضرت بانی سلسلہ احمدی علیہ السلام کے نزدیک رسول کریم صلی اللہ علیہ وسلم تمام کائنات میں ایسی بلند شان اور اعلیٰ و ارفع مقام رکھتے ہیں جس میں کوئی دوسرا آپ کا حقیقی طور پر شریک نہیں۔ آپ کے نزدیک تمام انبیاء و اولیاء کے ظہور میں خاتم النبیین صلی اللہ علیہ وسلم کا نقطہ نفسی بطور علت غائیہ کے مؤثر رہا ہے۔ انبیائے سابقین اصالتاً اور براہ راست نبی ہونے کے باوجود حسب استعدادات مختلفہ و طبائع متفاوتہ آپ کے نقطہ نفسی سے متاثر ہوئے ہیں جس طرح کہ صاحب غائبہ اپنی علت غائبہ سے متاثر ہوتا ہے اور اس علت غائبہ کا ایک فیض ہوتا ہے۔ کیونکہ علت غائبہ بھی ایک مبداء کی حیثیت رکھتی ہے۔ ہاں آنحضرت صلی اللہ علیہ وسلم کے عالم جسمانی میں ظہور کے بعد چونکہ آپ کے ذریعہ شریعت کاملہ آچکی ہے۔ لہذا اب خاتم النبیین صلی اللہ علیہ وسلم کے وجود باوجود سے مستفیض ہونے کے لئے آپ کی شریعت کی پیروی کا واسطہ بھی شرط ہوگا اور اس طرح آپ کا وجود بواسطہ شریعت کاملہ ایک رنگ میں بطور علت غائبہ کے بھی مؤثر ہوگا جیسے وہ بطور علت غائبہ کے مؤثر رہا ہے۔

پھر حضرت بانی سلسلہ احمدیہ حقیقۃ الوحی ۱۱۶ و ۱۱۷ میں تحریر فرماتے ہیں :-

”پس میں ہمیشہ تعجب کی نگاہ سے دیکھتا ہوں کہ یہ عربی نبی جس کا نام محمد ہے  
 (ہزار ہزار درود و سلام اس پر) یکس عالی مرتبہ کا نبی ہے۔ اس کے عالی مقام کا  
 انتہا معلوم نہیں ہو سکتا اور اس کی تاثیر قدسی کا اندازہ کرنا انسان کا کام نہیں۔  
 افسوس کہ جیسا حق شناخت کا ہے اس کے مرتبہ کو شناخت نہیں کیا گیا۔ وہ توحید  
 جو دنیا سے گم ہو چکی تھی وہی ایک پہلوان ہے جو دوبارہ اس کو دنیا میں لایا۔ اُس  
 نے خدا سے انتہائی درجہ پر محبت کی اور انتہائی درجہ پر مہربانی کی اور اُس کی ہمدردی میں اُس  
 کی جان گداز ہوئی اس لئے خدا نے جو اسکے دل کے راز کا واقف تھا اُس کو تمام  
 انبیاء اور تمام اولین اور آخرین پر فضیلت بخشی اور اس کی مرادیں اس کی زندگی میں  
 اُس کو دیں۔ وہی ہے جو سر شمشیر ہر ایک فیض کا ہے اور وہ محض جو بغیر اقرارِ افاضہ اس  
 کے کسی فضیلت کا دعویٰ کرتا ہے وہ انسان نہیں ہے، بلکہ ذریتِ شیطان ہے، کیونکہ ہر ایک  
 فضیلت کی کنجی اُس کو دی گئی ہے اور ہر ایک معرفت کا خزانہ اس کو عطا کیا گیا ہے  
 جو اُس کے ذریعہ سے نہیں پاتا وہ محروم ازلی ہے۔ ہم کیا چیز میں اور ہماری  
 حقیقت کیا ہے۔ ہم کافر نعمت ہوں گے اگر اس بتا کا اقرار نہ کریں کہ تو حقیقتی ہم  
 نے اسی نبی کے ذریعہ سے پائی اور زندہ خدا کی شناخت ہمیں اسی کامل نبی کے ذریعہ  
 سے اور اس کے نور سے ملی ہے اور خدا کے مکالمات اور مخاطبات کا شرف بھی جس سے  
 ہم اس کا چہرہ دیکھتے ہیں اسی بزرگ نبی کے ذریعہ سے ہمیں میسر آیا ہے اِس کتاب  
 ہدایت کی شعاع دھوپ کی طرح ہم پر پڑتی ہے اور اسی وقت تک ہم منور رہ  
 سکتے ہیں جب تک ہم اس کے مقابل پر کھڑے ہیں“

## بانی سلسلہ احمدیہ کا مرتبہ

اس عبارت سے ظاہر ہے کہ حضرت بانی سلسلہ احمدیہ علیہ السلام کو آنحضرت صلی اللہ علیہ وآلہ وسلم کے مقابل کسی مستقل اور آزاد مرتبہ کا کوئی دعویٰ نہیں بلکہ آپ کے نزدیک حضرت خانم ابنتین صلی اللہ علیہ وسلم ہی ہر فیض کا سرچشمہ اور ہر فضیلت کی کلیدی ہیں۔ حضرت بانی سلسلہ احمدیہ کا اپنا دعویٰ صرف یہ ہے کہ آپ نے آنحضرت صلی اللہ علیہ وسلم کی شریعت کاملہ کی پیروی اور آپ کے فیض کی برکت سے خدا تعالیٰ سے مکالمہ مخاطبہ مشتمل بر امور غیبیہ کثیرہ کی نعمت کا شرف پایا ہے۔ اور آپ تجدید دین کے لئے مامور ہیں۔ مکالمہ مخاطبہ الہیہ مشتمل بر امور غیبیہ کی نعمت کا اعلیٰ وجہ اکمال آنحضرت صلی اللہ علیہ وسلم کی امت کو ملنا ہی ایک ایسا شرف ہے جس سے یہ امت دوسری امتوں کے مقابلہ میں خیر امت قرار پاتی ہے۔ حضرت بانی سلسلہ احمدیہ فرماتے ہیں :-

ہم ہوئے خیر امت تجھ سے ہی اے خیر رسل

نیرے بڑھنے سے قدم آگے بڑھایا ہم نے

مکالمہ مخاطبہ الہیہ کی نعمت تو بنی اسرائیل کی عورتوں کو بھی ملتی رہی ہے۔ چنانچہ حضرت موسیٰ علیہ السلام کی والدہ ماجدہ کو یقینی اور قطعی الہام الہی سے مشرف کیا گیا۔ اسی طرح حضرت عیسیٰ علیہ السلام کی والدہ ماجدہ حضرت مریم علیہا السلام پر جبریل اور دوسرے ملائکہ وحی لیکر نازل ہوتے رہے جس کا ذکر قرآن مجید میں موجود ہے۔ پس اگر امت محمدیہ مکالمہ مخاطبہ الہیہ تامہ کاملہ کی نعمت سے محروم ہوتی تو پھر خدا تعالیٰ کیوں فرماتا کہ تُم خَيْرُ اُمَّةٍ اُخْرِجَتْ لِلنَّاسِ۔ خدا تعالیٰ کی صفات تو ازلی ابدی

ہیں۔ اور اس کی قدرتیں اور کمالات لازوال اور تفضل سے مبرا ہیں۔

پس اگر خدا تعالیٰ پہلے بولتا تھا تو یہ ناممکن ہے کہ اب اُس کے بولنے کی صفت ہمیشہ کے لئے معطل ہو جائے۔ دوسرے مذاہب اب زندہ کہلانے کے اسی لئے تو حقدار نہیں کہ ان مذاہب کے ماننے والوں میں اب کوئی شخص مکالمہ مخاطبہ الہیہ قطعیتہ یقینیہ کے شرف سے مشرف نہیں ہوتا۔ اگر اسلام میں بھی یہ دولت نصیب نہ ہو سکتی تو پھر ہم بھی قصہ گو ہی ٹھہرتے۔ پھر اسلام کو دوسرے ادیان پر خدا تعالیٰ سے روحانی مراتب قُرب کا تعلق پیدا کرانے کے لحاظ سے کوئی فخر نہ ہو سکتا۔ پس حقیقات یہ ہے کہ مکالمہ مخاطبہ الہیہ کا شرف اسلام کے زندہ مذہب اور آنحضرت صلی اللہ علیہ وسلم کے زندہ اور کامل اور مکمل (کامل کرنے والا) نبی ہونے کا ایک روشن ثبوت ہے۔ خاتم النبیین صلی اللہ علیہ وسلم کی فیض رسانی کا تو عین مقتضی یہ ہے کہ آپ کی پیروی سے آپ کے اُمتیوں کے لئے مکالمہ مخاطبہ الہیہ کی نعمت کا دروازہ ہمیشہ کھلا رہے۔ بلکہ آپ کی اُمت کو پہلوں سے بھی بڑھ کر یہ نعمت ملے۔ ورنہ اگر خاتم النبیین کے مقام کو مکالمہ مخاطبہ الہیہ کے دروازہ کو بند کرنے کا موجب قرار دیا جائے تو اس میں آنحضرت صلی اللہ علیہ وسلم اور اُمت محمدیہ کی صریح ہتک ہے۔ کیونکہ مکالمہ مخاطبہ الہیہ تو قُرب الہی کی ایک علامت ہے۔ اگر یہ بند ہو تو گویا اُمت محمدیہ قُرب الہی سے محروم ہے۔ اور آنحضرت صلی اللہ علیہ وسلم معاذ اللہ اسے محروم کرنے والے ٹھہرتے ہیں۔ پس خاتم النبیین کی آیت جو آنحضرت صلی اللہ علیہ وسلم کے لئے محل مدح میں نازل ہوئی ہے، وہ تو آپ کی فیض رسانی کا کمال ظاہر کرنے کے لئے نازل ہوئی ہے۔ پھر مکالمہ مخاطبہ الہیہ مشتمل بر اُمور غیبیہ تو خُدا تعالیٰ کی

ہستی کے موجود ہونے کا ایک روشن ثبوت ہوتا ہے۔ اور اس روشن ثبوت کی ضرورت ہر زمانہ کے لوگوں کو رہی ہے۔ لہذا اُمت محمدیہ میں ہر زمانہ میں اس کا ثبوت پایا جانا چاہیئے بالخصوص اس مادہ پرستی کے زمانہ میں تو اس نعمت کے ملنے کی اشد ضرورت تھی۔

**اکابر علماء اور مکالمہ مخاطبہ الہیہ** | اکابر علماء اہل سنت نے مکالمہ مخاطبہ الہیہ مشتمل بر امور غیبیہ کی نعمت کو اُمت محمدیہ

میں باقی مانا ہے۔ اور اُسے ایک سم نبوت کی بھی قرار دیا ہے۔ کیونکہ رسول مقبول صلی اللہ علیہ وآلہ وسلم نے خود فرمادیا ہوا ہے :-

لَحَرِيْبَقٍ مِّنَ التَّنْبُوَةِ إِلَّا الْمُبَشِّرَاتُ (صحیح بخاری کتاب التعمیر)

کہ نبوت میں سے اَلْمُبَشِّرَاتُ (اخبار غیبیہ) کے سوا کچھ باقی نہیں رہا۔ اس حدیث میں رسول کریم صلی اللہ علیہ وسلم نے اَلْمُبَشِّرَاتُ یعنی اخبار غیبیہ کو نبوت میں سے باقی قرار دیا ہے۔ اس حدیث میں لفظ التَّنْبُوَةُ سے مراد نبوت مطلقہ ہو سکتی ہے یا نبوت تمامہ کاملہ محمدیہ جو تمام کمالات وحی کی حامل اور ایک جامع اور اکمل شریعت پر مشتمل ہے۔ گویا اس حدیث میں اُمت محمدیہ کے لئے صرف اَلْمُبَشِّرَاتُ کی قسم نبوت کو رسول کریم صلی اللہ علیہ وسلم نے اپنی اُمت کے لئے باقی قرار دیا ہے۔ یہ اَلْمُبَشِّرَاتُ وہ اخبار غیبیہ ہیں جو رسول کریم صلی اللہ علیہ وسلم کے اُمتی کو آپ کی شریعت کاملہ کی پیروی اور آپ کے روحانی فیض کی برکت حاصل ہوتی ہیں۔

مبشورات کا ایک کثیر اور معتد بہ مقدار میں ملنا ہی جبکہ وہ مبشرات عظیم الشان اخبار غیبیہ پر مشتمل ہوں لغت عربی کے لحاظ سے نبوت کہلاتا ہے۔ چونکہ نبوۃ نَبَأ سے ماخوذ ہے جس کے معنی "عظیم الشان خبر" ہیں۔ اس لئے عظیم الشان اخبار غیبیہ

پانے والے کو لغت عربی میں نبی کہتے ہیں۔ قرآن کریم میں بھی اللہ تعالیٰ فرماتا ہے :-

فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ

(سُورَةُ الْحَجِّ دُكُوخٌ پارہ ۲۹)

کہ خدا تعالیٰ اپنے مُصَفَّیٰ غیب پر کسی کو (دوسرے ملہموں کے مقابلہ میں) غلبہ اور قدرت نہیں بخشا سوائے اس شخص کے جو اس کا برگزیدہ یعنی رسول ہو۔

## حضرت محی الدین ابن عربیؒ کے نزدیک نبوتِ باقیہ

سرتاج صوفیاء حضرت شیخ اکبر محی الدین ابن عربیؒ علیہ الرحمۃ فرماتے ہیں :-

لَيْسَتْ النَّبُوءَةُ بِأَمْرٍ زَائِدٍ عَلَى الْأَخْبَارِ إِلَّا لِلَّهِ (فتوحات مکیہ جلد ۲ صفحہ ۴۱۲ سوال نمبر ۱۸۸) کہ نبوتِ اخبارِ الہی (امورِ غیبیہ) سے کسی زائد امر کا نام نہیں۔

یہ اخبارِ الہی ہی وہ نبوت ہے جو حضرت محی الدین ابن عربیؒ علیہ الرحمۃ کے نزدیک آنحضرت صلی اللہ علیہ وسلم کے بعد تاقیامت باقی ہے۔ ان کے نزدیک آنحضرت

صلی اللہ علیہ وسلم کے بعد صرف نئی شریعت کا آنا منقطع ہوا ہے۔ چنانچہ وہ

لَمْ يَبْقَ مِنَ النَّبُوءَةِ إِلَّا الْمُبَشِّرَاتُ کی روشنی میں فرماتے

ہیں :-

”فَالنَّبُوءَةُ سَارِيَةٌ إِلَى يَوْمِ الْقِيَامَةِ فِي الْخَلْقِ وَإِنْ

كَانَ التَّشْرِيعُ قَدْ انْقَطَعَ۔ فَالتَّشْرِيعُ جُزْءٌ مِنْ أَجْزَاءِ

النَّبُوءَةِ “ (فتوحات مکیہ جلد ۲ ص ۴۳ باب ۸۲)

یعنی نبوتِ مخلوق میں قیامت کے دن تک جاری ہے۔ گو تشریعی نبوت منقطع



ہو گئی ہے۔ پس شریعت نبوت کے اجزاء میں سے ایک بُزود ہے۔  
 پھر اس مبشرات والی غیر شرعی نبوت کے جاری رہنے کے متعلق وہ یہ دلیل  
 دیتے ہیں :-

فَإِنَّهُ يَسْتَحِيلُ أَنْ يَنْقُطَعَ خَبَرُ اللَّهِ وَإِخْبَارُهُ مِنَ  
 الْعَالَمِ إِذْ لَوْ انْقَطَعَ لَمْ يَبْقَ لِلْعَالَمِ غِذَاءٌ يَتَّخِذُ  
 بِهِ فِي بَقَاءِ وَجُودِهِ (فتوحات مکیہ جلد ۲ ص ۸۲ باب ۷۲)

یعنی یہ امر محال ہے کہ اللہ تعالیٰ کی طرف سے اخبارِ غیبیہ اور حقائق و معارف کا علم دیا  
 جانا بند ہو جائے۔ کیونکہ اگر یہ بند ہو جائے تو پھر دُنیا کے لئے کوئی روحانی غذا باقی  
 نہ رہے گی۔ جس سے وہ اپنے روحانی وجود کو باقی رکھ سکے۔

اس عبارت سے ظاہر ہے کہ حضرت محمدی الدین ابن عربی علیہ الرحمۃ کے نزدیک  
 اس جگہ وہ نبوتِ جو قیامت تک باقی ہے اخبارِ غیبیہ کا ہی دوسرا نام ہے۔ شریعت  
 والی نبوت اب نہیں مل سکتی۔ شریعت کو وہ نبوت کے اجزاء میں سے ایک جزء  
 عارض یعنی اس اخبارِ غیبیہ والی نبوت پر ایک وصفِ زائد یا جزو زائد قرار دیتے  
 ہیں۔ چنانچہ وہ فرماتے ہیں :-

فَلَمَّا كَانَتْ السُّبُوحَةُ أَشْرَفَ مَرْتَبَةٍ وَاکْمَلَهَا يَنْتَهِي  
 إِلَيْهَا مَنْ اصْطَفَاكَ اللَّهُ مِنْ عِبَادِهِ عَلِمْنَا أَنَّ التَّشْرِيعَ  
 أَمْرٌ عَارِضٌ بِكَوْنِ عِيسَى عَلَيْهِ السَّلَامُ يُزَلُّ فِينَا حَكَمًا  
 مِنْ غَيْرِ تَشْرِيعٍ وَهُوَ نَبِيٌّ بِلَا شَلِّ (فتوحات مکیہ جلد اول ص ۸۵)

یعنی جب نبوت وہ اشرف اور اکمل مرتبہ ہے جس پر وہ شخص پہنچتا ہے جسے خدا تعالیٰ

نے اپنے بندوں میں سے برگزیدہ کیا ہو تو ہم نے جان لیا کہ شریعت کا لانا ایک امر عارض (یعنی نبوت مطلقہ کی حقیقت ذاتیہ پر ایک وصف زائد) ہے۔ کیونکہ حضرت عیسیٰ علیہ السلام ہم میں حکم ہو کر نازل ہوں گے۔ اور وہ بلاشبہ نبی ہوں گے۔ یعنی اگر نبوت کے لئے شریعت کا لانا ضروری ہوتا تو امت محمدیہ کا مسیح موعود نبی اللہ نہ کہلا سکتا۔ کیونکہ وہ بلا شریعت جدیدہ ہوگا۔ جب وہ بغیر شریعت جدیدہ کے بھی بلا شک نبی اللہ ہے۔ تو معلوم ہوا کہ شریعت، نبوت پر ایک وصف زائد ہے۔ جو کسی نبی کو حاصل ہوتی ہے اور کسی کو نہیں۔ پس حضرت محمدی الدین ابن عربیؒ کے نزدیک نبوت کی حقیقت ذاتیہ تو اخبار غیبیہ کا منجانب اللہ پانا ہی ہے۔ شریعت ان کے نزدیک کبھی نبوت کے ساتھ جمع ہوتی ہے۔ کبھی جمع نہیں ہوتی۔ یاد رہے کہ شریعت کو بھی وہ جزء نبوت اسی لئے قرار دیتے ہیں کہ ادام و نواہی جو امور شریعت ہیں قبل از نزول امور غیبیہ کے ہی حکم میں ہوتے ہیں۔

حضرت امام عبد الوہاب شعرانی علیہ الرحمۃ فرماتے ہیں:-

”اعْلَمُوا أَنَّ مُطْلَقَ النَّبُوءَةِ لَمْ تَرْقِفْ اِنَّمَا اُرْتَفَعَ  
نُبُوءَةُ التَّشْرِيعِ“ (الایوقیت والجاہر جلد ۲۵ ص ۳۹ بلحاظ ایڈیشن مختلف)

یعنی جان لو کہ مطلق نبوت بند نہیں ہوئی۔ صرف تشرعی نبوت بند ہوئی ہے۔ یہ مطلق نبوت جو ان بزرگوں کے نزدیک بند نہیں ہوئی، المبشرات والی نبوت ہے جسے رسول کریم صلی اللہ علیہ وسلم نے حدیث لَمْ یَبْقَ مِنَ النَّبُوءَةِ إِلَّا الْمُبَشِّرَاتُ میں باقی قرار دیا ہے جسے بالفاظ دیگر المبشرات والی نبوت یا نبوت غیر تشرعی کہا جاسکتا ہے۔

قرآن کریم میں اللہ تعالیٰ نے اُمتِ محمدیہ کو ملائکہ کے ذریعہ بشارتیں ملنے کا وعدہ دیا ہے چنانچہ فرماتا ہے :-

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ  
عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا  
وَأَبْشِرُوا بِالْجَنَّةِ الَّتِي كُنتُمْ تُوعَدُونَ  
نَحْنُ أَوْلِيَائُكُمْ فِي الْحَيَاةِ الدُّنْيَا وَفِي  
الْآخِرَةِ (حَمَّ السَّجْدَةِ ۴۶)

یعنی جن لوگوں نے کہا کہ اللہ ہمارا رب ہے اور پھر اُس پر استقامت دکھائی تو ان پر خدا کے فرشتے نازل ہوتے ہیں کہ تم کوئی خوف نہ کرو۔ اور نہ کوئی غم کھاؤ اور اس جنت کی بشارت پاؤ جس کا تم وعدہ دیئے گئے ہو۔ ہم دُنیا میں بھی اور آخرت میں بھی تمہارے مددگار ہیں۔

اس آیت سے ظاہر ہے کہ اُمتِ محمدیہ کے نیک لوگ علیٰ قدر مراتب مکالمہ الہیہ کی نعمت سے مشرف ہوتے رہیں گے۔ حضرت محی الدین ابن عربی علیہ الرحمۃ اس آیت کی تفسیر میں فرماتے ہیں :-

هَذَا التَّنَزِيلُ هُوَ النُّبُوَّةُ الْعَامَّةُ لَأَنْبِيَاءِ الشَّرِيعِ.

(فتوحات مکیہ جلد ۲ ص ۲۲۲ باب معرفة الاستقامة)

یعنی یہ ملائکہ کا کلام لانا نبوتِ عامہ ہی ہے۔ نہ کہ تشرعی نبوت۔ اس نبوتِ عامہ سے حصہ ہر سچے مومن استقامت دکھانے والے کو اس کے مرتبہ کے موافق حاصل ہوتا ہے۔ جس کو یہ مرتبہ نبوتِ عامہ کا علیٰ وجہ الکمال حاصل ہو اس کو خدا تعالیٰ

نبی کا نام دیتا ہے۔ چنانچہ رسولِ کریم صلی اللہ علیہ وسلم نے اُمتِ محمدیہ کے مسیح موعود کو نبی اللہ اسی نبوتِ عامہ کے علی وجہ الکمال پانے کی بناء پر قرار دیا ہے۔

آنحضرت صلی اللہ علیہ وسلم کی زبانِ مبارک سے خاتم النبیین کی تفسیر کے دو پہلو

حدیث لَمْ يَبْقَ مِنَ النَّبُوتِ إِلَّا الْمُبَشِّرَاتُ دراصل آنحضرت صلی اللہ علیہ وسلم کی زبانِ مبارک سے آیت خاتم النبیین کی ایک لطیف تفسیر ہے۔

اس حدیث میں آنحضرت صلی اللہ علیہ وسلم نے خاتم النبیین کے معنی کے دو پہلو بیان فرمائے ہیں۔ اور ان چھ لفظوں میں دریا کو گویا گوزہ میں بند کر دیا ہے۔ حدیث ہذا کے پہلے چار الفاظ لَمْ يَبْقَ مِنَ النَّبُوتِ خاتم النبیین کے معنی کے منفی پہلو پر روشنی ڈال رہے ہیں کہ شریعتِ جدیدہ والی نبوت اور آزاد اور مستقل نبوت آپ کے بعد منقطع اور بند ہے۔ اور إِلَّا الْمُبَشِّرَاتُ کے دو لفظوں میں خاتم النبیین کے معنی کا مثبت اور فیض رسانی والا پہلو بیان فرما دیا ہے۔ کہ صرف المبشرات والی نبوت یا المبشرات کا حصہ نبوت، نبوت میں سے اُمت کے لئے باقی ہے جو صرف آپ کی شریعت کی پیروی اور آپ کے افاضہ روحانیہ سے آپ کی اُمت کو مل سکتا ہے۔

فُسرانِ مجید اور خاتم النبیین کے دو پہلو

جس طرح اس حدیث میں آنحضرت صلی اللہ علیہ وسلم نے خاتم النبیین کے معنی کے دونوں پہلوؤں کو مد نظر رکھتے ہوئے نبوت میں سے صرف المبشرات والی نبوت یا

المبشرات والے حصہ نبوت کو باقی قرار دے کر دوسری قسم اور حصہ کو جو مستقلہ نبوت اور تشریحی نبوت ہے منقطع قرار دیا ہے۔ ویسے ہی قرآن مجید میں خاتم النبیین کے معنے کے ان دونوں منفی اور مثبت پہلوؤں پر دو آیتیں روشنی ڈال رہی ہیں۔ آیت الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا (سورہ مائدہ رکوع اول) ”یعنی آج تم پر دین کو کامل کر دیا گیا ہے اور (دین کے لحاظ سے) تم پر نعمت پوری کر دی گئی ہے اور تمہارے لئے دین اسلام کو پسند کیا گیا ہے“ کا مضمون اُمت محمدیہ میں شارع اور مستقل نبی کی آمد کی بندش پر دلالت کر رہا ہے۔ کیونکہ اس آیت کے بیان کے رو سے شریعت آنحضرت صلی اللہ علیہ وسلم کے ذریعہ کمال تام کو پہنچ گئی ہے۔ لہذا اب اس شریعت کاملہ تامہ کے بعد کسی جدید شریعت کی تاقیات ضرورت نہیں۔ لہذا اب کوئی شارع نبی نہیں آ سکتا۔ پھر چونکہ شریعت اب کامل ہو چکی ہے۔ اس لئے باقی کمالات نبوت جو شریعت کے علاوہ نبی کو حاصل ہوتے ہیں چونکہ ان کے حاصل کرنے کے لئے اب شریعت محمدیہ کی پیروی شرط ہوگی اس لئے اب کوئی مستقل اور آزاد غیر تشریحی نبی بھی آنحضرت صلی اللہ علیہ وسلم کے بعد نہیں آ سکتا۔ جو شخص بھی کوئی کمال کمالات باقیہ میں سے حاصل کرے گا وہ شریعت محمدیہ کی پیروی اور آنحضرت صلی اللہ علیہ وسلم کے افاضہ روحانیہ سے ہی حاصل کرے گا۔ یعنی نبی کریم صلی اللہ علیہ وسلم کے جوئے سے آزاد رہ کر اب کوئی روحانی کمال کسی شخص کو از روئے تعلیم قرآن مجید حاصل نہیں ہو سکتا۔ اس طرح یہ آیت خاتم النبیین کے منفی پہلو کو بیان کر رہی ہے۔

دُوسری آیت مَن يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ  
 أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ  
 دُورہ نسلور کو ع ۹ خاتم النبیین کے معنوں کے مثبت پہلو کو بیان کر رہی ہے۔ جو  
 خاتم النبیین صلی اللہ علیہ وسلم کے اس مرتبہ کا فیض سانی کا پہلو ہے کیونکہ یہ آیت آنحضرت  
 صلی اللہ علیہ وسلم کی اطاعت کرنے والوں کے متعلق بیان کرتی ہو کہ وہ (انعام پانچوالے) پچھلے نبیوں  
 صدیقیوں، شہیدوں اور صالحین کے ساتھ ہیں۔ (اس آیت کی پوری تفصیل مضمون کے  
 حصہ دوم میں بیان کی جا رہی ہے)  
 صالحیت، شہادت، صدیقیت کے علاوہ جو نبوت امت محمدیہ کو بموجب  
 آیت مندرجہ بالا مل سکتی ہے۔ یہ آنحضرت صلی اللہ علیہ وسلم کی پیروی سے ہی مل  
 سکتی ہے۔ یہ وہ المبشرات والی نبوت ہی ہے جو مکالمہ مخاطبہ شمل بر امور غیبیہ کا  
 دُوسرا نام ہے جسے حضرت محی الدین ابن عربی علیہ الرحمۃ نے حدیث اَلَا الْمُبَشِّرَاتُ کے  
 مطابق تاقیامت جاری لکھا ہے اور اسی نبوت کے حامل کا نام نبی الماویاء رکھا ہے۔

## اَلْمُبَشِّرَاتُ آنحضرت صلی اللہ علیہ وسلم کے نزدیک نبوت ہی ہیں!

آپ معلوم کر چکے ہیں کہ حدیث نبوی لَمْ يَبْقَ مِنَ النُّبُوَّةِ إِلَّا الْمُبَشِّرَاتُ  
 کی رُو سے نبوت مطلقہ کی ایک قسم المبشرات یا نبوت تامہ کا ملہ محمدیہ کا ایک  
 حصہ جو المبشرات ہی امت محمدیہ کے لئے تاقیامت باقی ہے۔ شیخ اکبر  
 حضرت محی الدین ابن عربی علیہ الرحمۃ اور دیگر صوفیاء اور علماء ربانی نے اسے  
 نبوت ہی قرار دیا ہے۔ ہاں انہوں نے اسے تشریحی نبوت سے ایک الگ  
 قسم کی نبوت قرار دیا ہے۔ نبوت تشریحیہ کا دروازہ تو آنحضرت صلی اللہ علیہ وسلم

کے ذریعہ شریعت کاملہ اُجھانے کی وجہ سے تاقیامت بند ہے۔ اس حدیث کی ترکیب لَمْ یَبْقَ مِنَ الْعَالِ إِلَّا الْفِضَّةُ کی طرح واقع ہوئی ہے۔ یعنی مال میں سے چاندی کے سوا کچھ باقی نہیں رہا۔ ظاہر ہے کہ چاندی مال کی ہی ایک قسم ہے۔ پس علمائے ربانی کا اسے ایک قسم کی نبوت قرار دینا اسی بناء پر ہے کہ اس حدیث کے رُوسے المبشرات بہر مال نبوت مطلقہ کی ایک قسم ہے جو امت کے لئے باقی قرار دی گئی ہے۔ یا نبوت تائمہ کاملہ محمدیہ کا ایک حصہ باقیہ ہے جو امت محمدیہ کے لئے منقطع نہیں ہوا۔ علماء ربانی کی اس تشریح کی مؤید وہ حدیث نبوی بھی ہے جو اس بن سمان کی روایت سے صحیح مسلم باب نزول الدجال میں موجود ہے۔ جس میں خود آنحضرت صلی اللہ علیہ وسلم نے امت محمدیہ کے مسیح موعود کو چار دفعہ نبی اللہ قرار دیا ہے۔ اور یہ نسر مایا ہے کہ اس پر وحی نازل ہوگی۔ آنحضرت صلی اللہ علیہ وسلم فرماتے ہیں:-

وَيُحْضَرُ نَبِيُّ اللَّهِ وَ أَصْحَابُهُ..... فَيَرْغَبُ نَبِيُّ اللَّهِ عِيسَى  
وَ أَصْحَابُهُ..... ثُمَّ يَهْبِطُ نَبِيُّ اللَّهِ عِيسَى وَ أَصْحَابُهُ  
فَيَرْغَبُ نَبِيُّ اللَّهِ عِيسَى وَ أَصْحَابُهُ إِلَى اللَّهِ. (ایضاً -  
مشکوٰۃ باب العلامات بین یدی الساعة و ذکر الدجال)

اس جگہ عیسیٰ نبی اللہ سے مراد استعارۃ امت محمدیہ کا مسیح موعود اور امام مہدی ہے۔ کیونکہ صحیح بخاری کی حدیث میں امت محمدیہ میں نازل ہونے والے عیسیٰ کو رسول کریم صلی اللہ علیہ وسلم نے اِمَامُكُمْ مِنْكُمْ اور صحیح مسلم کی روایت کے مطابق فَاِمَامُكُمْ مِنْكُمْ اور سند احمد کی روایت کے مطابق اِمَامًا مَهْدِيًّا قرار دیا ہے۔

یعنی یہ عیسیٰ تم میں سے تمہارا امام ہوگا۔ اور یہ امام مہدی ہوگا۔ پس عیسیٰ اور امام مہدی ایک ہی اُمتی شخص ہوگا۔ جو مبشرات والی نبوت کا حامل ہوگا۔ کیونکہ صحیح مسلم کی اس حدیث کو جب حدیث لَمْ یَبْقَ مِنَ النَّبُوءَةِ إِلَّا الْمُبَشِّرَاتُ کے سامنے رکھ کر دیکھا جائے تو صاف کھل جاتا ہے کہ رسول کریم صلی اللہ علیہ وسلم نے اُمت محمدیہ کے مسیح موعود کو نبی اللہ صرف المبشرات یا بالفاظ دیگر مکالمہ مخاطبہ الہیہ مشتمل بر امور غیبیہ کثیرہ کی وجہ سے ہی قرار دیا ہے کیونکہ جو نبوت حدیث لَمْ یَبْقَ مِنَ النَّبُوءَةِ کے رُو سے منقطع ہو چکی ہے اس کے ساتھ تو کسی شخص کا آنحضرت صلی اللہ علیہ وسلم کے بعد ظاہر ہونا ختم نبوت کے صریح منافی ہے۔ خواہ یہ کوئی پہلا نبی ہو یا نیا نبی۔ ہاں المبشرات جسے نبوت میں سے رسول کریم صلی اللہ علیہ وسلم نے باقی قرار دیا ہے مسیح محمدی بھی صرف اور صرف اسی نبوت کے مرتبہ کا حامل ہو سکتا ہے۔ اور صرف المبشرات کی وجہ سے نبی کریم صلی اللہ علیہ وسلم اُسے نبی اللہ کہلانے کا مستحق سمجھتے ہیں۔ حضرت عیسیٰ علیہ السلام کا اپنی پہلی نبوت کے ساتھ اُمت محمدیہ میں آجانا تو صریح طور پر حدیث لَمْ یَبْقَ مِنَ النَّبُوءَةِ اور اُمت خاتم النبیین کے مخالف ہے۔ پس چونکہ رسول کریم صلی اللہ علیہ وسلم نے اُمت محمدیہ کے مسیح موعود کو خود نبی اللہ قرار دیا ہے اور خود ہی فرما دیا ہے کہ نبوت میں سے صرف المبشرات ہی باقی ہیں نہ کچھ اور۔ اس لئے زبان مبارک نبوی سے ہی یہ ثابت ہو گیا کہ المبشرات ایک قسم کی نبوت ہے جو اُمت کے لئے باقی ہے۔ اور ایسی نبوت ختم نبوت کے منافی نہیں۔ بلکہ یہ آنحضرت صلی اللہ علیہ وسلم کے اپنی اُمت میں اپنے مرتبہ خاتم النبیین کے روحانی فیض کا ثبوت ہے۔ پس



علماء ربانی کا المبشرات کو ایک قسم کی نبوت قرار دینا جسے وہ نبوت ولایت یا غیر شرعی نبوت کہتے ہیں آنحضرت صلی اللہ علیہ وسلم کی احادیث کے عین مطابق ہے۔

## نبوت کی دو تعریفیں

اوپر کے بیان سے ہر صاحب بصیرت یہ معلوم کر سکتا ہے کہ نبوت کی اسلام میں دراصل دو تعریفیں ہیں۔ ایک تعریف کے لحاظ سے نبوت رسول کریم صلی اللہ علیہ وسلم کے بعد بالکل منقطع ہے۔ اور اس تعریف کے ماتحت اب کوئی نبی تاقیامت ظاہر نہیں ہو سکتا۔ لیکن ایک دوسری تعریف کے لحاظ سے اُمت محمدیہ کے اندر رسول اللہ صلی اللہ علیہ وسلم کی کامل پیروی اور آپ کے افاضہ روحانیہ کے واسطے سے آپ کے امتی کیلئے نبوت کا مرتبہ پانے کا دروازہ کھلا ہے اور اسی دوسری تعریف کے ماتحت آنحضرت صلی اللہ علیہ وسلم نے اُمت محمدیہ کے مسیح موعود کو نبی اللہ قرار دیا ہے۔ وہ نبوت جو منقطع ہو چکی، اس کی تعریف کی رو سے نبی اور رسول ایسے شخص کو کہتے ہیں جو خدا تعالیٰ کی طرف سے کامل شریعت یا احکام جدیدہ لاتے ہیں۔ یا بعض احکام، شریعت سابقہ کے منسوخ کرتے ہیں۔ یا نئی سابقہ کی اُمت نہیں کہلاتے۔ اور براہ راست بغیر استفادہ کسی نبی کے خدا تعالیٰ سے تعلق رکھتے ہیں۔ (دیکھئے مکتوب حضرت مسیح موعودؑ مندرجہ اخبار الحکم، اگست ۱۸۹۹ء)

نبوت کی اصطلاح اس تعریف کے لحاظ سے اسلام کی ایک عام معروف اصطلاح ہے۔

اس عرف عام والی اصطلاح کو لکھنے کے بعد حضرت بانی سلسلہ احمدیہ تحریر فرماتے ہیں:-

”ہوشیار رہنا چاہیے کہ اس جگہ یہی معنی نہ سمجھ لیں کیونکہ ہماری کتاب ”مجزر

قرآن کریم کے نہیں ہے اور کوئی دین مجز اسلام کے نہیں اور ہم اس بات

پر ایمان رکھتے ہیں کہ ہمارے نبی صلی اللہ علیہ وسلم خاتم الانبیاء ہیں اور قرآن شریف خاتم الکُتُب ہے “

پس یہ امر ایک روشن حقیقت ہے کہ حضرت بانی سلسلہ احمدیہ کو نبوت کی اس عام معروف اصطلاح میں نبوت کا ہرگز کوئی دعویٰ نہیں۔ اور آپ نے لوگوں کو ہوشیار کیا ہے کہ آپ کا دعویٰ اس قسم کا نہ سمجھ لیا جائے۔ آپ کے نزدیک ایسا دعویٰ نبوت کفر ہے اور آپ ہمیشہ مخالفین کی طرف سے اسی نبوت کے دعویٰ کا الزام دیا جانے پر اس کا بشارت انکار کرتے رہے ہیں۔ آپ کا دعویٰ صرف دوسری اسلامی اصطلاح کی بناء پر ہے جو ایک خاص اصطلاح ہے۔ اور یہ اصطلاح علماء ربانی کے نزدیک حدیث نبوی لَمْ یَسْبِقَ مِنْ النُّبُوَّةِ إِلَّا الْمُبَشِّرَاتُ سے ماخوذ ہے جس کے مطابق آنحضرت صلی اللہ علیہ وسلم نے امت محمدیہ کے مسیح موعود کو صحیح مسلم کی حدیث میں چار دفعہ نبی اللہ قرار دیا ہے۔ اس دوسری اسلامی اصطلاح کا ذکر حضرت بانی سلسلہ احمدیہ علیہ السلام اپنی تقریر حجۃ اللہ مکہ میں جو الحکم ۶ مئی ۱۹۰۸ء میں شائع ہوئی، یوں فرماتے ہیں:—

”خدا تعالیٰ کی طرف سے ایک حکم یا کر جو غیب پر مشتمل ہو زبردست پیشگوئیاں

ہوں مخلوق کو پہنچا یا تو انا اسلامی اصطلاح کی رُو سے نبی کہلاتا ہے “

## انقطاع نبوت اور بقائے نبوت الی احادیث کے تقابل کا نتیجہ

اوپر کے بیان کو سمجھ لینے سے یہ حقیقت بھی روز روشن کی طرح سامنے آجاتی ہے کہ وہ سب احادیث نبوی جن میں نبی یا نبوت کے انقطاع کا ذکر ہے جیسے لَا نَبِيَّ بَعْدِي و حدیث اِنَّ السَّيِّئَةَ وَالنُّبُوَّةَ قَدْ اِنْقَطَعَتْ وغیرہ میں نبی اور نبوت کے الفاظ

اسلام کی عام معروف اصطلاح میں استعمال ہوئے ہیں نہ کہ اسلام کی عرف خاص الی اصطلاح میں عرف خاص والی اصطلاح نبوت جو حدیث **إِلَّا الْمُبَشِّرَاتُ**، اور اُس حدیث سے ماخوذ ہے جس کے رُوسے اُمتِ محمدیہ کے مسیح موعود کو نبی اللہ قرار دیا گیا ہے، ان انقطاع نبوت والی احادیث میں مد نظر نہیں۔ پس جب انقطاع نبی اور انقطاع نبوت الی احادیث کو حدیث **لَمْ يَبْقَ مِنَ النَّبُوءَةِ إِلَّا الْمُبَشِّرَاتُ** کے مقابلہ میں اور مسیح موعود نبی اللہ کے ظہور سے تعلق رکھنے والی حدیث کے مقابلہ میں رکھ کر دیکھا جائے تو مثلاً حدیث **لَا نَبِيَّ بَعْدِي** کی تقدیر کلام **إِلَّا نَبِيَّ بَعْدِي** الْأَصْحَابُ الْمُبَشِّرَاتِ ہوگی کہ میرے بعد المبشرات والے نبی کے سوا کوئی نبی نہ ہوگا۔ اور حدیث **إِنَّ الرِّسَالَةَ وَالنَّبُوءَةَ قَدْ انْقَطَعَتْ** کی تقدیر کلام **إِنَّ الرِّسَالَةَ وَالنَّبُوءَةَ قَدْ انْقَطَعَتْ إِلَّا نَبُوءَةُ الْمُبَشِّرَاتِ** ہوگی۔ یعنی رسالت و نبوت سوائے مبشرات والے حصہ نبوت یا قسم نبوت کے منقطع ہو چکی ہے۔ اور اس طرح اُمتِ محمدیہ کا مسیح موعود صرف دوسری اصطلاح میں نبی کہلائے گا۔ جس کا تعلق اُمتِ محمدیہ کے اندر باقی رہنے والی نبوت سے ہے۔ یعنی وہ مبشرات والی نبوت رکھنے کی وجہ سے نبی اللہ کہلائے گا۔ کیونکہ مستقل نبی اور شرعی نبی کی آمد کو آیت خاتم النبیین اور حدیث زیر بحث کے الفاظ **لَمْ يَبْقَ مِنَ النَّبُوءَةِ** منقطع قرار دے رہے ہیں چنانچہ حضرت بانی سلسلہ احمدیہ فرماتے ہیں :-

”نبی کے لفظ سے اس زمانہ کے لئے صرف خدا تعالیٰ کی یہ مراد ہے کہ کوئی شخص کامل طور پر شرف مکالمہ اور مخاطبہ الہیہ حاصل کرے اور تجذیبِ دین کے لئے مامور ہو۔ یہ نہیں کہ وہ کوئی دوسری شریعت لاوے کیونکہ شریعتِ آخِر حضرت صلی اللہ علیہ وسلم پر ختم ہے“ (تجلیاتِ الہیہ ص ۹ حاشیہ)

میں بتا چکا ہوں کہ حدیث نبویؐ لَمْ يَنْبَغِ مِنَ الشُّبُوحِ إِلَّا الْمُبَشِّرَاتُ کی موجودگی میں اُمت محمدیہ کے مسیح موعود کو نبوت کی پہلی اور عرف عام والی اصطلاح میں نبی اللہ قرار نہیں دیا جاسکتا۔ کیونکہ یہ نبوت آنحضرت صلی اللہ علیہ وسلم کے بعد منقطع ہو چکی ہے۔ بلکہ صرف دوسری اصطلاح خاص میں ہی نبی اللہ قرار دیا جاسکتا ہے۔ یعنی مبشرات کا اتنا معتد بہ اور عظیم الشان حصہ پانے والا کہ خدا تعالیٰ اسے اس کی وجہ سے نبی کا نام دے۔

## بانی سلسلہ احمدیہ کے دعویٰ کی نوعیت

حضرت بانی سلسلہ احمدیہ کا دعویٰ چونکہ مسیح موعود کا ہے اور اُمت محمدیہ میں آنے والے مسیح موعود کو حدیث میں نبی اللہ قرار دیا گیا ہے۔ اس لئے آپ اپنی نبوت کی نوعیت یوں بیان فرماتے ہیں :-

”میری مراد نبوت سے یہ نہیں ہے کہ میں نعوذ باللہ آنحضرت صلی اللہ علیہ وسلم کے مقابل پر کھڑا ہو کر نبوت کا دعویٰ کرتا ہوں۔ یا کوئی نئی شریعت لایا ہوں۔ صرف مراد میری نبوت سے کثرت مکالمات و مخاطبت الہیہ ہے جو آنحضرت صلی اللہ علیہ وسلم کی اتباع سے حاصل ہے۔ سو مکالمہ مخاطبہ کے آپ لوگ بھی قائل ہیں۔ پس یہ صرف لفظی نزاع ہوئی۔ یعنی آپ لوگ جس امر کا نام مکالمہ و مخاطبہ رکھتے ہیں میں اس کی کثرت کا نام بحکم الہی نبوت رکھتا ہوں۔

وَلِكُلِّ اَنْ يَّصْطَلِحَ “ (تمتہ حقیقۃ الوحی ص ۶۸)

اس عبارت سے ظاہر ہے کہ حضرت بانی سلسلہ احمدیہ کو اسلام کی عام معروف تعریف میں نبوت کا کوئی دعویٰ نہیں۔ بلکہ ایک دوسری خاص اصطلاح میں دعویٰ ہے۔

اور اس نبوت سے مراد صرف مکالمہ مخاطبہ الہیہ یا بالفاظ دیگر ”المبشرات“ کی کثرت ہے۔ اب اگر المبشرات کو کوئی شخص ایک قسم کی نبوت قرار نہ دے تو یہ اُس کی آپ سے صرف ”نزاع لفظی“ ہوگی۔ یعنی صرف ایک اصطلاحی نزاع ہوگی نہ کہ کوئی حقیقی نزاع۔ کیونکہ جس مکالمہ کو علماء اُمت جاری مانتے ہیں بانی سلسلہ احمدیہ اسی کو ایک خاص اصطلاح میں خدا کے حکم سے نبوت کا نام دے رہے ہیں۔ پس حضرت بانی سلسلہ احمدیہ اور علماء زمانہ ہذا کے درمیان دراصل کوئی حقیقی نزاع موجود نہیں۔ علماء ربانی تو آپ سے اس بارہ میں لفظی نزاع بھی نہیں رکھتے۔ کیونکہ وہ ”المبشرات“ کے مقام کو ایک قسم کی نبوت ہی قرار دیتے ہیں۔ جیسا کہ اس بارہ میں حضرت محی الدین ابن عربیؒ کی عبارت پیش کی جا چکی ہے۔

اس مکالمہ مخاطبہ الہیہ کو ہی مد نظر رکھتے ہوئے حضرت مولانا جلال الدین رومیؒ ثنوی دفتر اول ص ۵۳ (مطبوعہ مولوی فیروز الدین) میں فرماتے ہیں:—  
مکر کن در راہِ نیکو خد متے ؛ تا نبوت یابی اندر اُمتے  
یعنی اے شخص تو نیکی کی راہ میں ذہنی آنحضرت صلی اللہ علیہ وسلم کی اطاعت و اتباع کی، ایسی تدبیر کر کہ تجھے اُمت کے اندر نبوت مل جائے۔

حضرت مجدد الف ثانی علیہ الرحمۃ اپنے مکتوبات میں ایک سوال لکھ کر اُس کا ایسا جواب دیتے ہیں جس کا اہام الہی کی ضرورت کا اُمت محمدیہ میں ثبوت ملتا ہے:—  
”سوال:—چوں دین بہ کتاب و سنت کامل گشت بعد از کمال باہام  
چہ احتیاج بود وچہ نقصان ماندہ کہ باہام کامل گرد د؟“  
یعنی جب دین کتاب اللہ یعنی قرآن مجید و سنت نبویؐ کے ذریعہ کامل ہو گیا تو اس کے

کابل ہو جانے کے بعد الہام الہی کی کیا حاجت رہی۔ اور کونسی کمی رہ گئی تھی جو الہام سے پوری ہوگی؟

جواب ”الہام مظہر کمالات خفیہ دین است نہ مثبت کمالات زائدہ در دین۔ چنانچہ اجتہاد مظہر احکام است۔ الہام مظہر دقائق اسرار است کہ فہم اکثر مردم ازاں کوتاہ است“  
(مکتوبات مجدد الف ثانی جلد ۲ مکتوب ۵۵ ص ۱۱)

آپ جواب میں فرماتے ہیں۔ الہام دین کے مخفی کمالات کو ظاہر کرنے والا ہے۔ دین میں کمالات زائد کرنے والا نہیں۔ جس طرح اجتہاد احکام کو ظاہر کرنے والا ہے اسی طرح الہام اُن اسرار وغواض کو ظاہر کرنے والا ہے جن کے سمجھنے سے اکثر لوگوں کے فہم قاصر ہیں۔

## مجدد الف ثانی کے نزدیک کمالات نبوت کے حصول کا امکان

پھر مجدد صاحب موصوف فرماتے ہیں :-

”حصول کمالات نبوت مرتاباں رابطہ بقی تبعیت و وراثت بعد از بعثت خاتم الرسل علیہ و علی جمیع الانبیاء والرسل الصلوات والتحیات منافی خاتمیت اونیست۔ فلا تکلن من الممترین“

یعنی خاتم الرسل حضرت محمد مصطفیٰ صلی اللہ علیہ وسلم کی بعثت کے بعد آپ کے متبعین کا آپ کی پیروی اور وراثت کے طور پر (یعنی ظلی طور پر) کمالات نبوت کا حاصل کرنا آپ کے خاتم الرسل ہونے کے منافی نہیں۔ لہذا اے مخاطب! تو شک کرنے والوں میں سے نہ ہو۔ (مکتوبات جلد ۱ مکتوب ۳۵ ص ۲۳۲)

پھر دوسرا طریق حصول کمالِ نبوت کا وہ یوں بیان کرتے ہیں :-  
 ”راہ دیگر آں است کہ بتوسط حصولِ ایں کمالِ ولایت وصول  
 بکمالِ نبوت میسر میسر ہو ۛ“

(مکتوبات امام ربانی حضرت مجدد الف ثانی جلد اول ص ۴۲۲)

یعنی کمالِ نبوت کے حصول کا دوسرا راستہ یہ ہے کہ کمالِ ولایت کے حصول کے ذریعہ  
 کمالِ نبوت کا پانا میسر ہوتا ہے۔ یہ کمالِ نبوت المبشرات یا اخبارِ غیبیہ ہی ہیں  
 جن کو حضرت محی الدین ابن عربیؒ بموجب حدیث نبویؐ ”لَا تُبَشِّرُكَ إِلَّا  
 الْمُبَشِّرَاتُ“ ایسی نبوت قرار دیتے ہیں جو ان کے نزدیک قیامت تک باقی ہے۔ انہیں  
 کمالِ نبوت کے حصول کو حضرت مجدد الف ثانیؒ ختمِ نبوت کے معافی قرار نہیں دیتے۔ یہی  
 وہ کمالِ نبوت ہیں جن کے پانے کو حضرت مولانا رومؒ اُمت کے اندر نبوت کا ملنا قرار دیتے  
 ہیں۔ پس یہ نبوت دراصل ایک نئی نبوت ہے جو کامل اتباعِ نبوی یعنی فنا فی الرسول  
 کے دروازہ سے ملتی ہے۔ یہ نبوت علمائے ربانی کے نزدیک قیامت کے دن تک جاری  
 ہے اور آیت خاتم النبیین کے خلاف نہیں۔ بلکہ خاتم النبیین صلی اللہ علیہ وسلم کی ختمِ نبوت  
 کے کمال فیضان اور انبیاءِ کرام میں سے آپؐ کی بے نظیر اور ممتاز قوتِ قدسیہ  
 کا ایک روشن ثبوت ہے۔

حضرت بانی سلسلہ احمدیہ بھی فرماتے ہیں :-  
 ”مستقبل نبوت آنحضرت صلی اللہ علیہ وسلم پر ختم ہو گئی ہے۔ مگر نئی نبوت  
 جس کے معنی ہیں محسنِ فیضِ محمدیؐ سے دی پانا وہ قیامت تک باقی رہے گی تا انسانوں  
 کی تکمیل کا دروازہ بند نہ ہو ۛ“ (حقیقۃ الوحی ص ۲۸)

پھر آپ فرماتے ہیں :-

”یاد رہے کہ بہت لوگ میرے دعویٰ میں نبی کا نام سن کر دھوکا کھاتے ہیں اور خیال کرتے ہیں کہ گویا میں نے اس نبوت کا دعویٰ کیلئے جو پہلے زمانوں میں براہ راست نبیوں کو ملی ہے۔ لیکن وہ اس خیال میں غلطی پر ہیں۔ میرا ایسا دعویٰ نہیں ہے۔ بلکہ خدا تعالیٰ کی مصلحت اور حکمت نے آنحضرت صلی اللہ علیہ وسلم کے افاضہ روحانیہ کا کمال ثابت کرنے کے لئے یہ مرتبہ بخشا ہے کہ آپ کے فیض کی برکت سے مجھے نبوت کے مقام تک پہنچایا۔ اسلئے میں صرف نبی نہیں کہلا سکتا بلکہ ایک پہلو سے نبی اور ایک پہلو سے اُمتی۔ اور میری نبوت آنحضرت صلی اللہ علیہ وسلم کی ظل ہے نہ کہ اصلی نبوت“ (حقیقۃ الوحی ص ۱۵)

حضرت امام عبد الوہاب شہرانی علیہ الرحمۃ حضرت شیخ الکرمی الدین ابن عربی علیہ الرحمۃ کے بیان کے مطابق نبوت کی دو قسمیں بیان کرتے ہیں جن میں سے پہلی قسم یہ المبشرات والی نبوت ہی ہے۔ چنانچہ آپ تحریر فرماتے ہیں :-

تَنْقَسِمُ النَّبُوءَةُ الْبَشَرِيَّةُ عَلَى تَسْمِيْنٍ الْأَوَّلُ مِنَ اللَّهِ إِلَى غَيْرِهِ  
مِنْ غَيْرِ رُوحٍ مُلْكِيٍّ بَيْنَ اللَّهِ وَبَيْنَ عَبْدِهِ بَلْ أَخْبَارَاتُ الْإِلَهِيَّةِ  
يَجِدُهَا فِي نَفْسِهِ مِنَ الْغَيْبِ أَوْ فِي تَجَلِّيَاتٍ وَلَا يَتَعَلَّقُ  
بِذَلِكَ حُكْمٌ تَحْلِيلٍ أَوْ تَحْرِيمٍ بَلْ تَعْرِيفٌ يَمَعَانِي الْكِتَابِ  
وَالسُّنَّةِ أَوْ بِصِدْقِ حُكْمٍ مَشْرُوعٍ ثَابِتٍ أَنَّ مِنْ عِنْدِ اللَّهِ  
تَعَالَى أَوْ تَعْرِيفٌ بِفَسَادِ حُكْمٍ قَدْ ثَبَتَ بِالنَّقْلِ صَحَّتُهُ وَنَحْوِ  
ذَلِكَ - وَكُلُّ ذَلِكَ تَنْبِيْهُ مِنَ اللَّهِ تَعَالَى وَشَاهِدٌ عَدْلٍ



مِنْ نَفْسِهِ وَلَا سَبِيلَ لِمَصَاحِبِ هَذَا الْمَقَامِ أَنْ يَكُونُوا عَلَى شَرْعٍ  
يَخْتَصُّهُ يُخَالِفُ شَرْعَ رَسُولِهِ الَّذِي أُرْسِلَ إِلَيْهِ وَأُمِرْنَا بِاتِّبَاعِهِ  
أَبَدًا۔ (البيوایت والجواہر جلد ۲ ص ۲۵۲ و ۲۸۱ بحاظ ایڈیشن مختلفہ)

یعنی انسان کو جو نبوت ملتی ہے اس کی دو قسمیں ہیں۔ قسم اول کی نبوت خدا تعالیٰ اور  
اس کے بندے کے درمیان روحِ ملکی کے بغیر ہوتی ہے (یعنی اس میں روحِ ملکی شریعتِ جدیدہ نہیں لاتی)  
بلکہ صرف خدائی غیب کی خبریں ہوتی ہیں جنہیں انسان اپنے نفس میں غیب سے پاتا ہے یا کچھ تجلیات  
ہوتی ہیں (یعنی مکاشفات ہوتے ہیں) مگر ان کا تعلق کسی امر کو حلال یا حرام کرنے سے نہیں  
ہوتا بلکہ ان کا تعلق صرف کتاب اللہ کے معانی اور سنتِ رسولؐ کے معانی سمجھنے  
سے ہوتا ہے۔ یا پھر کسی شرعی حکم کی جو اللہ تعالیٰ کے نزدیک ثابت ہو ان تجلیات کے ذریعہ  
تصدیق مطلوب ہوتی ہے۔ یا کسی حکم کی جو کو نقل (روایت) کے لحاظ سے اس کی صحت  
ثابت ہو خرابی بتانا مقصود ہوتی ہے وغیرہ۔ اور یہ سب امور اللہ تعالیٰ کی طرف سے خبردار  
کرنے اور (شریعتِ سابقہ پر) اللہ تعالیٰ کی طرف سے بطور شاہد عادل کے ہوتے ہیں۔  
اس مقام والے نبی کی اپنی کوئی شریعت نہیں ہوتی جو اس رسولؐ کی شریعت کے خلاف ہو۔  
جو رسولؐ کہ خود اس نبی کی طرف بھی بھیجا گیا ہے۔ اور جس کی ہمیشہ کے لئے پیروی کا ہمیں حکم  
دیا گیا ہے۔ (یعنی سرورِ کائنات فخرِ موجودات حضرت محمد مصطفیٰ صلی اللہ علیہ وسلم کا  
وجود باجود)

اس کے بعد وہ نبوت کی دوسری قسم یعنی تشریعی نبوت کے متعلق لکھتے ہیں:۔  
”هَذَا الْمَقَامُ لِمَنْ يَنْبَغِي لَهُ أَنْ يَبْعَثَ مُحَمَّدٌ صَلَّى اللَّهُ عَلَيْهِ وَسَلَّمَ  
إِلَى الْإِئِمَّةِ الْمُجْتَهِدِينَ مِنْ أُمَّتِهِ“ (البيوایت والجواہر جلد ۲ ص ۲۸۱)

یعنی تشرعی نبوت کے مقام کا کوئی اثر حضرت محمد مصطفیٰ صلی اللہ علیہ وسلم کے بعد باقی نہیں سوائے اس اثر کے جو ائمہ مجتہدین میں (اجتہاد کی صورت میں) پایا جاتا ہے۔  
پھر آگے چل کر نبوت کی انہی دو قسموں کو مد نظر رکھتے ہوئے حضرت امام عبد الوہاب شمرانیؒ تحریر فرماتے ہیں:-

”اعْلَامُ أَنَّ مُطَابِقَ الشُّبُوحِ لَمْ تَنْتَفِعْ وَإِنَّمَا تَنْفَعُ نُبُوءَةُ التَّشْرِيعِ“ (الایواتیت والحواسر جلد ۲ صفحہ ۳۹ بلحاظ ایڈیشن مختلفہ)

یعنی جان لو مطلق نبوت نہیں اٹھی (بند نہیں ہوئی) صرف تشرعی نبوت منقطع ہوئی ہے۔  
پس ایک قسم کی نبوت علماء و راہبانیین کے نزدیک امت محمدیہ میں آنحضرت صلی اللہ علیہ وسلم کے بعد باقی ہے۔ اور یہ بموجب حدیث نبوی لَمْ يَبْقَ مِنَ الشُّبُوحِ إِلَّا الْمُبَشِّرَاتُ صرف المبشرات والی نبوت ہی ہے نہ کچھ اور۔

## ایک غلط فہمی کا ازالہ

امام عبد الوہاب شمرانیؒ کی مراد پہلی قسم کے نبی پر روحِ ملکی کے نازل نہ ہونے سے یہ نہیں کہ ایسے نبی پر فرشتہ نازل ہی نہیں ہوتا۔ بلکہ ان کی مراد جیسا کہ میں نے خطوط و حدانی میں لکھ کر بتایا ہے صرف یہ ہے کہ ایسے نبی پر فرشتہ شریعتِ جدیدہ لے کر نازل نہیں ہوتا۔ چنانچہ وہ حضرت محی الدین ابن عربیؒ علیہ الرحمۃ کے حوالہ سے لکھتے ہیں:-

وَأَلْحَقْتُ أَنَّ الْكَلَامَ فِي الْفَرْقِ بَيْنَهُمَا إِنَّمَا هُوَ فِي كَيْفِيَّةِ مَا يَنْزِلُ بِهِ الْمَلَكُ لَا فِي نَزُولِ الْمَلَكِ (الایواتیت والحواسر جلد ۲ صفحہ ۹۵)

یعنی سچی بات یہ ہے کہ دونوں قسم کے نبیوں کے درمیان فرق صرف اس چیز کی کیفیت میں ہوتا ہے۔

جسے فرشتہ لیکر نازل ہوتا ہے۔ نزول فرشتہ میں کوئی فرق نہیں ہوتا۔ یعنی فرق صرف تشرعی اور غیر تشرعی وحی کا ہوتا ہے۔ فرشتہ کے اترنے میں کوئی فرق نہیں ہوتا۔

حضرت شیخ اکبر محمد الدین ابن عربی علیہ الرحمۃ خدا تعالیٰ کے قول اِنَّ الَّذِیْنَ قَالُوْا رَبَّنَا اللّٰهُ ثُمَّ اسْتَقَامُوْا تَنْزِلُ عَلَیْهِمُ الْمَلٰٓئِکَةُ..... (الایۃ دُحُم السجده ۴) کی تفسیر میں فتوحات مکیہ جلد ۲ ص ۲۲۲ باب معرفۃ الاستقامۃ میں لکھتے ہیں :-

هَذَا التَّنْزِیْلُ هُوَ النَّبُوَّةُ الْعَامَّةُ لَا نُبُوَّةَ الدَّشْرِیْحِ کہ استقامت دکھانیوالوں پر یہ فرشتوں کا کلام کے ساتھ اترنا نبوت عامہ ہی ہے۔ نہ کہ نبوت تشرعی۔

## غیر تشرعی نبی کی وحی طئی نہیں ہوتی

آج کل کے بعض علماء اس غیر تشرعی الہام اور وحی کو محض طئی قرار دیتے ہیں نہ کہ یقینی۔ لیکن اگر یہ وحی طئی ہوتی ہے نہ کہ یقینی تو پھر استقامت دکھانے والوں پر جو فرشتے نازل ہوتے ہیں اور انہیں کہتے ہیں کہ تم کوئی خوف اور غم نہ کرو اور جنت کی بشارت پاؤ۔ تو اس سے انہیں کیا تسلی ہو سکتی ہے۔ یہ وحی تو پھر اصطفا اور اجباء کی بجائے ایک قسم کا ابتلاء بن جائے گی۔ حالانکہ خدا تعالیٰ تو ملائکہ کے ذریعہ تسلی دینے کے لئے یہ وحی نازل کرتا ہے۔ پس نبوت عامہ حاصل کرنے والے نبی کی وحی اگر قطعی اور یقینی نہ ہو تو پھر اس سے کوئی اطمینان اور تسلی حاصل نہیں ہو سکتی۔ کیونکہ جو وحی شک کو دور کر کے یقین پیدا نہ کر سکے وہ کیا تسلی دے گی۔ حالانکہ خدا تعالیٰ آیت کو

اِنَّ کے لفظ سے شروع کرتا ہے جو کہ جملہ کے مضمون کی تاکید کے لئے آتا ہے۔

ماہوا اسکے حضرت امام عبدالوہاب شمرانی پہلی قسم کے نبی پر جو وحی نازل ہوتی ہے اس کو ایسی قطعی اور یقینی قرار دیتے ہیں کہ اس کے ذریعہ ان روایات کی بھی غلطی نکالی جاتی ہے جو از روئے سند صحیح سمجھی گئی ہوں۔ پس جب اس نبی کی وحی اس طرح سنداً صحیح روایت پر بھی اُن کے نزدیک حکم ہو سکتی ہے تو اس کے قطعی اور یقینی ہونے میں کیا شک ہو سکتا ہے۔ علاوہ ازیں حضرت ابوہریرہ رضی اللہ عنہ کی ایک حدیث میں جو المُبَشِّرَات سے تعلق رکھتی ہے وارد ہے:-

”وَمَا كَانَ مِنَ النَّبُوءَةِ فَاِنَّهُ لَا يَكْذِبُ“ (مشکوٰۃ باب الروایا)

کہ المُبَشِّرَات چونکہ نبوت کا حصہ ہیں اس لئے انہیں جھوٹا نہیں قرار دیا جاسکتا۔ پس المُبَشِّرَات کا قطعی ہونا قرآن، حدیث اور اقوال بزرگانِ دین سے ثابت ہے۔ جب وہ سچی ٹھہریں تو قطعی اور یقینی ہوئیں نہ کہ ظنی اور غیر یقینی۔

**بانی سلسلہ احمدیہ کے نزدیک ختم نبوت کی حقیقت اور اپنے دعویٰ کی کیفیت**

حضرت بانی سلسلہ احمدیہ علیہ السلام تحریر فرماتے ہیں:-

وَالنَّبُوءَةُ قَدْ انْقَطَعَتْ بَعْدَ نَبِيِّنَا صَلَّى اللَّهُ عَلَيْهِ وَسَلَّمَ وَلَا كِتَابَ بَعْدَ الْمُرْقَانِ الَّذِي هُوَ خَيْرُ الصُّحُفِ السَّابِقَةِ وَلَا شَرِيعَةٍ بَعْدَ الشَّرِيعَةِ الْمُحَمَّدِيَّةِ۔ بَيِّدَ اِنِّي سَمِعْتُ نَبِيًّا عَلٰى لِسَانِ خَيْرِ الْبَرِيَّةِ۔ وَذَلِكَ اَمْرٌ ظَلَمْتُ مِنْ بَرَكَاتِ

الْمُتَابَعَةِ - وَمَا رَأَى فِي نَفْسِي خَيْرًا وَوَجَدْتُ كُلَّمَا  
 وَجَدْتُ مِنْ هَذِهِ النَّفْسِ الْمُقَدَّسَةِ وَمَا عَنِ اللَّهِ  
 مِنْ نُبُوتِي إِلَّا كَثْرَةَ الْمَكَالِمَةِ وَالْمُخَاطَبَةِ وَلَعَنَهُ  
 اللَّهُ عَلَى مَنْ أَرَادَ فَوْقَ ذَلِكَ أَوْ حَسِبَ نَفْسَهُ شَيْئًا أَوْ  
 أَخْرَجَ عَنْهُ مِنَ الرَّبْقَةِ النَّبَوِيَّةِ وَأَنَّ رَسُولًا  
 خَاتَمَ النَّبِيِّينَ وَعَلَيْهِ انْقَطَعَتْ سُلْسِلَةُ الْمُرْسَلِينَ  
 فَلَيْسَ حَقٌّ أَحَدٌ أَنْ يَدَّعَى النَّبُوَّةَ بَعْدَ رَسُولِ  
 الْمُصْطَفَى عَلَى الطَّرِيقَةِ الْمُسْتَقِلَّةِ وَمَا بَقِيَ بَعْدَهُ  
 إِلَّا كَثْرَةُ الْمَكَالِمَةِ وَالْمُخَاطَبَةِ وَهُوَ بِشَرِّ الدِّتَارِعِ  
 لَا بَغَيْرِ مُتَابَعَةٍ خَيْرِ الْبَرِيَّةِ “

(الاستفتاء ضمیمہ حقیقۃ الوحی ص ۶۴)

ترجمہ :- نبوت رسول کریم صلی اللہ علیہ وسلم کے بعد منقطع ہو گئی ہے اور قرآن شریف کے بعد جو کچھ تمام صحیفوں سے بہتر ہے کوئی کتاب نہیں اور نہ شریعت محمدیہ کے بعد کوئی شریعت ہے ۔ اور میرا نام جو نبی کریم صلی اللہ علیہ وسلم کی زبان مبارک سے نبی رکھا گیا ہے تو یہ ظلی امر ہے جو آپ کی متابعت کی برکات سے ہے ۔ اور میں اپنے نفس میں کوئی خوبی نہیں پاتا جو کچھ میں نے پایا ہے آنحضرت صلی اللہ علیہ وسلم کی ذات مقدس سے پایا ہے ۔ اور اللہ تعالیٰ کی مراد میری نبوت سے صرف کثرت مکالمہ و مخاطبہ ہے ۔ اور اللہ تعالیٰ کی لعنت ہو اس پر جو اس سے زیادہ مراد لے یا اپنے نفس کو کچھ سمجھے اور نبی کریم صلی اللہ علیہ وسلم کے جوئے سے اپنی گردن نکالے ۔ بیشک ہمارے رسول صلی اللہ علیہ وسلم خاتم النبیین

ہیں۔ اور آپ پر نبیوں کا سلسلہ منقطع ہو گیا ہے۔ پس کسی کو یہ حق نہیں کہ ہمارے رسول محمد مصطفیٰ صلی اللہ علیہ وسلم کے بعد مستقلہ نبوت کا دعویٰ کرے۔ آپ کے بعد صرف کثرت مکالمہ مخاطبہ الہیہ ہی باقی رہا ہے۔ اور وہ بھی آپ کی پیروی کی شرط سے وابستہ ہے نہ کہ پیروی کے بغیر۔

یہ تحریر حضرت بانی سلسلہ احمدیہ کے عقیدہ دربارہ ختم نبوت اور اپنے دعویٰ کی نوعیت کے متعلق ایک روح اور پجور کی حیثیت رکھتی ہے۔ اس سے ظاہر ہے کہ بانی سلسلہ احمدیہ تشریحی نبوت اور مستقلہ نبوت کا دروازہ قائم التبتین صلی اللہ علیہ وسلم کے بعد بند مانتے ہیں۔ اور اس طرح آنحضرت صلی اللہ علیہ وسلم پر نبیوں کا سلسلہ منقطع تسلیم کرتے ہیں۔ اور صرف المبشرات والی نبوت کا دروازہ آنحضرت صلی اللہ علیہ وسلم کی پیروی کی شرط کے ساتھ کھلا قرار دیتے ہیں۔ گویا اسی لحاظ سے آنحضرت صلی اللہ علیہ وسلم کا حدیث میں سیح موعود کو نبی اللہ قرار دینا تسلیم کرتے ہیں۔ حضرت سیح موعود غیر مشروط طور پر نبی نہیں بلکہ انہیں آنحضرت صلی اللہ علیہ وسلم کی اتباع کی شرط کے ساتھ المبشرات والی نبوت کا مقام علیٰ وجہ الکمال حاصل ہے۔ عجیب بات ہے کہ ایسی واضح عبارتوں کے موجود ہوتے ہوئے بعض لوگ بلا دلیل آپ پر تشریحی نبوت اور مستقلہ نبوت کے دعویٰ کا الزام دیتے ہیں (ملاحظہ ہو مسک الختام فی ختم النبوة ص ۳۹-۴۱-۴۶ مصنفہ مولوی محمد ادریس صاحب شیخ الحدیث جامعہ اشرفیہ)

پھر حضرت بانی سلسلہ احمدیہ اپنے ۲۳ مئی ۱۹۰۸ء کے خط میں جو نبوت کی حقیقت پر روشنی ڈالنے کے متعلق آپ کی آخری تحریر ہے اور جو ۲۶ مئی ۱۹۰۸ء کے اخبار عام میں شائع ہوئی ہے تحریر فرماتے ہیں:-

”یہ الزام جو میرے ذمہ لگایا جاتا ہے کہ گویا میں ایسی نبوت کا دعویٰ کرتا ہوں جس سے مجھے اسلام سے کچھ تعلق باقی نہیں رہتا اور جس کے یہ معنی ہیں کہ میں مستقل طور پر اپنے تئیں ایسا نبی سمجھتا ہوں کہ قرآن شریف کی پیروی کی کچھ حاجت نہیں رکھتا اور اپنا علیحدہ کلمہ اور علیحدہ قبلہ بناتا ہوں اور شریعت اسلام کو منسوخ کی طرح قرار دیتا ہوں اور آنحضرت صلی اللہ علیہ وسلم کی اقتداء اور متابعت سے باہر جاتا ہوں۔ یہ الزام صحیح نہیں ہے۔ بلکہ ایسا دعویٰ نبوت کا میرے نزدیک کُفر ہے اور نہ آج سے بلکہ اپنی ہر ایک کتاب میں ہمیشہ میں یہی لکھتا آیا ہوں کہ اس قسم کی نبوت کا مجھے کوئی دعویٰ نہیں یہ سراسر میرے پر تہمت ہے۔ اور جس بناء پر میں اپنے تئیں نبی کہلاتا ہوں وہ صرف اس قدر ہے کہ میں خدا تعالیٰ کی ہم کلامی سے مشرف ہوں اور وہ میرے ساتھ بکثرت بولتا اور کلام کرتا ہے۔ اور میری باتوں کا جواب دیتا ہے۔ اور بہت سی غیب کی باتیں میرے پر ظاہر کرتا اور اُسندہ زمانوں کے وہ راز میرے پر کھولتا ہے کہ جب تک انسان کو اس کے ساتھ خصوصیت کا قُرب نہ ہو دوسرے پر وہ اسرار نہیں کھولتا۔ اور انہی اُمور کی کثرت کی وجہ سے اُس نے میرا نام نبی رکھا ہے۔ سو میں خدا کے حکم کے موافق نبی ہوں۔ اگر میں اس سے انکار کروں تو میرا گناہ ہوگا۔ اور جس حالت میں خدا میرا نام نبی رکھتا ہے تو میں کیونکر اس سے انکار کر سکتا ہوں۔ میں اس پر قائم ہوں اس وقت تک جو اس دُنیا سے گزر جاؤں“

## خاتم النبیین بمعنی آخر النبیین کی حقیقت

علماء کی طرف سے کہا جاتا ہے کہ خاتم النبیین کے معنی آخر النبیین ہیں کیونکہ نبی کریم صلی اللہ علیہ وسلم نے خاتم النبیین کی تفسیر حدیث لَا نَبِيَّ بَعْدِي کے الفاظ سے کی ہے۔

اس کے متعلق واضح ہو کہ حضرت بانی سلسلہ احمدیہ اور جماعت احمدیہ بھی تو جیسا کہ میں عرض کر چکا ہوں آنحضرت صلی اللہ علیہ وسلم کو خاتم النبیین بمعنی آخر النبیین یقین کرتے ہیں۔ چنانچہ ابھی آپ حضرت بانی سلسلہ احمدیہ کی تحریر سے معلوم کر چکے ہیں کہ ”ہمارے رسول کریم صلی اللہ علیہ وسلم خاتم النبیین ہیں اور آپ پر سلسلہ نبوت منقطع ہو چکا ہے۔ پس کسی شخص کو حق نہیں کہ آپ کے بعد نبوت مستقلہ کا دعویٰ کرے“۔ اس طرح جماعت احمدیہ حدیث لَا نَبِيَّ بَعْدِي کے مضمون کی بھی سچے دل اور پوری بصیرت سے قائل ہے۔ مگر جیسا کہ میں بیان کر چکا ہوں اس حدیث میں عرف عام والی اسلامی اصطلاح میں جو نبوت ہے اُسے منقطع قرار دیا گیا ہے۔ جماعت احمدیہ کے نزدیک حدیث لَحْزِيْنَةٍ مِنَ النَّبُوَّةِ إِلَّا الْمُبَشِّرَاتُ کے مطابق شارع اور مستقل انبیاء کے لحاظ سے رسول کریم صلی اللہ علیہ وسلم واقعی آخری نبی ہیں۔ ہاں مبشرات والی نبوت جو آیات قرآنیہ اور نصوص حدیثیہ کے مطابق منقطع نہیں۔ صرف اسی کے حضرت بانی سلسلہ احمدیہ مدعی ہیں۔ چنانچہ خاتم النبیین بمعنی آخر النبیین کی حقیقت بزرگان امت اور اکابرین ملت کے نزدیک بھی یہی ہے کہ آنحضرت صلی اللہ علیہ وسلم کے بعد کوئی شارع اور مستقل نبی نہیں آ سکتا۔ جیسا کہ قبل ازیں آپ حضرت محی الدین ابن عربی علیہ الرحمۃ و امام شعرانی علیہ



الرحمة اور حضرت مولانا مولانا روم علیہ الرحمۃ کی عبارات سے معلوم کر چکے ہیں۔ پس آنحضرت صلی اللہ علیہ وسلم آخری نبی بمعنی آخری شارع اور آخری متقل نبی ہیں۔ اور یہ معنی آپ کے مقام خاتم النبیین کے لوازم میں سے ہیں۔ جیسا کہ اسی مضمون کے دوسرے حصہ میں اس امر پر روشنی ڈالی جا رہی ہے۔

## امام علی القاریؒ کے نزدیک خاتم النبیین کے معنی

حضرت امام علی القاری رحمۃ اللہ علیہ جو فقہ حنفیہ کے مشہور امام ہیں نبی کریم صلی اللہ علیہ وسلم کی حدیث کو عائشہ ابواہبیم لکان صدیقاً نبیاً کی تشریح کرتے ہوئے اپنی کتاب ”موضوعات کبیر“ کے صفحہ ۵۸، ۵۹ پر فرماتے ہیں کہ اگر آنحضرت صلی اللہ علیہ وسلم کے صاحبزادہ ابراہیمؑ زندہ رہتے اور بموجب حدیث ہذا نبی ہو جاتے یا اگر حضرت عمر رضی اللہ عنہ نبی ہو جاتے تو وہ دونوں آپ کے تابع ہوتے۔ یہ کہہ کر امام موصوف اس سوال کا جواب دیتے ہیں کہ کیا ان کا نبی بن جانا آیت خاتم النبیین کے خلاف نہ ہوتا؟ فرماتے ہیں:۔

”فَلَا يَنَاقِضُ قَوْلَهُ خَاتَمَ النَّبِيِّينَ إِذَا الْمَعْنَى أَنَّهُ لَا يَأْتِي نَبِيٌّ يَنْسَخُ مِلَّتَهُ وَلَمْ يَكُنْ مِنْ أُمَّتِهِ“

یعنی ان دونوں بزرگواروں کا نبی ہو جانا خاتم النبیین کے قول کے خلاف نہ ہوتا۔ کیونکہ خاتم النبیین کے معنی یہ ہیں کہ اب کوئی ایسا نبی نہیں آئے گا جو آنحضرت صلی اللہ علیہ وسلم کے دین کو منسوخ کرے اور آپ کی اُمت میں سے نہ ہو۔ گویا آیت خاتم النبیین سے نبوت کے انقطاع اور بندش کا ثبوت امام صاحب

موصوف نے دو شرطوں سے مشروط قرار دیا ہے۔ شرط اول یہ ہے کہ ایسا نبی  
 اربا نہیں آ سکتا جو دین محمدی کو منسوخ کرتا ہو۔ دوسری شرط یہ ہے کہ ایسا  
 نبی بھی نہیں آ سکتا جو امت محمدیہ میں سے نہ ہو۔ پس ایسے نبی کا آنا جو آنحضرت صلی  
 اللہ علیہ وسلم کا تابع اور امتی اور خادم اور عمام ہو۔ حضرت امام صاحب  
 موصوف کے نزدیک ختم نبوت کے منافی اور خلاف نہیں۔

**مولوی عبدالحی صاحب کے نزدیک مجرّد نبی کا آنا محال نہیں ہے**

حضرت مولوی عبدالحی صاحب لکھنوی فرنگی محلی اپنی کتاب ”دافع الوساوس“ کے  
 ص ۱۶۱ ایڈیشن پر اپنا مذہب ختم نبوت کے بارے میں پیش کرتے ہوئے لکھتے ہیں کہ  
 ”بعد آنحضرت صلی اللہ علیہ وسلم یا زلمانے میں آنحضرت صلی اللہ علیہ وسلم  
 کے مجرّد کسی نبی کا ہونا محال نہیں بلکہ صاحب شرع جدید ہونا البتہ  
 ممنوع ہے۔“

اور اپنے اس مذہب کی تائید میں حضرت امام علی القاری علیہ الرحمۃ کے اسی قول کو  
 پیش کرتے ہیں جو خاتم النبیین کے معنوں میں ابھی پیش کر چکا ہوں۔  
 ان اقوال سے ظاہر ہے کہ حضرت امام علی القاریؒ اور حضرت مولوی عبدالحی  
 صاحب دونوں بزرگوار ختم نبوت کے دو پہلو مانتے ہیں۔

**ختم نبوت کے منفی اور مثبت دو پہلو**

ان دو پہلوؤں میں سے ایک پہلو منفی اور دوسرا مثبت ہے۔ منفی پہلو

تو یہ ہے کہ خاتم النبیین صلی اللہ علیہ وسلم کے بعد کوئی شارع اور غیر امتی نبی نہیں آ سکتا۔ اور مثبت پہلو یہ ہے کہ امتی نبی کا آنا اُن کے نزدیک محال نہیں ہے اور ختم نبوت کے منافی نہیں۔

## بانی سلسلہ احمدیہ کا ان دونوں بزرگوں سے اتفاق

ان دو شرطوں یا دو منفی اور مثبت پہلوؤں کے ساتھ حضرت اقدس بانی سلسلہ احمدیہ علیہ السلام بھی آنحضرت صلی اللہ علیہ وسلم کو خاتم النبیین یقین کرتے ہیں۔ یعنی آپ کے نزدیک بھی آنحضرت صلی اللہ علیہ وسلم آخری شارع نبی اور آخری آزاد اور مستقل نبی ہیں۔ چنانچہ آپ آیت خاتم النبیین کی تفسیر میں تحریر فرماتے ہیں :-

”اب جُز محمدی نبوت کے سب نبوتیں بند ہیں۔ شریعت والا نبی کوئی نہیں آ سکتا اور بغیر شریعت کے نبی ہو سکتا ہے۔ مگر وہی جو پہلے امتی ہو“ (تجلیاتِ الہیہ ۲۵)

نیز فرماتے ہیں :-

”آنحضرت صلی اللہ علیہ وسلم کو یہ ایک خاص فخر دیا گیا ہے کہ وہ ان معنوں سے خاتم الانبیاء ہیں کہ ایک تو تمام کمالات نبوت اُن پر ختم ہیں۔ اور دوسرے یہ کہ اُن کے بعد کوئی نئی شریعت لانے والا رسول نہیں اور نہ کوئی ایسا نبی جو اُن کی امت سے باہر ہو۔ بلکہ ہر ایک کو جو شرف مکالمہ الہیہ ملتا ہے وہ انہیں کے فیض

اور انہیں کی وساطت سے ملتا ہے۔ اور وہ اُمتی کہلاتا ہے۔  
 نہ کہ کوئی مستقل نبی۔“ (تمتہ چشمہ معرفت ص ۹)  
 نیز فرماتے ہیں:-

”ماحصل اس آیت کا یہ ہوا کہ نبوت کو بغیر شریعت ہو۔ اس طرح پر تو منقطع ہے کہ کوئی شخص براہ راست مقام نبوت حاصل کر سکے۔ لیکن اس طرح پر متمنع نہیں کہ وہ نبوت پر اِعرافِ نبوتِ محمدیہ سے محکوب اور مستفاض ہو۔ یعنی ایسا صاحبِ کمال ایک جہت سے تو اُمتی ہو اور دوسری جہت سے بوجہ اکتسابِ انوارِ محمدیہ نبوت کے کمالات بھی اپنے اندر رکھتا ہو۔“

(ریویو بر مباحثہ بٹالوی و چکڑالوی صفحہ ۷)

آپ صاحبانِ دیکھیں کہ جس طرح حضرت امام علی القاری علیہ الرحمۃ اور مولانا عبدالحی صاحب لکھنوی کے نزدیک خاتم النبیین کا مفہوم یہ ہے کہ آنحضرت صلی اللہ علیہ وسلم کے بعد کوئی شارعِ نبی نہیں آ سکتا اور نہ ایسا نبی جو آپ کی اُمت میں سے نہ ہو۔ اُمت میں مجرّد نبی کا آنا اُن کے نزدیک محال و متمنع نہیں۔ اسی طرح حضرت بائی سلسلہ احمدیہ مسیح موعود علیہ السلام بھی اس مضمون کی تصدیق کرتے ہیں۔ آپ کے نزدیک بھی آنحضرت صلی اللہ علیہ وسلم کے بعد ایسے نبی کا آنا منقطع ہے جو شریعتِ جدیدہ لائے۔ یا مستقلہ نبوت کا دعویٰ کرے۔ ہاں آنحضرت صلی اللہ علیہ وسلم کا اُمتی آپ کے فیض سے مقامِ نبوت پاسکتا ہے۔

## آخر الانبیاء کے معنی

میں یہ بتا چکا ہوں کہ ختم نبوت کے منفی اور مثبت دو پہلو ہیں۔ اور ان دونوں پہلوؤں کے یہ بزرگوار قائل ہیں۔ اس کی وجہ یہ بھی ہے کہ خود آنحضرت صلی اللہ علیہ وسلم نے بھی اپنے تئیں آخر الانبیاء قرار دیتے ہوئے ان منفی اور مثبت پہلوؤں کی طرف لطیف اور بلیغانہ رنگ میں اشارہ فرمادیا ہے۔ چنانچہ آنحضرت صلی اللہ علیہ وسلم فرماتے ہیں۔ اِنِّیْ اٰخِرُ الْاَنْبِیَاءِ وَ اِنَّ مَسْجِدَیْ اٰخِرُ الْمَسَاجِدِ (صحیح مسلم باب فضل الصلوٰۃ فی مسجد المدینہ) یعنی میں آخری نبی ہوں اور میری یہ مسجد مدینہ مسجدوں میں سے آخری مسجد ہے۔ اب صاف ظاہر ہے کہ آنحضرت صلی اللہ علیہ وسلم نے آخر الانبیاء کے ساتھ آخر المساجد کا ذکر تقابل اور تمثیل کے لئے بیان فرمایا ہے کہ جس رنگ میں میری مسجد آخری مسجد ہے اُسی رنگ میں میں آخری نبی ہوں۔ اب غور فرمالیں کہ کیا مسجد نبویؐ کے بعد ان مساجد کا بنانا ناجائز ہے جن کا وہی قبلہ ہو جو مسجد نبویؐ کا قبلہ ہے؟ اگر ناجائز ہے تو ہزاروں مساجد اسلامیہ جو مسجد نبویؐ کے بعد تعمیر ہوئیں مساجد کہلانے کی حقدار نہ ہوں گی لیکن اگر یہ مساجد اس وجہ سے مساجد کہلانے کی حقدار ہیں کہ یہ مسجد نبویؐ کا ہی قبلہ رکھنے کی وجہ سے اس کا خَلّ اور اس کے تابع ہیں اور اس طرح مسجد نبویؐ آخری مسجد بھی رہتی ہے اور اس کے بعد اُس کی تابعیت اور ظلیت میں اور مساجد بنانا بھی جائز ہے تو اسی طرح آنحضرت صلی اللہ علیہ وسلم کی پیروی سے آپؐ کی تابعیت اور ظلیت میں کسی اُمتی کا مقام نبوت حاصل کرنا جبکہ وہ نبی شریعت

محمدیہ کے تابع اور آپ کا اُمتی ہی رہے آنحضرت صلی اللہ علیہ وسلم کے آخری نبی ہونے کے خلاف نہیں۔ پس آنحضرت صلی اللہ علیہ وسلم نے آخر الانبیاء کو آخر المساجد کے تقابل میں پیش کرتے ہوئے عجیب بلیغانہ انداز میں آخر الانبیاء کے مقام کے مثبت اور منفی دونوں پہلوؤں کی طرف اشارہ فرمادیا ہے۔

## حضرت پیران پیر علیہ الرحمۃ کا مذہب

پیر پیران حضرت غوث الاعظم شیخ عبدالقادر جیلانی قدس سرہ  
آنحضرت صلی اللہ علیہ وسلم کے اُمتیوں میں سے مقام نبوت پانے والوں  
کی شان میں لکھتے ہیں:-

”أَوْتِيَ الْأَنْبِيَاءُ اسْمَ النَّبُوَّةِ وَأُوْتِينَا اللَّقَبَ  
أَيُّ حُجْرَةٍ عَلَيْنَا اسْمُ النَّبُوَّةِ مَعَ أَنَّ الْحَقَّ  
سَوِيٌّ يُخْبِرُنَا فِي سَرَائِرِنَا مَعَانِي كَلَامِهِ وَكَلَامِ  
رَسُولِهِ وَصَاحِبِ هَذَا الْمَقَامِ مِنْ أَنْبِيَاءِ الْأَوَّلِيَاءِ“

(البواقیت والجواہر جلد ۲ ص ۳۵ و نبراس شرح الشرح

لعقائد نسفی حاشیہ ص ۴۲۵)

یعنی انبیاء کو تو نبی کا نام دیا گیا ہے۔ اور ہم اُمتی لقب نبوت پاتے ہیں۔  
(یعنی ہمیں مرکب نام دیا گیا ہے) ہم سے النبوة کا نام روکا گیا ہے (یعنی محض  
نبی کہلانے کا حق) باوجود اس کے کہ ہمارا پورا حق ہے (کہ ہمیں نبی کا نام دیا جاتا)  
کیونکہ خدا تعالیٰ ہمیں خلوت میں اپنے کلام اور اپنے رسول کے کلام کے معانی

سے خبر دیتا ہے۔ اور اس مقام کا رکھنے والا انسان انبیاء الاولیاء میں سے ہوتا ہے (یعنی نبی الاولیاء کہلاتا ہے)

حضرت پیران پیرؒ نے اس قول میں نبوت کو اُمتِ محمدیہ میں جاری مانا ہے۔ اور اُمت کے اندر ہونے والے نبیوں کو نبی کہلانے کا پورا حق دار سمجھا ہے۔ مگر وہ کہتے ہیں کہ انہیں انبیاء کی بجائے انبیاء الاولیاء کا لقب دیا گیا ہے۔ میں سمجھتا ہوں یہ لقب دیا جانے میں دراصل ختم نبوت کی رعایت مطلوب ہے تاکسی کو یہ شبہ یا وہم پیدا نہ ہو کہ اس مقام کا حامل تشریعی نبوت کا مدعی ہے۔ کیونکہ آنحضرت صلی اللہ علیہ وسلم کے پہلے تشریعی نبی بھی ہوتے رہے ہیں۔ اس لئے اُمتی کو صرف نبی کا نام دیئے جانے سے یہ شبہ پیدا ہو سکتا تھا کہ وہ تشریعی نبوت کا مدعی ہے۔

## زَالِ اسْمُ النُّبُوَّةِ کی حقیقت

چنانچہ شیخ ابرہہ حضرت محی الدین ابن عربیؒ زَالِ اسْمُ النُّبُوَّةِ لکھ کر اس کی وجہ یوں بیان کرتے ہیں:-

”فَسَدَ ذَنَا بَابِ اِطْلَاقِ لَفْظِ النُّبُوَّةِ عَلَى هَذَا  
الْمَقَامِ مَعَ تَحَقُّقِهِ لِئَلَّا يَتَخَيَّلَ مُتَخَيِّلٌ اَنَّ  
الْمُطْلَقَ لِهَذَا اللَّفْظِ يُرِيدُ نُبُوَّةَ التَّشْرِيعِ  
فَيَغْلُطَ“ (فتوحات مکیہ جلد ۲ ص ۳)

یعنی ”ہم نے اس مقام نبوت کے لئے خالی نبوت کا لفظ بولنا اس لئے بند

کیا ہے۔ باوجودیکہ نبوت اس صاحب مقام کو حاصل ہوتی ہے تاکہ کوئی خیال کرنے والا یہ خیال نہ کرے کہ اس لفظ کا بولنے والا شریعت والی نبوت مراد لیتا ہے۔ اور اس طرح غلطی میں نہ پڑ جائے۔“

اسی طرح فتوحاتِ مکہ جلد ۳ ص ۵۶۸ میں فرماتے ہیں:-

”فَمَا تَطْلُقُ النَّبُوَّةُ إِلَّا لِمَنِ اتَّصَفَ بِالْمَجْمُوعِ  
فَذَلِكَ النَّبِيُّ وَتِلْكَ النَّبُوَّةُ حُجِرَتْ عَلَيْنَا  
وَانْقَطَعَتْ وَمِنْ جُمْلَتِهَا التَّشْرِيعُ بِالْوَحْيِ الْمَلَكِيِّ  
فَذَلِكَ لَا يَكُونُ إِلَّا لِلنَّبِيِّ خَاصَّةً“

یعنی ”النبوة“ کا اطلاق اسی شخص کے لئے ہوتا ہے جو النبوة (یعنی اجزاء نبوت) کے مجموعہ سے متصف ہو۔ پس یہ النبی اور یہ النبوة روکی گئی ہے اور یہی منقطع ہوئی ہے۔ اس النبوة میں شریعت والی وحی شامل ہے۔ جو خاص طور پر النبی کو ملتی ہے۔“ یعنی غیر شرعی نبی کو نہیں ملتی۔ پس حضرت محی الدین ابن عربیؒ وغیرہ صوفیاء کے کلام کا خلاصہ یہ ہے کہ النبی اور النبوة کا لفظ عرفاً چونکہ شارع نبی سے مخصوص ہو گیا تھا اس لئے غیر شرعی انبیاء کے لئے انبیاء الاولیاء کی اصطلاح اختیار کی گئی جو ایک مرکب لقب ہے۔ تاکہ النبی اور النبوة کے الفاظ کے استعمال کو کوئی شخص شرعی نبوت کا دعویٰ خیال کر کے غلطی میں نہ پڑ جائے۔ ورنہ نبوت غیر شرعی اُس نبی میں پائی جاتی ہے۔

حضرت بانی سلسلہ احمدیہ بھی فرماتے ہیں:-



”میں صرف نبی نہیں کہہ سکتا۔ بلکہ ایک پہلو سے نبی اور ایک پہلو سے اُمتی۔ اور میری نبوت آنحضرت صلی اللہ علیہ وسلم کی ظل ہے نہ کہ اصلی نبوت۔ اسی وجہ سے حدیث اور میرے الہام میں جیسا کہ میرا نام نبی رکھا گیا۔ ایسا ہی میرا نام اُمتی بھی رکھا ہے۔ تا معلوم ہو کہ ہر ایک کمال مجھ کو آنحضرت صلی اللہ علیہ وسلم کی اتباع اور آپ کے ذریعہ سے ملا ہے“

(حقیقۃ الوحی حاشیہ ص ۱۵)

اسی طرح آپ نے اپنی اُمتی یا ظلی یا بروزی نبوت کے لحاظ سے اپنے متعلق اُمتی نبی یا ظلی نبی یا بروزی نبی کی اصطلاحات استعمال فرمائی ہیں۔ تا معلوم ہوتا رہے کہ آپ نے آنحضرت صلی اللہ علیہ وسلم کی پیروی اور افاضہ روحانیہ کی برکت سے مقام نبوت پایا ہے۔ اور تا کسی کو یہ دھوکا نہ لگے کہ آپ تشرعی نبوت یا مستقلہ نبوت کے مدعی ہیں۔

حضرت ولی اللہ صاحب محدث دہلوی علیہ الرحمۃ خدا تعالیٰ کی تفہیم کے ماتحت ”تفہیمات الہیہ“ تفہیم ۵۳ میں تحریر فرماتے ہیں :-

”خُتِمَ بِهِ النَّبِيُّونَ اَيُّ لَا يُوجَدُ مَنْ يَأْمُرُكَ اللّٰهُ  
سُبْحَانَهُ بِالتَّشْرِيعِ عَلَى النَّاسِ“

یعنی ”خاتم النبیین کے یہ معنی ہیں کہ آپ کے بعد کوئی ایسا شخص نہیں پایا جائیگا جس کو خدا تعالیٰ شریعت دے کر لوگوں کی طرف مامور کرے“

پھر حضرت عبد الکریم جیلی خاتم النبیین کی تفسیر میں لکھتے ہیں :-

”فَانْقَطَعَ حُكْمُ نُبُوَّةِ التَّشْرِيعِ بَعْدَهُ وَكَانَ مُحَمَّدٌ  
صَلَّى اللَّهُ عَلَيْهِ وَسَلَّمَ خَاتَمَ النَّبِيِّينَ“

(الانسان الكامل باب ۳)

یعنی ”شریعت دالی نبوت کا حکم آنحضرت صلی اللہ علیہ وسلم کے بعد منقطع ہو گیا ہے۔  
اور محمد صلی اللہ علیہ وسلم خاتم النبیین ہیں۔“

آپ حضرات دیکھیں کہ ان ہر دو بزرگوں کے بیان سے بھی روز روشن کی  
طرح ظاہر ہے کہ ان کے نزدیک بھی آیت خاتم النبیین کی یہی تفسیر ہے کہ آنحضرت  
صلی اللہ علیہ وسلم کے بعد کوئی شارع نبی نہیں آ سکتا۔ یہ اُمتِ محمدیہ کے نزدیک  
خاتم النبیین کے اجماعی معنی ہیں اور جماعت احمدیہ ان کی قائل ہے۔

حدیث لَا نَبِيَّ بَعْدِي کی تشریح بزرگوں کے اقوال سے

اب میں حدیث لَا نَبِيَّ بَعْدِي کی تشریح جسے عموماً ہمارے سامنے نبوت  
کے من کل الوجوه بند ہونے کے ثبوت میں پیش کیا جاتا ہے بزرگانِ اُمتِ محمدیہ  
کے اقوال سے پیش کرتا ہوں۔

(۱) اس کی تشریح میں نواب صدیق حسن خاں صاحب فرماتے ہیں:-

”حدیث لَا وَحْيَ بَعْدَ مَوْقِفِيْ بِأَصْلِهِ - الْبَتَّةَ لَا نَبِيَّ بَعْدِي

آیا ہے جس کے معنی نزدیک اہل علم کے یہ ہیں کہ میرے بعد کوئی نبی

شرعِ ناسخ لے کر نہیں آئے گا“ (اقترب الساعة“ ص ۱۶۲)

(۲) چونکہ اس حدیث کے عوام الناس یہ معنی بھی لے سکتے تھے کہ میرے

بعد کسی قسم کا کوئی نبی نہ ہوگا۔ اور یہ معنی چونکہ ”خاتم النبیین“ کے حقیقی معنوں کے خلاف تھے اس لئے حضرت ام المومنین عائشہ صدیقہ رضی اللہ عنہا نے جو معلّمہ نصف الدین میں فرمایا :-

”قُولُوا إِنَّهُ خَاتَمُ الْأَنْبِيَاءِ وَلَا تَقُولُوا إِلَّا نَبِيًّا

بَعْدَهُ“ (درمنثور جلد ۵ ص ۲۰۷ و تكملة مجمع البحار ص ۵۷)

یعنی ”لوگو! یہ تو کہو کہ آنحضرت صلی اللہ علیہ وسلم خاتم الانبیاء ہیں مگر یہ مت کہو کہ آپ کے بعد کوئی نبی نہیں۔“

اس پر حضرت امام محمد طاہرؒ مجمع البحار میں اپنا نقطہ خیال یوں لکھتے

ہیں :-

”هَذَا نَظَرًا إِلَى نَزُولِ عِيسَى وَهَذَا أَيْضًا لَا

يُنَافِي حَدِيثَ لَا نَبِيَّ بَعْدِي لِأَنَّهُ أَرَادَ لَا نَبِيًّا

يَنْسَخُ شَرْعَهُ“ (تكملة مجمع البحار ص ۵۷)

یعنی امام محمد طاہر علیہ الرحمۃ کے نزدیک حضرت ام المومنین عائشہ صدیقہ رضی اللہ عنہا کا یہ قول اس بناء پر ہے کہ عیسیٰ علیہ السلام نے بحیثیت نبی اللہ نازل ہونا ہے۔ نیز حضرت عائشہ رضی اللہ عنہا کا یہ قول حدیث لا نبی بعدی کے خلاف بھی نہیں۔ کیونکہ آنحضرت صلی اللہ علیہ وسلم کی مراد اس قول سے یہ ہے کہ آپ کے بعد کوئی ایسا نبی نہیں ہوگا جو آپ کی شریعت کو منسوخ کرے۔ (گویا حضرت عائشہ صدیقہ نے لا نبی بعدہ کہنا عام معنوں کے لحاظ سے منع فرمایا ہے)

۳۔ امام عبد الوہاب شمرانی رحمۃ اللہ علیہ تحریر فرماتے ہیں:-

”وَقَوْلُهُ صَلَّى اللَّهُ عَلَيْهِ وَسَلَّمَ لَا نَبِيَّ بَعْدِي وَلَا رَسُولَ بَعْدِي أَيْ مَا تَمَّ مِنْ يُشْرِعُ بَعْدِي شَرِيعَةً خَاصَّةً.“ (اليواقيت والجواهر جلد ۲ ص ۳۵)

یعنی ”آنحضرت صلی اللہ علیہ وسلم کے قول لا نبی بعدی اور لا رسول

بعدی سے مراد یہ ہے کہ آپ کے بعد شریعت لانے والا نبی نہیں ہوگا۔“

۴۔ حضرت شیخ الکرمی الدین ابن عربی علیہ الرحمۃ تحریر فرماتے ہیں:-

”إِنَّ النَّبُوَّةَ الَّتِي انْقَطَعَتْ بِوُجُودِ رَسُولِ اللَّهِ صَلَّى اللَّهُ عَلَيْهِ وَسَلَّمَ انْتِمَاءً هِيَ مُبُوءَةُ الشَّرِيعِ لَا مَقَامَهَا فَلَا شَرْعَ يَكُونُ نَاسِخًا لِشَرْعِهِ صَلَّى اللَّهُ عَلَيْهِ وَسَلَّمَ وَلَا يَزِيدُهُ فِي شَرْعِهِ حُكْمًا آخَرَ. وَ هَذَا مَعْنَى قَوْلِهِ صَلَّى اللَّهُ عَلَيْهِ وَسَلَّمَ إِنَّ الرِّسَالَةَ وَالنَّبُوَّةَ قَدْ انْقَطَعَتْ فَلَا رَسُولَ بَعْدِي وَلَا نَبِيَّ أَيْ لَا نَبِيَّ يَكُونُ عَلَى شَرْعٍ يُخَالِفُ شَرْعِي بَلْ إِذَا كَانَ يَكُونُ تَحْتَ حُكْمِ شَرِيعَتِي“

(فتوحات مکیہ، جلد ۲ ص ۴۳)

ترجمہ اس عبارت کا یہ ہے کہ ”وہ نبوت جو آنحضرت صلی اللہ علیہ وسلم کے

وجود یا وجود پر منقطع ہوئی ہے وہ صرف تشرعی نبوت ہے۔ نبوت کا مقام بند نہیں ہوا۔ اب کوئی شریعت نہ ہوگی جو آنحضرت صلی اللہ علیہ وسلم کی شریعت کو

منسوخ کرے یا آپ کی شریعت میں کسی حکم کا اضافہ کرے۔ اور یہی معنی ہیں آنحضرت صلی اللہ علیہ وسلم کے اس قول کے کہ اِنَّ الرِّسَالَةَ وَ النُّبُوَّةَ قَدْ انْقَطَعَتْ فَلَا رَسُوْلَ بَعْدِي وَلَا نَبِيٍّ یعنی کوئی ایسا نبی نہیں ہوگا جو میری شریعت کے خلاف شریعت رکھتا ہو بلکہ جب بھی کوئی نبی ہوگا تو میری شریعت کے حکم کے ماتحت ہوگا۔“

اب دیکھئے اُمّ المؤمنین عائشہ صدیقہ رضی اللہ عنہا۔ نواب صدیق حسن خان صاحب اور حضرت امام محمد طاہر صاحب۔ حضرت امام عبدالوہاب شمرانی اور حضرت محی الدین ابن عربیؒ نے حدیث لا نبی بعدی کے رو سے صرف ایسے نبی کا آنا بند مانا ہے جو نئی شریعت کا حامل ہو یا شریعت محمدی میں کوئی ترمیم یا تنسیخ یا اضافہ کرنے والا ہو۔ غیر تشریفی نبی کی آمد کو انہوں نے اس حدیث کے منافی نہیں سمجھا۔ چنانچہ حضرت محی الدین ابن عربیؒ نے تو صاف لفظوں میں فرمادیا ہے۔  
 ”بَلْ اِذَا كَانَ يَكُوْنُ تَحْتَ حُكْمِ شَرِيْعَتِي“  
 بلکہ جب کبھی نبی ہوگا تو وہ آنحضرت صلی اللہ علیہ وسلم کی شریعت کے تابع ہوگا۔

انقطاع نبوت پر دلالت کرنے والی حدیثوں کی مندرجہ بالا تشریح حدیث نبویؐ لَمْ يَبْقَ مِنَ النُّبُوَّةِ اِلَّا الْمُبَشِّرَاتُ کے عین مطابق ہے۔ اس میں مبشرات والی نبوت کو آنحضرت صلی اللہ علیہ وسلم نے امت میں باقی قرار دیا ہے۔ اور شریعت والی نبوت یا مستقلہ نبوت کو منقطع قرار دینے کے لئے لَمْ يَبْقَ کے الفاظ استعمال فرمائے ہیں۔ پس انقطاع نبوت والی احادیث

میں نبی یا نبوت کے الفاظ عرف عام والی اسلامی اصطلاح میں استعمال ہوئے ہیں نہ کہ نبی کریم صلی اللہ علیہ وسلم اور علماء ربانی کی عرف خاص والی اسلامی اصطلاح میں۔ لاینبی بعدی کی تشریح میں بعض اور احادیث بھی موجود ہیں۔

## لَا نَبِيَّ بَعْدِي کی تشریح از روئے احادیث

چنانچہ حضرت رسول کریم صلی اللہ علیہ وسلم نے صاف فرمادیا ہے :-

(۱) "أَبُو بَكْرٍ خَيْرُ النَّاسِ بَعْدِي إِلَّا أَنْ يَكُونَتْ نَبِيًّا"۔  
(کنز العمال جلد ۹ ص ۱۳۸)

(۲) "أَبُو بَكْرٍ أَفْضَلُ هَذِهِ الْأُمَّةِ إِلَّا أَنْ يَكُونَتْ نَبِيًّا"۔  
(کنوز الحقائق فی حدیث خیر المخلوقین ص ۱)

(۱) یعنی "ابو بکرؓ میرے بعد کے سب لوگوں سے بہتر ہیں سوائے اس کے کوئی نبی ہو"۔

(۲) "ابو بکرؓ اس امت میں افضل ہیں سوائے اس کے کوئی نبی ہو"۔

ان دونوں حدیثوں میں رسول اللہ صلی اللہ علیہ وسلم نے حرف إِلَّا جو استثناء کا حرف ہے استعمال کر کے بتا دیا کہ اُمت محمدیہ میں نبی کا آنا رسول کریم صلی اللہ علیہ وسلم کے نزدیک ممکن ہے۔ اگر ممکن نہ ہوتا تو پھر صرف یہ فرماتے کہ "ابو بکرؓ اس اُمت میں سب لوگوں سے افضل ہیں"۔ "سوائے اس کے کہ کوئی نبی ہو"۔ کے الفاظ نہ فرماتے۔ یہ الفاظ اس بات پر قطعی دلیل ہیں کہ خاتم النبیین صلی اللہ علیہ وسلم کے بعد آپؐ کی اُمت میں نبی کا ہونا آنحضرت صلی اللہ علیہ وسلم

کے نزدیک محال اور ممتنع نہیں۔ بلکہ ممکن ہے۔

پس آنحضرت صلی اللہ علیہ وسلم کی اُمت میں نہ صرف عام کمالات نبوت ہی مل سکتے ہیں بلکہ نبی کا ہونا بھی ممکن ہے۔ اگر خاتم النبیین کے معنی آنحضرت صلی اللہ علیہ وسلم کے نزدیک یہ ہوتے کہ آپ کے بعد کوئی نبی نہیں آسکتا تو آپ کبھی حرفِ الّا کے ذریعہ نبی کا استثناء نہ فرماتے۔ پس ان ہر دو حدیثوں کو جو استثناء کے ذکر پر مشتمل ہیں لانیعی بعدی اور اس کے مضمون پر مشتمل سب حدیثوں کی تشریح میں مد نظر رکھنا ضروری ہے۔ پس جہاں انقطاع نبوت بیان کرنے والی حدیثیں خاتم النبیین کے مفہوم کا منافی پہلو بیان کر رہی ہیں وہاں یہ اِلَّا اَنْ يَكُوْنَ نَبِيًّا والی حدیثیں خاتم النبیین کے مثبت پہلو کو بیان کر رہی ہیں۔ اس طرح احادیث سے خاتم النبیین کے مثبت اور منفی دونو پہلو متعین ہو جاتے ہیں۔

## استثناء کا تعلق !

میں نے یہ استثناء والی حدیث ایک تبادلہ خیالات کے موقع پر ایک غیر احمدی مولوی صاحب کے سامنے پیش کی تو وہ کہنے لگے کہ الّا کے استثناء کا تعلق ان حدیثوں میں حضرت مسیح علیہ السلام سے ہے جو اُمتِ محمدیہ میں نازل ہونے والے ہیں۔ میں نے جواباً کہا کہ آپ کا یہ خیال اس حد تک تو درست ہے کہ ان حدیثوں کا تعلق مسیح موعود سے ہے۔ مگر آپ کا یہ خیال یہ حدیثیں رد کرتی ہیں کہ مسیح اسرائیلی علیہ السلام سے ان کا تعلق ہے۔ کیونکہ ان حدیثوں

میں آنحضرت صلی اللہ علیہ وسلم نے یَکُونُ نَبِیُّ کے الفاظ فرمائے ہیں۔ اور یَکُونُ مضارع کا صیغہ ہے۔ جس کا تعلق آئندہ زمانہ میں ہونے والے نبی سے ہے۔ جس کو نبوت آئندہ زمانہ میں حاصل ہوگی۔ علاوہ ازیں کُونُ کے معنی عدم سے وجود میں آنا ہیں۔ حضرت عیسیٰ علیہ السلام کی نبوت تو آئندہ عدم سے وجود میں نہیں آئے گی۔ اس لئے یَکُونُ کا لفظ ایسے نبی کے متعلق ہی ہو سکتا ہے جس کی نبوت آئندہ زمانہ میں عدم سے وجود میں آنے والی ہو۔ ماسوا اس کے حدیث کے سیاق میں حضرت ابوبکرؓ کا اُمت کے افراد سے تقابل مد نظر ہے اس لئے اَنْ یَکُونُ نَبِیُّ کا تعلق بھی اُمتی نبی سے ہو سکتا ہے۔ نہ کسی مستقل نبی سے۔ کیونکہ مستقل نبی کی آمد تو خاتم النبیین کے منافی ہے۔ اور اس پر ساری امت کا اجماع ہے۔

## حضرت ابوبکرؓ کا مرتبہ

## مسیح موعود اُن سے کیوں افضل ہیں؟

مولوی محمد ادریس صاحب شیخ الحدیث جامعہ اشرفیہ نے اپنی کتاب ”ختم النبوة“ میں اس بات پر جذباتی پہلو سے بڑا زور دیا ہے کہ اگر آنحضرت صلی اللہ علیہ وسلم کے فیض سے نبوت کو جاری مانا جائے تو حضرت ابوبکرؓ کیوں نبی نہ بنے۔ وہ تو آنحضرت صلی اللہ علیہ وسلم کے کامل متبع تھے؟ اس کے متعلق عرض ہے کہ اس میں کوئی شک نہیں کہ حضرت ابوبکرؓ کا مقام اُمت محمدیہ میں بہت بلند



ہے۔ مگر ان ہر دو حدیثوں کی موجودگی میں اس بات کی وجہ خود مولوی محمد ادریس صاحب اور سچو قسم علماء سوچ لیں کہ جب آنحضرت صلی اللہ علیہ وسلم نے فرمادیا ہے کہ حضرت ابوبکرؓ تمام اُمت سے افضل ہیں سوائے اس کے کہ کوئی نبی پیدا ہو تو پھر اُمت محمدیہ کے اندر ظاہر ہونے والا نبی تو بہر حال حضرت ابوبکر رضی اللہ عنہ سے افضل ہی ہوگا۔ نبوت ایک مہبت الہی ہے۔ اس کا منصب ضرورت پر اللہ تعالیٰ کی طرف سے ملا کرتا ہے۔ یہ منصب کسب سے حاصل نہیں ہوتا۔ پس اس منصب کے پانے کے لئے آنحضرت صلی اللہ علیہ وسلم کی کامل پیروی اس کی علتِ تامہ نہیں کہ معلول (یعنی منصب) کا پایا جانا، اس علت کے پایا جانے کے ساتھ ضروری ہو۔ بلکہ صرف شرط کی حیثیت رکھتی ہے۔ ہاں اس کامل پیروی کی وجہ سے حضرت ابوبکرؓ کو بھی کمالات و انوارِ نبوت سے حصہ وافر ملا تھا۔ مگر وہ مامور نہ تھے۔ ماموریت کا مقام حسب حدیث نبویٰ مندرجہ مُسلم باب خروج الدجال صرف سیح موعود کے لئے مقرر ہے کیونکہ انہی کو آنحضرت صلی اللہ علیہ وسلم نے اس حدیث میں چار دفعہ نبی اللہ قرار دیا ہے۔

چونکہ حضرت ابوبکر اور حضرت عمر رضی اللہ عنہما کو کمالاتِ نبوت سے حصہ وافر ملا تھا اس لئے حضرت مجدد الف ثانیؒ نے تو انہیں کمالات کے لحاظ سے انبیاء میں ہی شمار کیا ہے۔ چنانچہ وہ فرماتے ہیں:—

”ایں ہر دو بزرگوار از بزرگی و کلائی در انبیاء معدود اند۔ و

بفضائل انبیاء محفوف“ (مکتوبات جلد اول ص ۲۵۱ مکتوب ۲۷۱)

ہاں امام ابن سیرین علیہ الرحمۃ نے غالباً ان دو حدیثوں کے پیش نظر ہی جن میں  
 إِلَّا أَنْ يَكُونَ نَبِيٌّ کے الفاظ آتے ہیں۔ فرمایا ہے :-

”يَكُونُ فِي هَذِهِ الْأُمَّةِ خَلِيفَةٌ خَيْرٌ مِنْ أَبِي بَكْرٍ  
 وَعُمَرُ قِيلَ خَيْرٌ مِنْهُمَا۔ قَالَ قَدْ كَادَ يَفْضُلُ عَلَى

بَعْضِ الْأَنْبِيَاءِ - (حُجَجُ الْكَرَامَةِ ص ۳۸۶)

یعنی ”اس اُمت میں ایک خلیفہ ہوگا جو ابو بکرؓ اور عمر رضی اللہ عنہما سے بھی بڑا ہوگا  
 اس پر آپ سے پوچھا گیا کہ وہ ان دونوں سے بھی بڑا ہوگا؟ تو امام ابن سیرین  
 نے جواب دیا کہ قریب ہے کہ وہ تو بعض نبیوں سے بھی بڑھ جائے۔“

- اب یہ خلیفہ مجز مسیح موعود اور مہدی مہود کے اور کون ہو سکتا ہے۔  
 اور حضرت بلوگر اور حضرت عمر رضی اللہ عنہما سے اس کا بڑا ہونا جب پہلے  
 سے مسلم ہے تو حضرت مسیح موعود علیہ السلام کو کیوں اُمت محمدیہ کے  
 خلفاء سے بوجہ ماموریت بر منصب نبوت غیر مستقلہ افضل نہ سمجھا جائے؟

مولوی محمد ادریس صاحب کی غلط فہمی  
 متعلق حدیثِ إِلَّا أَنَّهُ لَيْسَ نَبِيٌّ بَعْدِي

مولوی محمد ادریس صاحب نے حدیثِ إِلَّا أَنَّهُ لَيْسَ نَبِيٌّ بَعْدِي بِمَنْزِلَةِ  
 هَارُونَ مِنْ مُوسَى إِلَّا أَنَّهُ لَيْسَ نَبِيٌّ بَعْدِي (بخاری غزوہ تبوک)  
 پیش کر کے لکھا ہے کہ حضرت علی رضی اللہ عنہ کے متعلق مستقلہ نبوت کا تو وہم  
 بھی نہیں ہو سکتا تھا۔ لہذا اس جگہ لا نبی بعدی میں نبوت غیر مستقلہ کی

بھی نفی قرار دی گئی ہے۔

مولوی محمد ادریس صاحب کی یہ تشریح درست نہیں۔ اور اس حدیث سے ہمارے عقیدہ پر کوئی زد نہیں پڑتی۔ حضرت شاہ ولی اللہ صاحب علیہ الرحمۃ محدث دہلوی کی طرح ہم تو اس حدیث کا تعلق غزوہ تبوک سے بغیر حاضری کے زمانہ اور صرف حضرت علیؑ سے سمجھتے ہیں۔ وہ فرماتے ہیں :-

”باید دانست کہ مدلولی این حدیث نیست الا استخلاف علی بر مدینہ در غزوہ تبوک و تشبیہ دادن این استخلاف با استخلاف موسیٰ ہارون را در وقت سفر خود بجانب طور۔ و معنی بعیدتی این جا غیری است۔ چنانچہ در آیت **فَمَنْ يَهْدِ يَهِدِ اللَّهُ فَيُمْدِدْهُ بِقُوَّةٍ لَّيْسَ لَهُ كَيْفٌ سِوَا الَّذِي يَشَاءُ اللَّهُ لَئِنْ لَمْ يَدْعُنَا إِلَىٰ سُبُوحِ رَبِّنَا وَلَا إِلَىٰ خُلُبُرِ رَبِّنَا لَمَّا هَمَّ بِيْعَازُ بَنِي إِسْرَءِيلَ أَنْ يَدْعُوا بِهِمُ مُوسَىٰ وَهَارُونَ** اللہ کی گفتماندہ بعدیت زمانی۔ زیرا کہ حضرت ہارونؑ بعد حضرت موسیٰؑ نما نہ تا ایشاں را بعدیت زمانہ ثابت بود۔ و از حضرت مرتضیٰ آرا استفشاء کنند۔ پس حاصل این است کہ حضرت موسیٰؑ در ایام غیبت خود حضرت ہارونؑ را خلیفہ ساخت و حضرت ہارونؑ از اہل بیت حضرت موسیٰؑ بودند و جامع بودند در نیابت و اصالت در نبوت و حضرت مرتضیٰ آرا مثل حضرت ہارونؑ است در بودن اہل بیت پیغمبر و در نیابت نبوت بحسب احکام متعلقہ بحکومت مدینہ در اصالت نبوت۔“ (قرۃ العینین فی تفضیل الشیخین صفحہ ۲۰۶ مصنفہ حضرت شاہ ولی اللہ صاحب

محدث دہلوی)

یعنی فرماتے ہیں کہ اس حدیث میں دو باتیں بیان ہوئی ہیں۔ غزوہ تبوک میں علی رضی اللہ عنہ کا مدینہ میں نائب یا مقامی امیر بنایا جانا اور حضرت علی رضی اللہ عنہ کو حضرت ہارون کی حضرت موسیٰؑ سے اس نیابت میں جو حضرت موسیٰؑ کے طور کا سفر اختیار کرنے کے وقت تھی تشبیہ دینا۔

پھر فرماتے ہیں۔ اس حدیث میں بعدی کے لفظ کے معنی غیر ہی ہیں نہ کہ بعدیت زمانی۔ اور بعدیت زمانی نہ ہونے کی دلیل یہ ہے کہ حضرت ہارون حضرت موسیٰؑ کے بعد زندہ نہیں رہے۔ پس حضرت علیؑ کے لئے بعدیت زمانیہ سے الّا کے ذریعہ استثناء مراد نہیں ہو سکتا۔

عاصیٰ مطلب حدیث کا یہ ہے کہ حضرت موسیٰ علیہ السلام نے اپنی غیر حاضری میں ہارون علیہ السلام کو جو ان کے اہل بیت میں سے تھے اور حضرت موسیٰؑ کے نائب بھی تھے۔ اور اصالتہً نبی بھی تھے۔ مقامی امیر بنایا اور حضرت علی المرتضیٰ رضی اللہ عنہ آنحضرت صلی اللہ علیہ وسلم کے اہل بیت سے ہونے میں اور مدینہ منورہ سے آنحضرت صلی اللہ علیہ وسلم کی غیر حاضری میں نائب ہونے میں تشبیہ دیئے گئے ہیں نہ کہ براہ راست نبی ہونے میں۔ اور اس طرح حدیث کے معنی یہ ہیں کہ اس غیر حاضری کے زمانہ میں جو سفر تبوک کے ذریعہ ہوگی میرے سوا کوئی نبی نہ ہوگا۔ بَعْدِی کے معنی غیر ہی کے ہیں نہ بعدیت زمانی کے۔

حضرت ولی اللہ صاحب علیہ الرحمۃ کے بیان سے ظاہر ہے کہ اس حدیث میں لَا نَبِيَّ بَعْدِي کے الفاظ کا تعلق صرف آنحضرت صلی اللہ علیہ وسلم کی غزوہ تبوک پر غیر حاضری کے وقت سے ہے نہ کہ بعدیت زمانی سے۔ کیونکہ بعدیت زمانی مراد

لیں تو حدیث سے یہ وہم پیدا ہوتا ہے کہ آنحضرت صلی اللہ علیہ وسلم کے نزدیک حضرت ہارون علیہ السلام موسیٰؑ کے بعد زندہ رہے۔ حالانکہ یہ بات واقعہ کے خلاف ہے۔ کیونکہ حضرت ہارون علیہ السلام حضرت موسیٰ علیہ السلام سے پہلے فوت ہو گئے تھے۔ پس حضرت علی رضی اللہ عنہ کو آنحضرت صلی اللہ علیہ وسلم کی غزوہ تبوک پر غیر حاضری کے زمانہ کے لئے نیابت میں تشبیہ دی گئی ہے۔ نہ کہ اس مستقلہ نبوت میں بھی جو ہارون علیہ السلام کو حاصل تھی۔ اس جگہ زمانی بعدیت کے لحاظ سے نبوت کے بند ہونے یا نفی کا قطعاً ذکر نہیں۔ کیونکہ بعدیت زمانی سیاق حدیث کے خلاف ہے۔ اگر حضرت ہارون علیہ السلام حضرت موسیٰ علیہ السلام کے بعد زندہ رہے ہوتے تو پھر بعدیت زمانی مراد لی جاسکتی تھی۔ اس جگہ بعدی کے معنی عیسیٰ کے ہیں۔ اور رسول اللہ صلی اللہ علیہ وسلم اس حدیث میں بیان فرما رہے ہیں۔ کہ غزوہ تبوک پر غیر حاضری کے زمانہ میں میرے سوا کوئی نبی نہیں۔

مولوی محمد ادریس صاحب بعدیت زمانی اور نبوت غیر مستقلہ مراد لے کر ہمیشہ ہمیش کے لئے نبوت غیر مستقلہ کی بھی نفی ثابت کرنا چاہتے ہیں۔ مگر حضرت شاہ دلی اللہ صاحب کے اس لطیف اور پرمغز استدلال کے بالمقابل اُن کی ساری کوشش بے سود ہے۔ حضرت شاہ صاحب علیہ الرحمۃ کے نزدیک حضرت ہارون علیہ السلام اصالتاً یعنی براہ راست اور مستقل نبی تھے۔ لہذا اَلَا اَنْتَ لَیْسَ نَبِیٍّ بَعْدِی میں غزوہ تبوک پر غیر حاضری کے زمانہ میں صرف مستقلہ نبوت کی نفی ہی مراد ہو سکتی ہے۔ اب اگر مولوی محمد ادریس صاحب

حضرت شاہ صاحب علیہ الرحمۃ کے قول کے برخلاف نبوت غیر مستقلہ کی نفی بھی مراد  
 لیں تو پھر بھی اس نفی کو حضرت علی رضی اللہ عنہ سے غزوہ تبوک کی غیر حاضری تک ثابت  
 کرنا مقصود ہوگا۔ کیونکہ بعدی سے مراد اس جگہ بعدیت زمانی نہیں لی جاسکتی۔  
 پس ہمیشہ کے لئے غیر مستقلہ نبوت کی نفی اس حدیث سے ثابت  
 نہیں ہو سکتی۔

طبقات سعد جلد ۵ ۱۵۱ میں اس حدیث کی دوسری روایت بالمعنی غایر  
 اَتَلَفَ لَسْتُ نَبِيًّا کے الفاظ میں وارد ہے۔ کہ اے علیؓ! تو نبی نہیں۔ یہ بھی  
 اس امر کی مؤید ہے کہ اس جگہ بعدیت زمانی مراد نہیں۔ پھر جب آنحضرت صلی  
 اللہ علیہ وسلم نے فرمادیا ”أَبُو بَكْرٍ أَفْضَلُ هَذِهِ الْأُمَّةِ إِلَّا أَنْ  
 يَكُونَ مَبِيًّا“ تو یہ مستثنیٰ نبی جس کے امت میں ہونے کا امکان تھا۔ آخر  
 غیر مستقل نبی ہی ہو سکتا ہے۔ لہذا زیر بحث حدیث کے الفاظ لا نبی بعدی  
 کا تعلق صرف اور صرف حضرت علی رضی اللہ عنہ سے اُس وقت نبوت کی نفی کے متعلق ہی  
 تسلیم کرنا پڑے گا نہ کہ علی الاطلاق نبوت غیر مستقلہ کی نفی کے متعلق۔

یہ امر تو مسلم بن افریقین ہے کہ شارح اور مستقل نبی آنحضرت صلی اللہ علیہ وسلم  
 کے بعد نہیں آ سکتا۔ اب رہا غیر مستقل نبی۔ سورۃ الان یَکُونُ نَبِيًّا کے الفاظ  
 حدیث سے اس کا امت محذریہ کے اندر ہونا متعین ہو گیا۔ وَهَذَا هُوَ الْمُرَادُ۔

**لَا نَبِيَّ بَعْدِي کی تشریح میں ایک اور حدیث**

لَا نَبِيَّ بَعْدِي کی حدیث کی تشریح ایک اور حدیث سے بھی ہوتی ہے۔

نبراس شرح الشرح لعقائد نسفی میں یہ حدیث یوں درج ہے کہ رسول کریم صلی اللہ علیہ وسلم نے فرمایا :-

”سَيَكُونُ بَعْدِي ثَلَاثُونَ كُلُّهُمْ يَدْعِي أَنَّهُ نَبِيٌّ وَ  
أَنَّهُ لَا نَبِيَّ بَعْدِي إِلَّا مَا شَاءَ اللَّهُ“ (نبراس ص ۴۳۵)

کہ میرے بعد تیس آدمی ہوں گے۔ اُن میں سے ہر ایک نبوت کا دعویٰ کرے گا۔ اور میرے بعد کوئی نبی نہیں سوائے اُس نبی کے جسے اللہ تعالیٰ چاہے۔

صاحب نبراس کہتے ہیں در صورت تسلیم اِلا کے استثناء کا تعلق حضرت عیسیٰ علیہ السلام سے ہے۔ مگر اِس حدیث کے معنوں کے متعلق نبراس کے حاشیہ پر لکھا ہے :-

”وَالْمَعْنَى لَا نَبِيَّ يَنْبُوَّةُ التَّشْرِيعِ بَعْدِي إِلَّا مَا شَاءَ  
اللَّهُ مِنْ أَنْبِيَاءِ الْأَوَّلِيَاءِ“ (حاشیہ ص ۴۳۵)

یعنی ”حدیث کے فقرہ لَا نَبِيَّ بَعْدِي کے معنی یہ ہیں کہ میرے بعد شریعت والی نبوت نہیں ہے۔ اور اِلا مَا شَاءَ اللہ سے مراد وہ انبیاء ہیں جو انبیاء الاولیاء ہیں۔ یعنی جو اولیاء اُمت ہو کر مقام نبوت پانے والے ہیں“  
گویا غیر تشریعی انبیاء کا آنا اِس حدیث کے رُوء سے ممکن ہے۔ اور آیت خاتم النبیین کے منافی نہیں۔

پس حدیث لَا نَبِيَّ بَعْدِي محققین علماء اُمت کے نزدیک صرف مستقل یا تشریعی نبی کے آنے میں روک ہے۔ نہ کہ غیر تشریعی اُمتی نبی کی آمد میں غیر تشریعی اُمتی نبی کا استثناء تو خود احادیث نبوی سے ثابت ہو چکا ہے۔ نبراس کی اِس

حدیث اور اس کی مندرجہ بالا تشریح سے صحیح بخاری کی وہ حدیث بھی حل ہو جاتی ہے جس میں آنحضرت صلی اللہ علیہ وسلم نے اپنی اُمت کے اندر تلبس و جالوں کڈاؤں کی خبر دی ہے جو مدعی نبوت ہوں گے۔ صاف ظاہر ہے کہ وہ تیس دجال تشریعی یا مستقل نبوت کے مدعی ہوں گے۔ اور ایسا ہی دعویٰ خاتم النبیین کی آیت اور حدیث لَا نَبِيَّ بَعْدِي کے منافی ہے۔ کیونکہ خاتم النبیین کے حقیقی معنوں کے لوازم میں سے یہ معنی بھی ہیں کہ آنحضرت صلی اللہ علیہ وسلم آخری شارع اور مستقل نبی ہیں۔ غیر تشریعی نبوت کو محققین علماء اور اولیاء اُمت نے منقطع تسلیم نہیں کیا بلکہ شیخ اکبر حضرت محی الدین ابن عربیؒ نے تو اسے قیامت تک جاری قرار دیا ہے۔ صحیح بخاری کی اس حدیث میں خاتم النبیین کے ساتھ لَا نَبِيَّ بَعْدِي کے الفاظ جو بطور تفسیر کے ہیں اس بات کے لئے اشارہ ہیں کہ اس جگہ خاتم النبیین کے لازمی معنی یعنی آخری شارع اور آخری مستقل نبی ہی مراد ہیں۔ جیسا کہ میں بزرگوں کے اقوال سے لَا نَبِيَّ بَعْدِي کے یہ معنی دکھا چکا ہوں اور چونکہ لازمی معنی کسی حقیقی معنی کے تابع ہوتے ہیں اس لئے حقیقی معنی خاتم النبیین کے اور ہوں گے۔ محل استدلال میں چونکہ اُن کے بیان کرنے کی ضرورت نہ تھی۔ اس لئے حدیث میں صرف لازمی معنوں کی طرف لَا نَبِيَّ بَعْدِي کے الفاظ سے اشارہ کر دیا گیا۔ خاتم النبیین کے حقیقی معنی ایسا نبی ہیں جس کی ٹہریا فیض کے واسطہ سے مقام نبوت حاصل ہو سکے۔ ان معنوں کی تحقیق آپ آگے چل کر اس مضمون کے دوسرے حصہ میں معلوم کریں گے۔



## حدیث لَا نَبِيَّ بَعْدِي کی علمی تحقیق

اس تحقیق سے ظاہر ہے کہ محققین علماء کے نزدیک لَا نَبِيَّ بَعْدِي کی حدیث میں لَا کا لفظ اپنے مدخل کی ذات یا جنس کی نفی کے لئے استعمال نہیں ہوا بلکہ یہ لَا نفی کمال کے لئے ہے۔ جیسے حدیث لَا هَجْرَةَ بَعْدَ الْفَتْحِ کا لَا ہے۔ اس حدیث کے معنی یہ ہیں کہ فتح مکہ کے بعد کوئی ایسی کامل ہجرت نہ ہوگی جس میں نبی خود مہاجرین کے ساتھ شامل ہو۔ اسی طرح لَا نَبِيَّ بَعْدِي کے یہ معنی بزرگانِ دین نے بیان کئے ہیں کہ نبوتِ تامہ کاملہ تشریعیہ کا دروازہ آنحضرت صلی اللہ علیہ وسلم کے ظہور پر بند ہو گیا ہے۔ ہاں بزرگانِ اُمت نے غیر تشریعی نبی کا جس میں شریعتِ جدیدہ والی جزو نہ ہوگی۔ اُمتِ محمدیہ میں آنحضرت صلی اللہ علیہ وسلم کے بعد بطور ماتحت غیر مستقل نبی کے آنا ممکن مانا ہے۔ اور اسے منافی ختمِ نبوت نہیں سمجھا۔ اسی بناء پر قریباً قریباً تمام مسلمان فرقے حضرت عیسیٰ علیہ السلام کے اُمتِ محمدیہ میں آنے کے قائل رہے ہیں۔ پس لَا نَبِيَّ بَعْدِي میں محققین علماء کے نزدیک دوسری حدیثوں کو مد نظر رکھتے ہوئے (جن میں إِلَّا أَنْ يَكُونَ نَبِيٌّ وغیرہ کے الفاظ آئے ہیں۔ یا موسیٰ کی آمد پر مشتمل ہیں) نبی کا لفظ مطلق نبی کے معنوں میں استعمال نہیں ہوا بلکہ تشریعی نبی اور مستقل نبی کے معنوں میں استعمال ہوا ہے۔ پس ایسے ہی نبی کا آنا منافی ختمِ نبوت ہے۔

علاوہ ازیں جب خود دوسرے علماء حضرت عیسیٰ علیہ السلام کی آمد

ثانی کے قائل ہیں تو پھر یہ سب فرقتے جو اس عقیدہ کے ہیں اپنے اس مسلک کے لحاظ سے حدیث لانا نبی بعدی کے یہی معنی ماننے کے لئے مجبور ہیں کہ آنحضرت صلی اللہ علیہ وسلم کے بعد غیر مستقل نبی آ سکتا ہے۔ ورنہ اگر اس حدیث کا لانا نفی جنس کا قرار دیں اور نبی سے مراد مطلق نبی لیں تو پھر آنحضرت صلی اللہ علیہ وسلم کے بعد حضرت عیسیٰ علیہ السلام کے لئے بھی اُمت محمدیہ میں قدم رکھنے کی کوئی گنجائش نہیں۔ کیونکہ آنحضرت صلی اللہ علیہ وسلم کے بعد جب اس حدیث سے مطلق نبی کا آنا بند مان لیا گیا اور جنس نبی کے ہر فرد کا آنا آنحضرت صلی اللہ علیہ وسلم کے بعد ممتنع تسلیم کر لیا گیا تو حضرت عیسیٰ علیہ السلام کیسے آ سکتے ہیں؟ اب اگر دوسرے علماء اس حدیث میں نبی کا لفظ مطلق مان کر پھر حضرت عیسیٰ علیہ السلام کے آنے کے بھی قائل ہوں تو اس سے نہ وہ صرف متضاد عقائد رکھنے والے ہوں گے۔ بلکہ ان کا یہ عقیدہ کہ حضرت عیسیٰ علیہ السلام آئیں گے صریح طور پر ختم نبوت کے انکار کے مترادف ہوگا۔ کیونکہ آخری نبی بجائے آنحضرت صلی اللہ علیہ وسلم کے حضرت عیسیٰ علیہ السلام بن جائیں گے۔ اور ختم نبوت کی خصوصیت جو آنحضرت صلی اللہ علیہ وسلم کی ذاتی خصوصیت ہے آپ سے چھن کر حضرت عیسیٰ علیہ السلام کی طرف منتقل ہو جائے گی۔

## مولوی محمد ادریس صاحب کی توجیہ محض آخری نبی بلحاظ پیدائش پر تبصرہ!

مولوی محمد ادریس صاحب اپنے رسالہ ”ختم النبوة“ میں لکھتے ہیں کہ خاتم النبیین کے معنی آخری نبی آخر میں پیدا ہونے والا نبی کے لحاظ سے ہیں اس لئے حضرت عیسیٰؑ تو آپ کے بعد آسکتے ہیں لیکن مرزا صاحب نبی نہیں ہو سکتے۔

(۱) مگر یہ معنی لیتے ہوئے انہوں نے سوچا نہیں کہ اس طرح تو آنحضرت صلی اللہ علیہ وسلم ادھورے خاتم النبیین رہ جاتے ہیں۔ اور ختم نبوت دونوں میں بٹ جاتی ہے۔ کیونکہ جب خاتم النبیین کے معنی اُن کے نزدیک محض آخری نبی ہیں تو پیدا ہونے کے لحاظ سے تو آنحضرت صلی اللہ علیہ وسلم خاتم النبیین ہوئے اور بقا (باقی رہنے) کے لحاظ سے حضرت عیسیٰ علیہ السلام آخری نبی بن کر خاتم النبیین بن گئے۔ اس طرح دونوں نبی ادھورے خاتم النبیین قرار پاتے ہیں۔ کیونکہ پورا آخری تو وہی ہو سکتا ہے جو پیدائش اور بقا دونوں لحاظ سے آخری ہو۔ لیکن مولوی محمد ادریس صاحب کے معنوں کے لحاظ سے تو ختم نبوت کا مقام آنحضرت صلی اللہ علیہ وسلم اور حضرت عیسیٰ علیہ السلام میں تقسیم ہو کر رہ جاتا ہے۔ کیونکہ ایک لحاظ سے آخری نبی تو حضرت عیسیٰ علیہ السلام کو بھی تسلیم کیا جاتا ہے۔ چنانچہ امام عبد الوہاب شمرانی الیواقیت والحواہر جلد ۲ ص ۲۲ میں لکھتے ہیں :-

”جَمِيعَةُ الْأَنْبِيَاءِ عَلَيْهِمُ الصَّلَاةُ وَالسَّلَامُ نُؤَابُّ لَهُ“

صَلَّى اللّٰهُ عَلَيْهِ وَسَلَّمَ مِنْ لَدُنْ اِدْرَ اِلَى اِخْرِ الرُّسُلِ  
وَهُوَ عِيسَى عَلَيْهِ السَّلَامُ ۚ

یعنی "تمام انبیاء آدم سے لیکر آخر الرسل عیسیٰ علیہ السلام تک آنحضرت  
صلی اللہ علیہ وسلم کے نائب ہیں"

(۲) قرأت خاتَمَ النَّبِيِّينَ بفتح التاء کے معنی مولوی محمد ادریس

صاحب اور مولوی محمد شفیع صاحب دیوبندی کے نزدیک پیدائش کے لحاظ سے

آخری نبی کے ہیں۔ اور قرأت خاتَمَ النَّبِيِّينَ بکسر التاء کے معنی اُنکے

نزدیک نبیوں کو ختم کرنے والا ہیں۔ یہ دونوں معنی آپس میں متضاد ہیں۔ کیونکہ

پیدائش کے لحاظ سے آخری نبی کے بعد کوئی پہلانی آسکتا ہے تو نبیوں کو ختم

کرنے والا معنوں کے لحاظ سے کوئی پہلانی بھی آنحضرت صلی اللہ علیہ وسلم کے بعد

نہیں آسکتا۔ کیونکہ جب تمام نبیوں کو آپ نے ختم کر دیا تو اب کوئی نبی سابقہ

نبیوں میں سے بھی باقی نہ رہا۔ جس کا فیض امت محمدیہ میں جاری ہو سکتا ہے۔

اگر حضرت عیسیٰ علیہ السلام نے امت محمدیہ میں آکر اُسے حکم و عدل

بن کرستفیض کرنا ہے تو پھر وہ کیسے ختم ہوئے۔ مال ختم ہو گیا کے یہ معنی

ہیں کہ اب مال باقی نہیں رہا صرف ہو چکا ہے۔ کھانا ختم ہو چکا ہے پانی ختم

ہو چکا ہے کے معنی ہیں اب کھانے اور پانی میں سے کچھ باقی نہیں رہا۔ سب

کھلایا پلایا جا چکا ہے۔ اسی طرح اب تمام نبیوں کے ختم ہونے کے یہی معنی

ہو سکتے ہیں کہ اُن کی تعلیمیں بھی ختم اور منسوخ ہو گئی ہیں۔ اور ان انبیاء کا فیض

بھی ہمیشہ کے لئے منقطع ہو گیا ہے۔ چنانچہ دیکھو پہلے نبیوں پر ایمان لانے

سے اب کوئی شخص عند اللہ کوئی رُوحانی کمال نہیں پاسکتا۔ حتیٰ کہ مومنین بھی نہیں ہو سکتا۔ بلکہ کمالات رُوحانیہ پکانے کے لئے آنحضرت صلی اللہ علیہ وسلم پر ایمان لانا ضروری ہے۔ پس دوسرے علماء کے اپنے مسلک کے مطابق جب خاتم اور خاتمہ کی قراءتوں میں اس طرح معنوی تضاد پیدا ہو گیا تو پھر ان علماء کو ان کے کوئی مشترک معنی لینے چاہئیں تا تضاد اٹھ جائے۔ اور یہ اسی طرح اٹھ سکتا ہے کہ جو نبی پیدائش کے لحاظ سے آخری نبی ہو اُس کے بعد کسی نبی کا آنا تسلیم نہ کیا جائے۔ تا دوسری قرأت کے معنی قائم رہیں۔ پیدائش کے لحاظ سے آخری نبی کو یہ لازم تو نہیں ہے کہ ضرور اس سے پہلے کوئی نبی زندہ ہو جو اُس کے بعد آئے۔ دیکھو حضرت عیسیٰ علیہ السلام پیدائش کے لحاظ سے بنی اسرائیل کے آخری نبی ہیں مگر اُن سے پہلے کا کوئی نبی زندہ نہ تھا۔ دوسرا طریق ان میں تطبیق کا وہ ہے جو ہم اسی مضمون کے دوسرے حصہ میں اپنے مسلک کے لحاظ سے بیان کر رہے ہیں۔

۳۔ علاوہ ازہی امام علی انقاری نے حدیث نو عَاشِ اِبْرَاهِیْمُ لَكَانَ صِدِّیقًا نَبِیًّا کے یہ معنی لکھے ہیں کہ اگر صاحبزادہ ابراہیم نبی ہو جائے تو آنحضرت صلی اللہ علیہ وسلم کے تابع ہوتے۔ اور پھر وہ بتاتے ہیں کہ اُن کا تابع نبی ہونا خاتم النبیین کے معنی میں نہ ہوتا۔ کیونکہ خاتم النبیین کے یہ معنی ہیں کہ آپ کے بعد

۴۔ ویسے یہ صورت حدیث کے خلاف ہے کیونکہ حدیث میں مسیح موعود کو نبی اللہ کہا گیا ہے۔ پس خاتم النبیین کے حقیقی معنی ایسا نبی ہوں گے جس کی مہر سے دوسروں کو نبوت مل سکے۔ تبھی مسیح موعود کو نبی اللہ تسلیم کیا جاسکتا ہے۔

کوئی ایسا نبی نہیں آ سکتا جو شریعت محمدیہ کو منسوخ کرے اور آپ کی اُمت میں سے نہ ہو۔ دیکھئے خاتم النبیین کے معنی پیدائش کے لحاظ سے آخری نبی لینے کے باوجود وہ تسلیم کرتے ہیں کہ صاحبزادہ ابراہیم جو آنحضرت صلی اللہ علیہ وسلم کے بیٹے تھے ان کا نبی بن جانا منافی خاتمیت نہ تھا۔ پس پیدائش کے لحاظ سے آخری نبی مانتے ہوئے وہ آنحضرت صلی اللہ علیہ وسلم کے بعد پیدا ہو کر اُمتی نبی بننے والے کی نبوت کو نبوت خاتم النبیین کے منافی نہیں سمجھتے۔ پس وہ آنحضرت صلی اللہ علیہ وسلم کو خاتم النبیین بمعنی پیدائش کے لحاظ سے آخری شارع نبی اور آخری مستقل نبی قرار دیتے ہیں نہ کہ مطلق آخری نبی۔

۴۔ پھر آنحضرت صلی اللہ علیہ وسلم فرماتے ہیں أَبُو بَكْرٍ أَفْضَلُ هَذِهِ الْأُمَّةِ إِلَّا أَنْ يَكُونَ نَبِيٌّ۔ اس جگہ إِلَّا کا استثناء بتاتا ہے کہ آنحضرت صلی اللہ علیہ وسلم کے بعد نبی پیدا ہونے کا امکان ہے۔ يَكُونُ کا لفظ مضاف کا صیغہ ہے اسی بات پر صاف دلالت کر رہا ہے کہ اس استثناء سے حضرت عیسیٰؑ مراد نہیں ہو سکتے۔ وہ تو كَانَ نَبِيٌّ کے مصداق ہیں۔ يَكُونُ نَبِيٌّ کا مصداق تو وہی ہو سکتا ہے جس کو آئندہ مقام نبوت ملے۔ اور وہ آنحضرت صلی اللہ علیہ وسلم کا اُمتی بھی رہے۔ کیونکہ سیاق حدیث میں حضرت ابوبکرؓ کا تقابل اُمت سے ہو رہا ہے۔ لہذا مستثنیٰ نبی بھی اُمتی نبی ہی ہو سکتا ہے نہ کہ حضرت عیسیٰؑ علیہ السلام جو مستقل نبی تھے۔

پس امام علی نقاریؒ علیہ الرحمۃ کے قول اور اس حدیث سے ظاہر ہے کہ خاتم النبیین کے معنی پیدائش کے لحاظ سے محض آخری نبی مراد لینا درست نہیں

ہاں آخری شارع اور آخری مستقل نبی مراد لینا درست ہے اور یہی ہمیں مسلم ہیں۔  
 بہر حال جب دوسرے علماء اور مسلمانوں کے تمام فرقے حضرت عیسیٰ علیہ السلام کے  
 آنے کے قائل ہیں۔ باوجودیکہ اس سے اُن کے عقیدہ میں تضاد بھی لازم ہے تو پھر  
 جماعت احمدیہ کو اُن کا منکر ختم نبوت کا الزام دینا سراسر حکم اور سینہ زوری ہے۔  
 کیونکہ جماعت احمدیہ ان تمام فرقوں کے عقیدہ کے قائل اور ماحصل سے اصولی طور پر  
 اتفاق رکھتی ہے۔ اس لئے اگر جماعت احمدیہ منکر ختم نبوت ہے تو پھر وہ سب فرقے  
 بھی منکر ختم نبوت قرار پاتے ہیں جو حضرت عیسیٰ علیہ السلام کی آمد کے قائل ہیں۔  
 پس خاتم النبیین کا مقام احادیث نبویؐ اور محققین ائمہ اور بزرگان دین  
 کے نزدیک تابع اور اُمتی نبی یعنی غیر مستقل نبی کی آمد میں روک نہیں اور ایسی نبوت  
 ختم نبوت کے منافی نہیں بلکہ یہ خاتم النبیین صلی اللہ علیہ وسلم کی نبوت کا فیض  
 اور پرتو اور ظل ہے۔ اور کام اس کا نبوت تشریعی محمدیہ کی تائید اور اسلام کی  
 تجدید ہے۔

## مولوی عبد الماجد صاحب کی تصریح

مولوی عبد الماجد صاحب رقمطراز ہیں کہ :-  
 ”جہاں تک میری نظر سے خود بانی سلسلہ احمدیہ جناب مرزا صاحب  
 مرحوم کی تصنیفات گزری ہیں اُن میں بجائے ختم نبوت کے انکار  
 کے اس عقیدہ کی خاص اہمیت مجھے ملی ہے۔ بلکہ مجھے ایسا یاد

---

عہ کیونکہ یہ معنی خاتم النبیین کے حقیقی معنے کے لازم میں سے ہیں۔ منہ

پڑتا ہے کہ احمدیت کے بیعت نامہ میں ایک متقل دفعہ حضرت رسول خدا صلی اللہ علیہ وسلم کے خاتم النبیین ہونے کی موجود ہے لہذا مرزا صاحب مرحوم اگر اپنے تئیں نبی کہتے ہیں تو اسی معنی میں ہر مسلمان ایک آنے والے مسیح کا منتظر ہے۔ اور ظاہر ہے کہ یہ عقیدہ ختم نبوت کے منافی نہیں۔ پس اگر احمدیت وہی ہے جو خود حضرت مرزا صاحب مرحوم بانی سلسلہ کی تحریروں سے ظاہر ہوتی ہے تو اسے ارتداد سے تعبیر کرنا بڑی ہی زیادتی ہے۔“

(منقول از اخبار الفضل ۲۱ مارچ ۱۹۲۵ء)

پس یہ ایک حقیقت ہے کہ جماعت احمدیہ تمام مسلمان فرقوں کے عقیدہ دربارہ ختم نبوت سے اصولی طور پر اتفاق رکھتی ہے۔ تمام مسلمان فرقے اور ان کے علماء بھی حضرت عیسیٰ علیہ السلام نبی اللہ کے امت محمدیہ میں آنے کے قائل ہیں۔ اور وہ تسلیم کرتے ہیں کہ حضرت عیسیٰ علیہ السلام غیر تشریفی نبی ہوں گے اور امتی ہو کر آئیں گے۔ پس وہ سب ایسے شخص کا بعد خاتم النبیین صلی اللہ علیہ وسلم کے امت محمدیہ میں آنا مانتے ہیں جسے وہ ایک پہلو سے نبی اللہ قرار دیتے ہیں اور دوسرے پہلو سے امتی۔ اس طرح وہ سب ضرورت نبوت کے قائل ہیں۔ جماعت احمدیہ بھی حضرت بانی سلسلہ احمدیہ کو ایک پہلو سے نبی اور ایک پہلو سے امتی تسلیم کرتی ہے اور آنحضرت صلی اللہ علیہ وسلم کے بعد امتی نبی سے بڑھ کر دعویٰ کرنے والے انسان کو ملعون اور دجال یقین کرتی ہے۔ پس جماعت احمدیہ کا دوسرے مسلمان فرقوں سے کوئی اصولی اختلاف نہیں بلکہ صرف ایک



## جزوی اختلاف

باقی رہ جاتا ہے جو یہ ہے کہ آنے والا مسیح آسمان سے اتر کر آئے گا یا بموجب حدیث صحیح مسلم فَاَمَّا مَكْرُوهٌ مِّثْلُكُمْ يَأْمُرُ بِالْمَعْرُوفِ وَيَنْهَى عَنِ الْمُنْكَرِ اَمَّا مَكْرُوهٌ مِّثْلُكُمْ (صحیح بخاری) اسی اُمت محمدیہ میں سے پیدا ہوگا۔ اور یہ جزوی اختلاف صرف مسیح موعود کی شخصیت کے بارے میں ہوگا۔ نہ کہ ختم نبوت کے بارے میں۔

## اختلاف کے حل کی صورت

اس جزوی اور فرعی اختلاف کا نتیجہ مولوی عبد الماجد صاحب کے بقول ہرگز یہ نہیں ہونا چاہیے کہ جماعت احمدیہ کو، بانی سلسلہ احمدیہ کو مسیح موعود اور امتی نبی اور آپ کی نبوت کو خاتم النبیین صلی اللہ علیہ وسلم کی شریعت کی خدام سمجھنے کے باوجود اسلام سے مُرتد اور کافر قرار دیا جائے۔

اس کے حل کی اصل صورت تو یہ ہونی چاہیے کہ اس بارہ میں پوری چھان بین کی جائے کہ آیا حضرت عیسیٰ علیہ السلام وفات پاچکے یا بحجۃ العنصریٰ آسمان پر زندہ موجود ہیں۔ اگر تو حضرت عیسیٰ علیہ السلام خاکی جسم کے ساتھ آسمان پر زندہ ثابت ہوں تو پھر جماعت احمدیہ غلطی پر ہے۔ اور اگر حضرت عیسیٰ علیہ السلام وفات یافتہ ثابت ہوں تو صاف کھل جائے گا کہ امت محمدیہ میں آنے والا مسیح موعود جسے آنحضرت صلی اللہ علیہ وسلم کی حدیث مندرجہ صحیح مسلم میں چار دفعہ نبی اللہ قرار دیا گیا ہے وہ امت محمدیہ کا ہی ایک فرد اور آنحضرت صلی اللہ علیہ وسلم کا ہی ایک روحانی فرزند ہے۔ اور اسے حضرت عیسیٰ علیہ السلام سے مماثلت اور شاہت کی وجہ

سے صرف استعارۃً عیسیٰ بن مریم کا نام دیا گیا ہے۔ پس یہ امر روزِ روشن کی طرح ظاہر ہے کہ جماعتِ احمدیہ کا ختمِ نبوت کے عقیدہ میں دوسرے مسلمان فرقوں سے اور اُن کے علماء سے کوئی اصولی اختلاف نہیں۔ اختلاف صرف ایک فروعی اور جزئی امر کے بارہ میں ہے یعنی مسیح موعود کی شخصیت کے بارہ میں جیسا کہ مولوی عبدالمجید صاحب فرماتے ہیں کہ

”مرزا صاحب مرحوم اگر اپنے تئیں نبی کہتے ہیں تو اسی معنی میں ہر مسلمان ایک آنے والے مسیح کا منتظر ہے اور ظاہر ہے کہ یہ عقیدہ ختمِ نبوت کے منافی نہیں۔“

### غیر احمدیوں کے ایک عُذر کا جواب

غیر احمدی جب احمدیوں سے تبادلۂ خیالات میں اپنی کمزوری محسوس کر لیتے ہیں تو بعض اُن میں سے یہ عُذر پیش کر دیتے ہیں کہ حضرت عیسیٰ علیہ السلام جب آئیں گے تو وہ نبی اللہ نہیں ہوں گے۔ محض ایک امتی کی حیثیت میں آئیں گے لہذا خاتم النبیین کے یہی معنی ہیں کہ آنحضرت صلی اللہ علیہ وسلم کے بعد کسی قسم کا کوئی نبی نہیں آ سکتا۔

### بزرگانِ دین کے نزدیک مسیح موعود نبی اللہ ہے

مگر یہ ایک کچا عُذر ہے۔ کیونکہ آنحضرت صلی اللہ علیہ وسلم نے آنے والے مسیح موعود کو چار دفعہ نبی اللہ قرار دیا ہے (صحیح مسلم بروایت نواس بن سمعان باب خروج الدجال ومشکوٰۃ باب خروج الدجال) ایسی حدیثوں کی بناء پر ہی علماء امت

نے یسح موعود علیہ السلام کا نبی اللہ ہونا تسلیم کیا ہے۔

حضرت محی الدین ابن عربی علیہ الرحمۃ لکھتے ہیں :-

”عِيسَى عَلَيْهِ السَّلَامُ يُنْزَلُ فِيْنَا حَكَمًا مِنْ غَيْرِ  
تَشْرِيعٍ وَهُوَ نَبِيٌّ بِلَا شَكِّ“

(فتوحات مکیہ جلد اول صفحہ ۵۵)

یعنی عیسیٰ علیہ السلام ہم میں حکم ہو کہ بغیر شریعت کے نازل

ہوں گے۔ اور وہ بے شک نبی ہوں گے۔

نواب صدیق حسن خان صاحب حج الکرامہ ص ۱۳۱ میں علمائے سلف کے

اقوال کی بناء پر لکھتے ہیں :-

”هُوَ اِنْ كَانَ خَلِيفَةً فِيْ هَذِهِ الْاُمَّةِ فَهُوَ رَسُوْلٌ  
وَنَبِيٌّ كَرِيْمٌ عَلٰى حَالِهٖ“

یعنی اگرچہ حضرت عیسیٰ علیہ السلام امت میں خلیفہ ہوں گے مگر وہ

اپنے پہلے حال پر نبی اور رسول بھی ہوں گے۔

پھر لکھتے ہیں :-

”مَنْ قَالَ بِسَلْبِ نُبُوَّتِهٖ فَقَدْ كَفَرَ حَقًّا كَمَا صَرَّحَ  
بِهٖ السَّيُّوْطِيُّ“

کہ جو شخص یہ کہے کہ حضرت عیسیٰ علیہ السلام بغیر نبوت کے آئیں گے

تو وہ یقیناً کافر ہے۔ جیسا کہ امام جلال الدین سیوطی علیہ الرحمۃ نے

اس کی تصریح کی ہے۔

پھر دور جانے کی ضرورت نہیں۔ ہمارے زمانہ کے ایک مفتی اور فاضل دیوبند مولوی محمد شفیع صاحب اپنے ایک فتویٰ میں تحریر کرتے ہیں :-

”جو شخص حضرت عیسیٰ علیہ السلام کی نبوت سے انکار کرے۔ وہ کافر ہے۔ یہی حکم بعد نزول بھی باقی رہے گا۔ اُن کے نبی اور رسول ہونے کا عقیدہ فرض ہوگا۔ اور جب وہ اس امت میں امام ہو کر تشریف لائیں گے اس بنیاد پر ان کا تبارع احکام بھی واجب ہوگا۔ الغرض حضرت عیسیٰ علیہ السلام بعد نزول بھی رسول اور نبی ہوں گے۔ اور اُن کی نبوت کا اعتقاد جو قدیم سے جاری ہے، اس وقت بھی جاری رہے گا۔“  
(دیکھو رجسٹر فتاویٰ الف ۶۹ بحوالہ الفضل)

ہاں اگر کوئی شخص ان احادیث نبویہ کا انکار کرے جن میں آنے والے مسیح موعود کو نبی اللہ قرار دیا گیا ہے اور وہ ان بزرگوں کے اقوال اور علماء کے فتاویٰ کو بھی تسلیم نہ کرے اور خاتم النبیین کے معنی آخری نبی بمعنی مطلق آخری نبی قرار دے اور اپنے ان تاویلی معنوں پر مَصْرُف ہو تو اسے ان تمام بزرگوں کو بھی ختم نبوت کا منکر قرار دینا پڑے گا جن کے اقوال میں قبل ازیں پیش کر چکا ہوں کہ غیر تشریحی نبوت بند نہیں۔ ایسا شخص درحقیقت ختم نبوت کے مثبت پہلو کا منکر ہو گا جو ختم نبوت کے حقیقی معنی ہیں۔ اور لغت عربی اور قرآن مجید کی دوسری آیات کی روشنی میں ثابت ہیں۔ اور وہ آنحضرت صلی اللہ علیہ وسلم کو محض مجازی معنوں میں خاتم النبیین مانتا ہے۔ جیسا کہ میں آگے چل کر بیان کروں گا۔

پس یہ عذر اذروے احادیث نبویہ و اقوال ائمہ و علماء امت ہرگز درست

نہیں کہ امت محمدیہ کا مسیح موعود نبی اللہ نہیں ہوگا۔ جب مسیح موعود نبی اللہ ہے تو پھر جماعت احمدیہ کو حضرت بانی سلسلہ احمدیہ علیہ السلام کو مسیح موعود ماننے کی بناء پر اور امتی نبی سمجھنے پر ختم نبوت کا منکر قرار دینا صریح تحکم اور ظلم ہوگا۔ اگر جماعت احمدیہ ختم نبوت کی منکر ہے تو تمام مسلمان فرقتے اور علماء اور بزرگان دین جو حضرت عیسیٰ نبی اللہ کی آمد کو جائز بلکہ ضروری قرار دیتے ہیں، کیوں ختم نبوت کے منکر نہیں؟ چونکہ خاتم النبیین صلی اللہ علیہ وسلم کے بعد ایک غیر تشریفی نبی کی آمد کا عقیدہ مسلمانوں کا اجماعی عقیدہ ہے جس سے جماعت احمدیہ کا بھی اتفاق ہے اس لئے آنحضرت صلی اللہ علیہ وسلم کے بعد امتی نبی کی آمد کا عقیدہ ختم نبوت کے منافی نہیں۔ اور اس کی بناء پر ہرگز جماعت احمدیہ کو ختم نبوت کا منکر قرار نہیں دیا جاسکتا۔

## غیر احمدیوں کا متضاد عقیدہ

تجرب ہے کہ ایک طرف تو بعض دوسرے علماء آنحضرت صلی اللہ علیہ وسلم کو خاتم النبیین بمعنی آخری نبی حسب قرأت خاتم النبیین بفتح التاء اور نبیوں کا ختم کرنے والا حسب قرأت خاتم النبیین بکسر التاء قرار دیتے ہیں اور دوسری طرف یہ عقیدہ بھی رکھتے ہیں کہ حضرت عیسیٰ علیہ السلام زندہ ہیں۔ اور وہ آنحضرت صلی اللہ علیہ وسلم کے بعد ضرور آسمان سے نازل ہوں گے۔ حالانکہ اس طرح محض آخری نبی تو حضرت عیسیٰ علیہ السلام بن کر خاتم النبیین ہو گئے۔ محض آخری نبی تو انہیں ماننا ہی پڑے گا۔ جیسا امام عبد الوہاب شمرانی رحمۃ اللہ علیہ البواقیت والحواہر جلد ۲ ص ۲۲ میں لکھتے ہیں :-

”جَمِيعُ الْأَنْبِيَاءِ عَلَيْهِمُ الصَّلَاةُ وَالسَّلَامُ نَوَابِ  
لَهُ صَلَّى اللَّهُ عَلَيْهِ وَسَلَّمَ مِنْ لَدُنِ آدَمَ إِلَى الْآخِرِ  
الرُّسُلِ وَهُوَ عَيْسَى عَلَيْهِ السَّلَامُ“

یعنی تمام انبیاء کرام علیہم السلام آدم سے لے کر آخری رسول عیسیٰ علیہ السلام تک  
آنحضرت صلی اللہ علیہ وسلم کے نائب ہیں۔

اس جگہ اگر یہ کہا جائے کہ خاتم النبیین کے معنی آخری نبی بلحاظ پیدائش ہیں  
تو دوسری قرأت خاتم النبیین ان معنوں کو قائم نہیں رہنے دیتی۔ کیونکہ اس کے  
معنی غیر احمدی علماء نبیوں کو ختم کرنے والا لیتے ہیں۔ اب اگر بالفرض حضرت عیسیٰ  
علیہ السلام زندہ ہوں اور وہی دوبارہ آئیں گے تو ان کا فیض آنحضرت صلی اللہ علیہ  
وسلم کے بعد ضرور جاری ہوگا۔ انہیں آنحضرت صلی اللہ علیہ وسلم نے کیا ختم کیا؟ پس  
اگر خاتم النبیین کی قرأت کے حقیقی معنی ختم کرنے والا ہیں تو پھر حضرت عیسیٰ  
علیہ السلام کا آنحضرت صلی اللہ علیہ وسلم کے بعد آنا محال ہے۔ کیونکہ اس صورت  
میں ان کو بھی ختم شدہ ہونا چاہیے۔ اور وہ تبھی ختم شدہ قرار دیے جاسکتے ہیں  
کہ اس دُنیا میں اب ان کی زندگی کا کوئی حصہ باقی نہ ہو۔ نہ جسمانی زندگی کے لحاظ  
سے۔ نہ ان کا فیض جاری ہونے کے لحاظ سے۔ حدیثوں میں اگر مسیح ابن مریم  
کے نازل ہونے کی خبر دی گئی ہے تو ان میں اسے اِمَامُكُمْ مِنْكُمْ (صحیح بخاری)  
یا قَامُكُمْ مِنْكُمْ (صحیح مسلم) کہہ کر ایک امتی فرد ہی قرار دیا گیا ہے جس کے معنی  
یہ ہیں کہ آنحضرت صلی اللہ علیہ وسلم کے ہی ایک روحانی فرزند کو استعارہ کے طور پر  
ابن مریم کا نام دیا گیا ہے۔ تا یہ ظاہر ہو کہ امت محمدیہ کا یہ موعود امام آخر الزمان

مسیح بن مریم کا مثیل ہوگا۔

## مولوی محمد ادریس اور ختم نبوت کے معنی

پھر مولوی محمد ادریس صاحب لکھتے ہیں:-

”خاتم کا مادہ ختم ہے۔ جس کے معنی ختم کرنے اور مہر لگانے کے آتے ہیں۔ اور مہر لگانے کے یہ معنی ہوتے ہیں کہ کسی شئی کو اس طرح بند کیا جائے کہ اندر کی چیز باہر نہ آسکے اور باہر کی چیز اندر نہ جا سکے۔“  
(ختم النبوة ص ۵۱)

پھر خاتم اور خاتم کی دونوں قراءتوں کا حاصل یہ بتاتے ہیں:-  
”حاصل دونوں قراءتوں کا ایک ہے۔ وہ یہ کہ آنحضرت صلی اللہ علیہ وسلم کا وجود انبیاء کو ختم کرنے والا اور سلسلہ نبوت پر مہر کرنے والا ہے۔ آپ کے بعد کوئی اس سلسلہ میں داخل نہیں ہو سکتا۔ اور آپ سے پہلے جو اس سلسلہ میں داخل ہو چکا۔ وہ اس سلسلہ سے نکل نہیں سکتا۔“  
(ختم النبوة ص ۴۹)

جب خاتم بمعنی مہر اور خاتم بمعنی ختم کرنے والے کی یہ کیفیت ہے تو حضرت عیسیٰ علیہ السلام کو انہیں بہر حال ختم سمجھنا چاہیے کیونکہ مہر نبوت کے اندر جو چیز بند ہو جائے جب وہ اس سلسلہ سے بقول ان کے باہر نہیں نکل سکتی جس سلسلہ کے ساتھ بند ہوئی ہے تو حضرت عیسیٰ علیہ السلام اس سلسلہ سے جو ختم ہو گیا اور بند ہو گیا یا ہر نکل کر آنحضرت صلی اللہ علیہ وسلم کے بعد کیسے آسکتے ہیں جب تک کہ

وہ مہر ٹوٹ نہ جائے جو اُن کی نبوتِ مستقلہ پر لگی ہے۔ کیونکہ ان کا غیر مستقل نبی ہو کر آنا انہیں پہلے سلسلہ نبوت سے نکالتا ہے۔ اور یہ امر مہر ٹوٹنے بغیر ناممکن ہے۔

## ہماری تحقیق

ہماری تحقیق میں لغت عربی کے رُو سے خاتم (تاء کی زبر سے) اور خاتم (تاء کی زیر سے) ہر دو لفظوں کے حقیقی لغوی معنی آخری یا ختم کرنے والا نہیں۔ بلکہ مہر کی طرح نقش پیدا کرنے کی تاثیر رکھنے والا وجود ہیں۔ (دیکھو مفردات راعب) اس لئے خاتم النبیین کی جو قرآنہ تاء کی زبر سے ہے اُس کے معنی ایسا نبی ہیں جو اپنے فیض کی تاثیر سے دوسرے شخص کو نبوت ملنے کا ذریعہ ہو۔ کیونکہ خاتم تاء کی زبر سے اسم آلہ ہے۔ اور خاتم النبیین کی قرآنہ جو تاء کی زیر سے ہے اس کے معنی ایسا نبی ہیں جو دوسرے شخص کو اپنی ختم نبوت کے اثر سے مقام نبوت پر سرفراز کرنے والا ہو۔ (ان معنوں کی پوری تفصیل آپ آگے چل کر مضمون ہذا کے دوسرے حصہ میں معلوم کریں گے) ان دونوں قرأتوں کے معنی علی الترتیب مطلق آخری نبی یا نبیوں کو ختم کرنے والا صرف مجازی معنی ہیں۔ اور حقیقی اور مجازی دونوں معنوں کا ایک ذات میں جمع ہونا محال ہوتا ہے۔ اور مجازی معنی وہاں مراد ہوتے ہیں جہاں حقیقی معنی کا پایا جانا متعذر و محال ہو۔ چونکہ قرآن مجید کے رُو سے آنحضرت صلی اللہ علیہ وسلم کی ذاتِ بابرکات میں حقیقی معنی کا پایا جانا محال نہیں۔ اس لئے ابجگہ مجازی معنی تسلیم نہیں کئے جاسکتے۔ ہاں چونکہ قرآن مجید سے یہ امر ثابت ہے کہ آنحضرت صلی اللہ علیہ وسلم آخری شارع اور آخری مستقل نبی ہیں۔ اس لئے یہ معنی خاتم النبیین



کے حقیقی معنوں کے ساتھ بطور لوازم کے جمع ہیں۔

حضرت امام علی القاری رحمۃ اللہ علیہ نے جیسا کہ میں قبل ازیں بتا چکا ہوں خاتم النبیین کے یہی معنی کئے ہیں کہ آنحضرت صلی اللہ علیہ وسلم کے بعد کوئی ایسا نبی نہیں آسکتا جو آپ کی شریعت کو منسوخ کرے۔ اور آپ کی امت میں سے نہ ہو۔ اس لئے غیر مستقل نبی یا بالفاظ دیگر امتی نبی کی آمد خاتم النبیین کے منافی نہیں۔ کیونکہ خاتم النبیین کا مقام اپنے حقیقی معنی کے لحاظ سے ایسے نبی کی آمد کے نہ صرف یہ کہ منافی نہیں بلکہ ایسے نبی کے آپ کی امت میں ظاہر ہونے کا متقاضی ہے۔ اسی لئے آنحضرت صلی اللہ علیہ وسلم نے امت محمدیہ میں مبعوث ہونے والے عیسیٰ کو چار دفعہ نبی اللہ قرار دیا ہے۔ (ملاحظہ ہو حدیث صحیح مسلم بروایت نواس بن سمان باب من رآہ فی اللیل) حضرت مولوی محمد قاسم صاحب نانوتوی نے خاتم النبیین کے یہ حقیقی معنی تسلیم کئے ہیں۔ چنانچہ آپ تحذیر الناس منا میں لکھتے ہیں :-

”جیسے خاتم کا اثر مختوم علیہ پر ہوتا ہے ویسے موصوف بالذات (خاتم النبیین۔ ناقل) کا اثر موصوف بالعرض (دوسرے انبیاء۔ ناقل) پر ہوگا۔“

گویا آنحضرت صلی اللہ علیہ وسلم کی نبوت مولوی محمد قاسم صاحب کے نزدیک بالذات ہے۔ اور دوسرے تمام انبیاء آپ کی ٹہر نبوت کے نفی کا اثر ہونے کی وجہ سے موصوف بوصف نبوت بالعرض ہیں۔ اور خاتم النبیین کے انہی معنوں کو ملحوظ رکھتے ہوئے آپ تحریر فرماتے ہیں :-

”بالفرض اگر بعد زمانہ نبوی صلی اللہ علیہ وسلم بھی کوئی نبی پیدا ہو

تو ختمیت محمدی میں کچھ فرق نہیں آئے گا“

(تخذیر الناس ص ۲۸)

کیونکہ اس بعد میں پیدا ہونے والے نبی کی نبوت بالعرض ہوگی نہ کہ بالذات۔

مولوی شبیر احمد صاحب عثمانی خاتم النبیین کی تفسیر میں لکھتے ہیں:-

”جس طرح روشنی کے تمام مراتب آفتاب پر ختم ہو جاتے ہیں اسی طرح

نبوت و رسالت کے تمام مراتب و کمالات کا سلسلہ بھی رُوح محمدی پر

ختم ہو جاتا ہے۔ بدین لحاظ کہہ سکتے ہیں کہ آپ رتبی اور زمانی حیثیت

سے خاتم النبیین ہیں اور جن کو نبوت ملی ہے آپ ہی کی مہر لگ

کر ملی ہے“

(تفسیر مولوی محمود حسن شایخ الہند شائع کردہ ادارہ اسلامیات صفحہ ۵۵)

”جن کو نبوت ملی ہے آپ ہی کی مہر لگ کر ملی ہے“ یہ فقرہ بتاتا ہے کہ مولوی

شبیر احمد صاحب خاتم النبیین کے معنی نبیوں کی مہر جو حقیقی معنی میں تسلیم کرتے ہیں

اور اس کا اثر مولوی محمد قاسم صاحب کی طرح یہ مانتے ہیں کہ باقی تمام انبیاء کی نبوت

آنحضرت صلی اللہ علیہ وسلم کی مہر کے اثر سے ہی ظہور پذیر ہوئی ہے۔ ہمارے نزدیک

آنحضرت صلی اللہ علیہ وسلم ہمیشہ ہمیش کیلئے خاتم النبیین ہیں اس لئے آپ کی مہر کے

اس اثر کو آپ کے عالم جسمانی میں ظہور پر منقطع قرار نہیں دیا جاسکتا۔ البتہ آپ کے

ذریعہ شریعت کاملہ تامہ آجملہ کی وجہ سے اب اس مہر کے اثر سے مستفیض ہونے کے

لئے آپ کی شریعت کی پیروی شرط ہوگی۔ اور آپ کی شریعت کے دامن کو چھوڑ کر

کوئی شخص مقام نبوت حاصل نہیں کر سکتا۔ یہ تسلیم نہیں کیا جاسکتا کہ آپ کے جسمانی

ظہور پر خاتم النبیین کی مہر کا اثر بصورتِ نبوتِ ظلیہ بھی منقطع قرار دے دیا گیا ہے۔ اسی لئے علماء ربانین نے نبوتِ الولایت کو آنحضرت صلی اللہ علیہ وسلم کی اُمت کے لئے باقی تسلیم کیا ہے۔ اور شریعت کا ملہ آجانے کی وجہ سے صرف تشریحی نبوت کو منقطع قرار دیا ہے۔ پس نبوتِ الولایت اُمتی کو کامل طور پر بھی مل سکتی ہے اور جزوی طور پر بھی۔

## غیر احمدی علماء ضرورتِ نبوت کے قائل ہیں

جب غیر احمدی علماء حضرت عیسیٰ علیہ السلام کا آنحضرت صلی اللہ علیہ وسلم کے بعد ایسے زمانہ میں آنا مانتے ہیں کہ جب اُمتِ محمدیہ ۱۲ فرقوں میں متفرق ہوگی اور وہ اُمتِ محمدیہ میں بطورِ حکم و عدل کے نازل ہوں گے تو انہوں نے آنحضرت صلی اللہ علیہ وسلم کے بعد ضرورتِ نبوت کو تسلیم کر لیا۔ حضرت مسیح موعود کی پوزیشن از روئے احادیثِ نبوی یہ ہے :-

”لَيُوشِكَنَّ أَنْ يَنْزِلَ فِيكُمْ ابْنُ مَرْيَمَ حَكَمًا عَدْلًا  
يَكْسِرُ الصَّلِيبَ وَيَقْتُلُ الْخَنَازِيرَ“

(صحیح بخاری جلد ۲ ص ۱۶۲ مصری باب نزول عیسیٰ ابن مریم)

مسیح موعود کی یہ حیثیت باقی ہے کہ وہ حکم و عدل ہوں گے اور کسرِ صلیب کرنے والے اور قتلِ خنزیر کرنے والے۔ اس سے ظاہر ہے کہ اس وقت مسلمان متفرق ہوں گے اور عقائد کے لحاظ سے افراط و تفریط کی راہ پر گامزن ہوں گے۔ اور ان کے علماء اور فقہاء انہیں اعتدال پر نہیں لاسکیں گے۔ اس لئے خدا تعالیٰ کی طرف سے حکم و عدل بھیجا جانے کی ضرورت ہوگی۔ نیز عیسائیت کو اس وقت دُنیا میں غلبہ ہوگا اور مسیح موعود دلائل و

براہین سے اُسے مغلوب کر دیں گے۔ نیز بُری عادات کا استیصال کریں گے اور اُسوۂ حسنہ نبویؐ کو قائم کریں گے۔

آخری زمانہ کے مسلمانوں اور اُن کے علماء کی حالت کا نقشہ آنحضرت صلی اللہ علیہ وسلم نے ان الفاظ میں بھیجا ہے:-

”يَأْتِي عَلَى النَّاسِ زَمَانٌ لَا يَبْقَى مِنَ الْإِسْلَامِ إِلَّا اسْمُهُ  
وَلَا يَبْقَى مِنَ الْقُرْآنِ إِلَّا رِسْمُهُ، مَسَاجِدُهُمْ عَامِرَةٌ وَهِيَ  
خَرَابٌ مِنَ الْهُدَى، عُلَمَاءُهُمْ شَرٌّ مِمَّنْ تَحْتَ أَدِيمِ  
السَّمَاءِ“ (مشکوٰۃ مکتاب العلم)

یعنی لوگوں پر ایک ایسا زمانہ آئے گا کہ اسلام نام کا رہ جائیگا۔ اور قرآن کی صرف تحریر رہ جائے گی مسجدیں آباد ہوں گی مگر ہدایت کے لحاظ سے ویران ہوں گی۔ کیونکہ اُن کے علماء آسمان کے نیچے سخت ترین فتنہ کا موجب ہوں گے۔

جب یہ حال ہو تو اُمت کو ایک نبی کی ضرورت ہوئی جو بطور حکم و عدل اُمت محمدیہ میں مبعوث ہو۔ اور ایک طرف وہ اُمت محمدیہ کے عقائد کی اصلاح کرے تو دوسری طرف کسریٰ صلیب کرے۔ یعنی عیسائیت کا دلائل سے ابطال کرے اور عیسائیوں کے سامنے پر زور دلائل سے اُن کی کتابوں اور تواریخ کے رُوسے ثابت کر دے کہ مسیح علیہ السلام نے صلیب پر جان نہیں دی۔ اگر یہ کام کسی غیر نبی سے سرانجام پا سکتا تو آنحضرت صلی اللہ علیہ وسلم کو اس کے لئے ایک نبی کے آنے کی پیشگوئی کرنے کی کیا ضرورت تھی؟ پس جب کامل شریعت قرآنیہ آجائے کے بعد بھی علماء آخری

زمانہ میں ایک نبی کی ضرورت کے قائل ہی تو پھر جماعت احمدیہ کے مقابلہ میں وہ کیوں کہتے ہیں کہ شریعت کاملہ آجانے کی وجہ سے آنحضرت صلی اللہ علیہ وسلم کے بعد اب کسی نبی کی ضرورت نہیں۔

## علامہ اقبال اور ضرورتِ مصلح!

علامہ اقبال پروفیسر نکلسن کو اپنے مکتوب میں رقمطراز ہیں :-  
 ”ہیں ایک ایسی شخصیت کی ضرورت ہے جو ہمارے معاشری مسائل کی پیچیدگیاں سمجھائے اور بین المذاہبات کی بنیاد مستحکم و استوار کر دے“  
 (مکاتیب اقبال صفحہ ۴۶۰ تا ۴۶۴)

اور پھر اسی خط میں پروفیسر میکنزی کی کتاب انٹروڈکشن ٹو سوشیالوجی کے دو پیراگراف لکھتے ہیں اور فرماتے ہیں کہ یہ دو پیراگراف کس قدر صحیح ہیں۔ انہیں لفظ بلفظ نقل کر دیتا ہوں۔

(۱) ”غالباً ہمیں پیغمبر سے بھی زیادہ عہدِ نو کے شاعر کی ضرورت ہے۔ یا ایک ایسے شخص کی جو شاعری اور پیغمبری کی دو گونہ صفات سے متصف ہو۔“

(۲) ”ہمیں ایسے شخص کی ضرورت ہے جو درحقیقت روح القدس کا سپاہی ہو۔“

یہ پیراگراف درج کرنے کے بعد علامہ اقبال تحریر فرماتے ہیں :-  
 ”میرے اذکار کا مطالعہ کریں۔ ہمارے عہد نامے اور پنچائیتیں جگمگایاں

کو صفحہ حیات سے محو نہیں کر سکتیں کوئی بلند مرتبہ شخصیت ہی ان مصائب کا خاتمہ کر سکتی ہے۔ اور اس شعر میں میں نے اسی کو مخاطب کیا ہے۔

باز در عالم بیار ایام صلح  
جنگجویاں را بدہ پیغام صلح

(مکاتیب اقبال جلد ۱ صفحہ ۴۶ تا ۴۷)

کہ پھر دنیا میں صلح کے ایام لا۔ اور جنگجو قوموں کو صلح کا پیغام دے۔

پھر (مکاتیب اقبال جلد ۱ صفحہ ۴۸ میں) لکھتے ہیں :-

”کاش کہ مولانا نظامی کی دعا اس زمانے میں مقبول ہو اور رسول اللہ صلعم

پھر تشریف لائیں اور ہندی مسلمانوں پر اپنا دین بے نقاب کریں۔“

یہ ضرورت نبوت کے قائل ہونے کا علامہ اقبال جیسے آدمی کی طرف سے واضح اعتراف ہے۔ اُن کے نزدیک دنیا میں روحانی انقلاب پیدا کرنا علماء کے بس کی بات نہیں کیونکہ اپنے زمانہ کے علماء کی حالت کا نقشہ وہ یوں کھینچتے ہیں :-

مولوی بیگانہ از عجزِ عشق ؛ نا شناسِ نغمہ ہائے سازِ عشق

(اسرار و رموز ص ۶۸)

مولوی عشق کے معجزہ سے بیگانہ ہے اور عشق کے ساز کے نغموں سے نا شناس ہے۔

واعظوں، شیوخ اور صوفیاء کا حالِ دگرگوں یوں بیان کرتے ہیں :-  
شیخ در عشق بُتاں اسلام باخت ؛ رشتہٴ تسبیح را ز تارِ ساخت

(اسرار و رموز ص ۶۹)

شیخ نے بتانِ مجازی کے عشق میں اسلام کو ہار دیا ہے۔ اور تسبیح کے رشتہ

کو زنا بنا دیا ہے ۔

واعظانِ ہم صوفیاں منصب پرست ؛ اعتبارِ ملت بیضا شکت  
واعظ اور صوفی منصب پرست ہو گئے ہیں ۔ اور انہوں نے ملتِ بیضا  
کا اعتبار توڑ دیا ہے ۔

واعظِ ماچشم بر بُتخانہِ دوخت ؛ مفتیِ دین میں فتویٰ فروخت  
ہمارے واعظ نے نگاہِ بُتخانہ پر مبادی ہے تو مفتیِ دین نے فتویٰ  
فروخت کرنا شروع کر دیا ہے ۔

چیت یاراں بعد ازین تدبیر ما ؛ رُخ سوئے میخانہ دارِ پیرِ ما  
اے دوستو ! اس کے بعد اب ہماری کیا تدبیر ہو سکتی ہے ۔ ہمارے  
پیر صاحب تو میخانہ کی طرف رُخ کئے ہوئے ہیں ۔

(اسرار و رموز ص ۹۷)

اس کا علاج یہی تھا کہ رسول اللہ صلی اللہ علیہ وسلم کی توجہِ روحانی سے آپ کا کوئی  
غلل اور بروز ظاہر ہو کر روحانی انقلاب کی نئے سرے سے بنیاد رکھتا ۔ چنانچہ خدا تعالیٰ  
نے عینِ وقت پر سچ موعود کو بھیج کر اُمتِ محمدیہ کی دستگیری فرمائی ۔ حضرت مرزا صاحب  
فرماتے ہیں ۷

وقت تھا وقتِ مسیحا نہ کسی اور کا وقت  
میں نہ آتا تو کوئی اور ہی آیا ہوتا

## حضرت محی الدین ابن عربیؒ کے اقوال شیطانیات نہیں!

چونکہ شیخ اکبر حضرت محی الدین ابن عربی علیہ الرحمۃ نے واشگاف طور پر لکھا ہے:-

”فَالنَّبُوَّةُ سَارِيَةٌ إِلَى يَوْمِ الْقِيَامَةِ فِي الْخَلْقِ وَإِنْ كَانَ

الشَّرِيعُ قَدْ انْقَطَعَ“ (فتوحات مکیہ جلد ۲ ص ۱۷۱)

یعنی نبوت قیامت تک مخلوق میں جاری ہے۔ گو شرعی نبوت منقطع ہوگئی ہے۔

پھر واضح طور پر لکھا ہے:-

”بَلْ إِذَا كَانَ يَكُونُ تَحْتَ حُكْمِ شَرِيعَتِي“

(فتوحات مکیہ جلد ۲ ص ۱۷۱)

یعنی رسول کریم صلی اللہ علیہ وسلم کی حدیث لَا نَبِيَّ بَعْدِي کا مطلب یہ ہے کہ

جب کبھی کوئی نبی ہوگا تو میری شریعت کے حکم کے ماتحت ہوگا۔

اور پھر نہایت وضاحت سے لکھا:-

”إِنَّ فِي هَذِهِ الْأُمَّةِ مَنْ لِحَقَّتْ دَرَجَتُهُ دَرَجَةُ

الْأَنْبِيَاءِ فِي النَّبُوَّةِ“ (فتوحات مکیہ جلد ۱ ص ۱۷۱)

کہ اس امت میں ایسے لوگ ہیں جن کا درجہ نبوت میں انبیاء کے درجہ سے ملتا ہے۔

اس لئے اس قسم کے اقوال کی بناء پر آج کل کے بعض علماء ہماری طرف سے ان

حوالہ جات کے بطور محنت پیش ہونے پر ان بزرگوں کی ایسی باتوں کو عالم سُکر کی باتیں اور

شیطانیات صوفیاء کہہ کر ناقابلِ توجہ ٹھہراتے ہیں۔ جیسا کہ مولوی محمد ادریس صاحب نے

اپنے بہتان و افتراء والے کتابچہ میں انہیں شیطانیات اور اپنی کتاب ختم النبوة میں سُکر



کی باتیں قرار دیا ہے۔ اور پھر اُن کی یہ بھونڈی تاویل بھی کی ہے کہ شیخ اکبرؒ کی مراد اس سے برائے نام کمالاتِ نبوتؐ کا ملنا ہے حالانکہ شیخ اکبرؒ سے جیسا کہ اُن کی عبارتوں سے قبل ازیں دکھایا گیا ہے اسے نبوتِ مطلقہ قرار دیتے ہیں۔ اور ان اُمتی انبیاء کے متعلق صاف لکھ رہے ہیں کہ وہ شریعت کے بغیر نبوت کا درجہ پاتے ہیں۔ اور ان میں نبوت متحقق ہوتی ہے۔

اگر محض سی ویر کے لئے فرض کر لو کہ شیخ اکبرؒ نے یہ سب مدلل مضامین عالم سکر میں لکھے ہیں تو اب سوال یہ پیدا ہوتا ہے کہ جو کچھ حضرت محی الدین ابن عربی علیہ الرحمۃ نے کہا ہے وہی حضرت پیران پیر سید عبدالقادر جیلانیؒ نے فرمایا ہے وہ ان انبیاء الاولیاء کو نبوت میں پورا احتیاد قرار دیتے ہیں۔ کیا یہ بھی سکر کی باتیں ہیں؟ پھر امام شعرانی علیہ الرحمۃ نے جو یہ فرمایا ہے کہ مطلق نبوت بند نہیں، صرف تشریعی نبوت منقطع ہوئی ہے کیا یہ بھی سکر کی باتیں ہیں؟ اور پھر حضرت مولانا روم علیہ الرحمۃ نے جو یہ فرمایا ہے ہ

مگر کن در راہ نیکو خدمتے تا نبوت یابی اندر اُمتے

کیا یہ بھی عالم سکر میں ہی فرما گئے ہیں؟ اگر ان بزرگوں کی یہ سب سکر کی باتیں ہیں تو اس کی کیا وجہ ہے کہ یہی مضمون بزرگ فقیہ امام علی القاریؒ نے بھی اپنے ایک فقرے میں بیان فرمادیا ہے۔ چنانچہ وہ خاتم النبیین کے معنی یہ بیان فرماتے ہیں "الْمَعْنَى أَنَّهُ لَا يَأْتِي بَعْدَ لَا نَبِيَّ يَنْسَخُ مِلَّتَهُ وَكَمْ يَكُنْ مِنْ أُمَّتِهِ" (موضوعات کبیرہ ص ۵۹) یعنی خاتم النبیین کے یہ معنی ہیں کہ آئندہ ایسا کوئی نبی نہیں آسکتا جو شریعتِ محمدیہ کو منسوخ کرے۔ اور آنحضرت صلی اللہ علیہ وسلم کی اُمت میں سے نہ ہو۔ اور پھر مشہور عالم اور فقیہ مولوی عبدالحی صاحب لکھنؤی تحریر فرماتے ہیں:-

”بعد آنحضرت صلی اللہ علیہ وسلم یا زمانے میں آنحضرت صلی اللہ علیہ وسلم کے مجروح کسی نبی کا ہونا محال نہیں بلکہ صاحب شرع جدید کا ہونا البتہ منقطع ہے۔“

(دافع الوساوس فی اثراہن عباسؑ نیا ایڈیشن)

صوفیاء کی باتوں کو اگر مسکرا کر مٹا کر دے تو ان فقہاء ملت کے متعلق کیا کہو گے۔ یہ تو صوفیاء میں سے نہیں۔ انہوں نے بھی وہی کچھ کہا ہے جو ان صوفیاء نے کہا ہے جو علماء ربانی قرار دیئے جاتے ہیں۔

## حدیث لَا نَبِيَّ بَعْدِي کے متعلق ہمارا مسلک اور ظلی نبوت کی حقیقت

پھر لَا نَبِيَّ بَعْدِي کی حدیث کے متعلق ہمارا مسلک تو یہ ہے کہ ہم اس حدیث کے رو سے نہ کسی پُرانے نبی کے آنے کے قائل ہیں جس طرح غیر احمدی حضرت عیسیٰ علیہ السلام کا جوتقل نبی ہیں اُمت محمدیہ میں آنا مانتے ہیں۔ اور نہ کسی ایسے نئے نبی کی آمد کے قائل ہیں جو آنحضرت صلی اللہ علیہ وسلم کے زمانہ نبوت کو ختم کر دے۔ رہا اُمتی نبی۔ سو وہ آنحضرت صلی اللہ علیہ وسلم کی تشریعی اور متقلہ نبوت کے زمانہ کو ختم نہیں کرتا۔ آنحضرت صلی اللہ علیہ وسلم کی تشریعی نبوت کا زمانہ توقیامت تک جاری رہے گا۔ یہ اُمتی نبی تو آنحضرت صلی اللہ علیہ وسلم کی شریعت کا ایک خادم ہے۔ اور آپ کا ایک روحانی فرزند ہے۔ اور آپ کی شریعت کی پیروی اور آپ کے افاضہ روحانیہ سے ظلی طور پر مقام نبوت کو پانے والا ہے۔ ظلی اپنے اصل سے الگ نہیں ہوتا۔ اور نہ ظلی اور اصل میں دوئی اور غیریت ہوتی ہے۔ کیونکہ مورد بروز تو حکم نفی وجود کا رکھتا ہے اور اُس

• کے قلب صافی پر انوار نبوت کی جو تکلی ہوتی ہے وہ تو اصل کا ہی ایک عکس ہوتا ہے۔  
 غلطی نبوت کے حصول کا دروازہ تو فنا فی الرسول کی اتم درجہ حالت ہے۔ غلطی  
 نبی کی آمد سے خاتم النبیین کی مہر نہیں ٹوٹتی۔ بلکہ اس مہر کے فیضان کا کمال ظاہر ہوتا  
 ہے۔ چنانچہ حضرت بانی سلسلہ احمدیہ فرماتے ہیں :-

”خدا ایک اور محمد صلی اللہ علیہ وسلم اس کا نبی ہے اور وہ خاتم الانبیاء  
 ہے۔ اور سب سے بڑھ کر ہے۔ اب بعد اس کے کوئی نبی نہیں مگر وہی جس  
 پر بروزی طور پر محمدیت کی چادر پہنائی گئی۔ کیونکہ خادم اپنے مخدوم سے  
 مجدا نہیں۔ اور نہ شاخ اپنی بیخ سے جدا ہے۔ پس جو کامل طور پر مخدوم  
 (محمد صلی اللہ علیہ وسلم) میں فنا ہو کر خدا سے نبی کا لقب پاتا ہے وہ ختم  
 نبوت میں خلل انداز نہیں۔ جیسا کہ تم جب آئینہ میں اپنی شکل دیکھو تو تم  
 دو نہیں ہو سکتے بلکہ ایک ہی ہو۔ اگرچہ بظاہر دو نظر آتے ہیں۔ صرف  
 خلل اور اصل کا فرق ہے۔ سو ایسا ہی خدا نے مسیح موعود میں چاہا۔“  
 (کشتی نوح ص ۵۸)

پھر اشتہار ”ایک غلطی کا ازالہ“ میں فرماتے ہیں :-  
 ”قرآن شریف مجز نبی بلکہ رسول ہونے کے دوسروں پر علوم غیبی  
 دروازہ بند کرنا ہے جیسا کہ آیت فَلَا يُظْهِرُ عَلَىٰ غَيْبِهِ أَحَدًا  
 إِلَّا مَنِ ارْتَضَىٰ مِنْ رَسُولٍ سے ظاہر ہے۔ پس مصطفیٰ غیب  
 پانے کے لئے نبی ہونا ضروری ہوا۔ اور آیت اَلْنَعْمَتَ عَلَیْهِمْ  
 گواہی دیتی ہے کہ اس مصطفیٰ غیب سے امت محروم نہیں۔ اور مصطفیٰ

غیب حب منطوق آیت نبوت اور رسالت کو چاہتا ہے۔ اور وہ طریق براہ راست بند ہے۔ اس لئے ماننا پڑتا ہے کہ اس موہیت کے لئے محض بروز اور ظلیت اور ثانی الرسول کا دروازہ کھلا ہے۔“  
(ایک غلطی کا ازالہ حاشیہ)

پھر نزول المسیحؑ پر فرماتے ہیں:۔  
”میں نبی اور رسول نہیں ہوں باعتبار نئے دعویٰ اور نئے نام کے۔ اور میں نبی اور رسول ہوں یعنی باعتبار ظلیتِ کاملہ کے وہ آئینہ ہوں جس میں محمدؐ کی شکل اور محمدی نبوت کا کامل انعکاس ہے۔“  
مولوی محمد ادریس صاحب اپنی کتاب ختم النبوةؑ ص ۳۸ پر لکھتے ہیں:۔  
”یہ اللہ اور رسول کے ساتھ استہزاء ہے کہ مال چوری بھی ہو گیا اور مہر نہیں ٹوٹی۔“

در اصل یہ مولوی محمد ادریس صاحب کا خاتم النبیین صلی اللہ علیہ وسلم کی ظلیت سے استہزاء ہے۔ ورنہ ختم نبوت کی ظلیت کے دروازہ سے نبوت پانا چوری نہیں۔ حضرت مرزا مظہر جان جاناؒ ”مقامات مظہری“ ص ۱۸ پر رقمطراز ہیں:۔  
”بحر نبوت مستقلہ کوئی کمال ختم نہیں ہوا (یعنی ممکن نہیں کہ خدا ظلی طور پر کمالات نبوت کو بند کر دیوے) کیونکہ اس مبداء فیض میں بخل اور دریغ ممکن نہیں۔“

ختم نبوت کی ظلیت کی راہ سے نبوت پانے کو مولوی محمد ادریس صاحب چوری قرار دیتے ہیں۔ مگر حضرت مجدد الف ثانی علیہ الرحمۃ اسے ایک شاہراہ قرار دیتے

ہیں اور لکھتے ہیں کہ اکثر انبیاء نے اسی طریق سے کمالات و ولایت حاصل کرنے کے بعد مقام نبوت پایا ہے۔ گو ان کی الگ الگ اصالت کی راہیں بھی ہیں۔ ان کی عبارات قبل ازیں بیان کی جا چکی ہیں۔

حضرت بانی سلسلہ احمدیہ فرماتے ہیں :-  
 ”کوئی مرتبہ شرف و کمال کا اور کوئی مقام عزت اور قرب کا مجزبی  
 اور کامل متابعت اپنے نبی صلی اللہ علیہ وسلم کے ہم ہرگز حاصل نہیں  
 کر سکتے۔ ہمیں جو کچھ ملتا ہے ظلی اور طفیلی طور پر ملتا ہے۔“  
 (ازالہ اوہام ص ۱۳۸)

پس وہ دروازہ جس سے تمام روحانی مدارج ظلی اور طفیلی طور پر ملتے ہیں وہ خاتم النبیین صلی اللہ علیہ وسلم میں فنا بیت کا دروازہ ہے۔ اس راہ سے نبوت پانے کو چوری قرار دینا خود اس کو چہرے سے نا آشنائی کا ثبوت ہے۔

مولوی محمد قاسم صاحب علیہ الرحمۃ جو ان کے روحانی باپ ہیں وہ تو تمام انبیاء کرام علیہم السلام کو آنحضرت صلی اللہ علیہ وسلم کے اطلاق قرار دیتے ہیں۔ چنانچہ وہ فرماتے ہیں :-

”انبیاء میں جو کچھ ہے وہ ظل اور عکس محمدی ہے۔ کوئی ذاتی کمال نہیں۔  
 پر کسی نبی میں وہ عکس اسی تناسب پر ہے جو جمال کمال محمدی میں تھا۔  
 اور کسی میں بوجہ معلوم وہ تناسب نہ رہا ہو۔“

(تحدیر الناس ۲۹-۳۰ بلحاظ ایڈیشن مختلفہ)

آپ کے نزدیک پورے تناسب والا نبی ظلی خاتم النبیین ہوتا ہے۔!

مولوی محمد ادریس صاحب لکھتے ہیں :-

”ظُلّ اور اصل کا عین اور متحد ہونا بدیہی البطلان ہے۔ اگر مُراد یہ ہو کہ ذی ظُلّ کی کوئی صفت اور کوئی شان اس میں آجائے تو اس اعتبار سے تو مطلب یہ ہوگا کہ حضور کی صفات نبوت اور کمالات نبوت اور رسالت کا ایک سایہ اور پر تو ہوں۔ تو اس سے نہ نبوت ثابت ہوتی ہے نہ آنحضرت صلی اللہ علیہ وسلم کے ساتھ اتحاد اور عینیت کا دعویٰ ثابت ہو سکتا ہے۔ حدیث میں ہے السُّلْطَانُ ظُلُّ اللّٰهِ فِي الْأَرْضِ۔ بادشاہ زمین میں اللہ کا سایہ ہے تو کیا خلفاء اور سلاطین کا بعینہ خدا ہونا ثابت ہو جائے گا؟“ (ختم النبوة ص ۴)

اب مولانا محمد قاسم صاحب کا بیان پڑھئے۔ وہ فرماتے ہیں :-

”اس صورت میں اگر ظُلّ اور اصل میں تساوی بھی ہو تو کچھ حرج نہیں کیونکہ افضلیت بوجہ اصلیت پھر بھی ادھر داصل خاتم النبیین کی طرف ہی رہے گی۔“ (تحذیر الناس ص ۳۳، لحاظ ایڈیشن مختلفہ)

پھر اس پر دلیل قائم کرتے ہوئے فرماتے ہیں :-

”جیسے آئینہ میں عکس۔ زمین کی دھوپ کا عکس آفتاب کا طفیلی ہے اور اس وجہ سے آفتاب ہی کی طرف منسوب ہونا چاہیئے۔“ (ایضاً ص ۳)

مولوی محمد قاسم صاحب نے تو ظلی خاتم النبیین کو بھی اپنی کتاب میں اس کمال کا حامل مانا ہے کہ اس کی ظلیت سے آگے نبوت تامہ مل سکتی ہے۔ مگر ہمارے نزدیک بے شک

ظلی خاتم النبیین میں نہائیت کے پہلو کے لحاظ سے تو دوئی نہیں ہوتی۔ مگر اصل خاتم النبیین کی مثال اُس مہر کی سمجھنی چاہیے جو نقش پیدا کرتی ہے۔ یہ حقیقی مہر کہلاتی ہے۔ اور جو نقش اس سے پیدا ہوں بیشک وہ بھی مہر کہلاتے ہیں۔ اور اصلی کا ظل ہوتے ہیں۔ اور گونہ مساوات اور عنایت رکھتے ہیں۔ اور اُن میں دوئی نہیں ہوتی۔ مگر ان دونوں میں ایک عظیم الشان فرق بھی ہوتا ہے۔ جو یہ ہے کہ اصل مہر سے ہزاروں اور مہر ہی ایسی ہی لگ سکتی ہیں۔ مگر ظلی مہر میں یہ کمال اور خوبی موجود نہیں ہوتی۔ ہاں ظلی خاتم النبیین چونکہ بہر حال نبی اور رسول ہوتا ہے۔ اس لئے وہ حقیقی خاتم الاولیاء ضرور ہوتا ہے پھر ظلی کے ہر کمال کا مرجع تو اصل ہی ہوتا ہے۔ اسی لئے بانی سلسلہ احمدیہ نے اپنے وجود کو منفی قرار دیتے ہوئے فرمایا ہے :-

”تمام آدم زادوں کے لئے اب کوئی رسول اور شفیع نہیں  
مگر محمد مصطفیٰ صلی اللہ علیہ وسلم“ (کشتی نوح ص ۱۳)

حضرت مجدد الف ثانی علیہ الرحمۃ مکتوبات جلد اول مکتوب ۲۲۸ میں فرماتے ہیں :-

”کمل تابعان انبیاء بحب کمال متابعت و فرط محبت بلکہ بمحض  
عنایت و مہبت جمیع کمالات انبیائے متبوعہ و خود را جذب مے نمائند  
و بکلیت برنگ ایشان منبغ مے گردند حتی کہ فرق نمی ماند در میان  
متبوعان و تابعان إِلَّا بِالْإِصَالَةِ وَ التَّبَعِيَّةِ وَالْأَوَّلِيَّةِ وَ  
الْآخِرِيَّةِ“ (مکتوبات جلد اول مکتوب ۲۲۸)

یعنی انبیاء کے کامل تابعین اُن کی کمال متابعت اور اُن سے انتہائی  
محبت رکھنے کی وجہ سے بلکہ محض خدا تعالیٰ کی عنایت اور مہبت سے

اپنے متبوع انبیاء کے تمام کمالات کو جذب کر لیتے ہیں اور پورے طور پر ان کے رنگ میں رنگین ہو جاتے ہیں۔ یہاں تک کہ متبوع انبیاء اور ان کے کامل تابعین میں سوائے اصالت اور تبعیت (ظلیت) اور اولیت اور آخریت کے کوئی فرق نہیں رہتا۔

اس عبارت میں ایک طرح انہوں نے اصل و ظل میں مساوات بھی تسلیم کی ہے۔ اور فرق بھی تسلیم کیا ہے۔ آگے فرماتے ہیں۔ اصل اور ظل کے مبادی تعینات میں اختلاف ہونے کی وجہ سے (كَيْفَ يَتَصَوَّرُ الْمَسَاوَاتُ بِلَيْنِ الْأَصْلِ وَالظِّلِّ) اصل اور ظل میں مساوات کا کیسے تصور کیا جاسکتا ہے۔

## نبی کا لقب

مولوی محمد ادریس صاحب لکھتے ہیں :-

”اگر فنا فی الرسول کی وجہ سے غیر تشریعی اور غیر مستقل نبی کا لقب مل سکتا ہے تو مستقل رسول اور مستقل نبی کا لقب کیوں نہیں مل سکتا؟ اور فنا فی اللہ کی وجہ سے اللہ اور خدا کا لقب کیوں نہیں مل سکتا؟“

(ختم النبوة ص ۳۹)

اس کا جواب یہ ہے کہ انسان کا خدا بنا متنع بالذات اور محال ہے۔ مگر کسی انسان کا نبی بنا متنع بالذات نہیں۔ اس لئے نبوت کا لقب بطور ظلیت و بروزیت ملنے کو خدا تعالیٰ کی ظلیت و بروزیت پر پورے طور پر قیاس نہیں کیا جاسکتا۔ اسی لئے خلفاء اور بادشاہ بلکہ انبیاء بھی حقیقی طور پر خدا نہیں کہلا سکتے۔ کیونکہ وہ خدا کے مجازی بروز اور



ظَلّ ہوتے ہیں۔ مگر خاتم النبیین صلی اللہ علیہ وسلم کا کامل ظَلّ و بروز حقیقی ظَلّ و بروز ہونے کی وجہ سے نبی کے لقب کا مستحق ہوگا۔ ہاں مستقل نبی اور رسول کا لقب شریعت کاملہ آجانے کی وجہ سے نہیں مل سکتا۔ کیونکہ شریعت نامہ کاملہ آجانے پر اب اس کی پیروی ظلیت اور بروزیت کے لئے شرط ہے۔ اور کوئی شخص شریعت کی پیروی کے واسطے کہ غیر یعنی اصالتاً کوئی روحانی مقام حاصل نہیں کر سکتا۔ لہذا مستقل اور آزاد نبی کا انحضرت صلی اللہ علیہ وسلم کے بعد آنا محال ہے۔ اگر مولوی محمد ادیس صاحب یا اُن کی قسم کے معترضین ظلیت اور بروزیت کی حقیقت سے کماحقہ واقفیت رکھتے تو وہ کبھی خدا تعالیٰ کے ظَلّ و بروز کا خاتم النبیین صلی اللہ علیہ وسلم کے ظَلّ و بروز پر قیاس کرتے ہوئے السُّلطان العادل ظَلّ اللہ کی حدیث سے یہ استدلال نہ کرتے کہ جس طرح عادل بادشاہ خدا نہیں ہو سکتا اُسی طرح خاتم النبیین صلی اللہ علیہ وسلم کا کوئی ظَلّ بھی نبی نہیں ہو سکتا۔

حضرت شاہ ولی اللہ صاحب محدث دہلوی رحمۃ اللہ علیہ بروز کی دو قسمیں حقیقی اور مجازی قرار دیتے ہیں۔ عادل بادشاہ خدا کا صرف مجازی ظَلّ ہوتا ہے اور خاتم النبیین صلی اللہ علیہ وسلم کے اظلال حقیقی بھی ہو سکتے ہیں اور مجازی بھی۔ مسیح موعود اور مہدی مہرورد خاتم النبیین صلی اللہ علیہ وسلم کا حقیقی ظَلّ و بروز ہے۔ چنانچہ حضرت شاہ ولی اللہ صاحب تہذیبات الہیہ ص ۱۹۷ میں تحریر فرماتے ہیں :-

”الْكُمُونُ وَالْبُرُوزُ عَلَى صَرْبَيْنِ حَقِيقَتَيْنِ وَمَجَازِيٍّ وَلِهَذَا الْمَجَازِيُّ شُعَبٌ كَثِيرَةٌ مِنْهَا أَنْ يَتَمَثَّلَ بِكَ الْحَقِيقَةُ فِي الْمِثَالِ فَيَرَى فِي بَعْضٍ وَقَاعَاتِهِ كَأَنَّهُ خَلَقَ الْعَالَمَ

ثُمَّ اَنَّا هُ

یعنی کمون اور بروز کی دو قسمیں ہیں۔ حقیقی اور مجازی۔ اس مجازی بروز کی کئی شاخیں ہیں۔ ان میں سے ایک یہ ہے کہ یہ حقیقت (بروزیہ) عالم مثال میں متشکل ہوتی ہے اور بروز اپنے بعض واقعات میں یہ دکھتا ہے کہ گویا اُس نے دنیا کو پیدا کیا ہے۔ پھر اُسے فنا کیا ہے۔ اسی طرح حقیقی بروز کے متعلق لکھتے ہیں:-

”وَاَمَّا الْحَقِيقُ فَعَلَى ضُرُوبٍ ..... وَتَارَةً اُخْرٰی بِاَنَّ تَشْتَبِهَ بِحَقِيقَةِ رَجُلٍ اَلِهٖ اَوِ الْمَتَوَسِّلِينَ اِلَيْهِ كَمَا وَقَعَ لِنَبِيِّنَا بِالنَّبِيَّةِ اِلَى ظُهُورِ الْمُهْدِيِّ“  
یعنی حقیقی بروز کی کئی قسمیں ہیں..... کبھی یوں ہوتا ہے کہ ایک شخص کی حقیقت میں اُس کی آل یا اس کے متوسلین داخل ہو جاتے ہیں۔ جیسا کہ ہمارے نبی صلی اللہ علیہ وسلم کی مہدی سے تعلق میں اس طرح کی بروز کی حقیقت وقوع پذیر ہوگی۔

محصل یہ ہے کہ مہدی آنحضرت صلی اللہ علیہ وسلم کا حقیقی بروز ہے۔ اور سلطان عادل خدا تعالیٰ کا مجازی بروز ہے۔ اور خدا تعالیٰ کا حقیقی بروز کوئی نہیں ہو سکتا۔ کیونکہ یہ خیال مشرکانہ ہے۔ لیکن خاتم النبیین صلی اللہ علیہ وسلم کا حقیقی بروز ہو سکتا ہے۔ اور مہدی موعود آنحضرت صلی اللہ علیہ وسلم کا حقیقی بروز ہے۔

امام عبد الوہاب شحرانیؒ ”البدایۃ والنہایۃ“ ص ۹ میں رقمطراز ہیں:-  
”مَا تَ رَسُوْلُ اللّٰهِ صَلَّی اللّٰهُ عَلَیْہِ وَسَلَّمْ بَعْدَ مَا قَرَّرَ

الدِّينَ الَّذِي لَا يُشْعَمُ وَالشَّرْعَ الَّذِي لَا يَتَّعَدَّلُ دَخَلَتْ  
الرُّسُلُ كُلُّهُمْ فِي شَرِيعَتِهِ لِيَقْتُمُوا بِهَا فَلَا تَخْلُو الْأَرْضُ  
مِنْ رَسُولٍ حَتَّى يَجْصِمَ إِذْ هُوَ قُطْبُ الْعَالَمِ الْإِنْسَانِي  
وَلَوْ كَانُوا أَلْفَ رَسُولٍ فَإِنَّ الْمَقْصُودَ مِنْهُ هُوَ لَا إِمَّ هُوَ  
الْوَحِيدُ - (البواقیت والجواهر منہ بحث ۴۵)

(۲) ”فَمَا زَالَ الْمُرْسَلُونَ وَلَا يَزَالُونَ فِي هَذِهِ الدَّارِ وَ  
لَكِنْ مِنْ بَاطِنِيَّةٍ شَرَعَ مُحَمَّدٌ صَلَّى اللَّهُ عَلَيْهِ وَسَلَّمَ  
وَلَكِنْ أَكْثَرَ النَّاسِ لَا يَعْلَمُونَ“

(البواقیت والجواهر منہ ۲۷، ۲۸ بلحاظ ایڈیشن مختلفہ بحث ۴۵)

ترجمہ :- دین جو منسوخ نہ ہوگا اور شرع جو تبدیل نہ ہوگی کو قائم کرنے  
کے بعد رسول اللہ صلی اللہ علیہ وسلم وفات پا گئے تو اب تمام رسول آپ  
کی شریعت میں داخل ہو گئے تا اُسے قائم کریں۔ (یعنی اب ایسا رسول نہیں  
آسکتا جس کی غرض آپ کی شریعت کی پیروی اور اُسے قائم کرنا نہ ہو) پس  
زمین کبھی محمّد زندہ رسول سے خالی نہ رہے گی۔ خواہ ایسے رسول شمار میں  
ہزار بھی ہوں۔ کیونکہ آنحضرت صلی اللہ علیہ وسلم عالم انسانی کے قطب ہیں اور  
اُن رسولوں کے مقصود خود آنحضرت صلی اللہ علیہ وسلم کی واحد شخصیت ہے۔  
(یعنی یہ رسول آنحضرت صلی اللہ علیہ وسلم کی شخصیت کا ہی بروز ہوں گے)  
(۲) پس پہلے بھی رسول دنیا میں رہے اور آئندہ بھی اس دنیا میں رسول  
رہیں گے۔ لیکن یہ محمد صلی اللہ علیہ وسلم کی شریعت کی باطنیت سے ہونگے

(یعنی آنحضرت صلی اللہ علیہ وسلم کی شریعت کے فیض سے اُن کا مقام رات کا ہوگا) لیکن اکثر لوگ اس رباطِ شریعت کی حقیقت واقف نہیں “  
 علامہ موسیٰ جبار اللہ نے ہُوَ الَّذِي بَعَثَ فِي الْأُمِّيِّينَ رَسُولًا مِنْهُمْ.....  
 اِلٰی..... وَالْآخِرِينَ مِنْهُمْ لَمَّا يَلْحَقُوا بِهِمْ (سورۃ جمعہ) کا تفسیر میں لکھا ہے:-  
 ”مَعْنَى هَذِهِ الْآيَةِ الْكَرِيمَةِ الثَّلَاثَةِ هُوَ الَّذِي بَعَثَ فِي الْأُمِّيِّينَ رَسُولًا مِنَ الْأُمِّيِّينَ وَبَعَثَ فِي الْآخِرِينَ رَسُولًا مِنَ الْآخِرِينَ فَكُلُّ أُمَّةٍ لَهَا رَسُولٌ مِنْ نَفْسِهَا وَهُوَ لِأَيِّ الرُّسُلِ هُمْ رُسُلُ الْإِسْلَامِ فِي الْأُمَمِ مِثْلَ أَنْبِيَاءِ بَنِي إِسْرَءِيلَ هُمْ رُسُلُ التَّوْرَةِ فِي بَنِي إِسْرَءِيلَ “ (اوائل السورۃ ۱۳۲ شائع کردہ بیت الحکمتہ)

ترجمہ:- ”اس تیسری آیت کریمہ کے معنی یہ ہیں کہ خدا تعالیٰ وہ ہے جس نے امتوں میں ایک رسول امتوں میں سے بھیجا ہے۔ اور آخرین میں آخرین سے رسول بھیجے ہیں۔ (یعنی بھیجے مقدّر کئے ہیں) پس آخرین کے ہر گروہ کا رسول خود آخرین میں سے ہے۔ اور یہ سب رسول ان گروہوں میں اسلام کے رسول ہیں جس طرح انبیاء بنی اسرائیل قوم بنی اسرائیل میں تورات کے رسول ہیں“

یہ رسول آنحضرت کے ہی بروز اور ظہر ہیں۔ موسیٰ جبار اللہ کے نزدیک یہ امتوں میں سے

عہ حضرت شاہ ولی اللہ صاحب محدث دہلوی رحمۃ اللہ علیہ نے بھی آنحضرت صلی اللہ علیہ وسلم کے دو بعث قرار دیئے ہیں۔ اور دوسرے بعث کے ثبوت میں آیت كُنْتُمْ خَيْرَ أُمَّةٍ أُخْرِجَتْ لِلنَّاسِ پیش کی ہے۔ (حجۃ اللہ البالغۃ ص ۵۸ جلد اول مطبوعہ اصح المطابع - کراچی)

نہیں بلکہ ان کے علاوہ خواندہ لوگوں میں سے ہیں۔ لَمَّا يَلْحَقُوا بِهِمْ کے الفاظ بتاتے ہیں کہ یہ آخرین آیت کے نزول تک ان امتوں کو لاحق نہیں ہوئے یعنی صحابہ نہیں بنے بلکہ غیر امتیوں میں رُسل الاسلام ظاہر ہونے پر صحابہ سے لاحق ہوں گے یعنی صحابہ کا درجہ پائیں گے۔  
مولوی محمد ادریس صاحب ظلیت کے متعلق یہ بھی لکھتے ہیں :-

”علاوہ ازیں یہ ظلیت امت محمدیہ کے تمام علماء اور صلحاء کو حاصل ہے اس میں مرزا صاحب کی کیا خصوصیت ہے۔ امت میں جو بھی کمال ہے حضور کی نبوت کا سایہ اور پرتو ہے۔“

مولوی صاحب ! اسے کہتے ہیں ”حق بر زبان جاری“ جب علماء ربانی اور صلحاء امت آنحضرتؐ کے اطلال میں تو ظلیت پور دروازہ نہ رہا بلکہ شاہراہ ثابت ہوا۔ حضرت مرزا صاحب کی خصوصیت یہ ہے کہ انہیں آنحضرت صلی اللہ علیہ وسلم نے نبی اللہ قرار دیا ہے اور دوسرے صلحاء کو آپ نے نبی اللہ نہیں کہا۔ کیونکہ مسیح موعود آنحضرتؐ کا حقیقی ظل اور بروز ہے اور علماء ربانی اور صلحاء امت مجازی اطلال و بروز ہیں۔ دونوں کی ظلیت میں یہ فرق ظاہر ہے۔

## حضرت عیسیٰ کی آمد سے مہر ختمیت ٹوٹی ہے

حضرت بانی سلسلہ احمدیہؒ فرماتے ہیں :-

”لیکن اگر حضرت عیسیٰ دوبارہ دنیا میں آئے تو بغیر خاتم النبیین کی مہر توڑنے کے کیونکہ دنیا میں آسکتے ہیں؟“ (اشتہار ایک غلطی کا ازالہ)

کیونکہ ختم نبوت کی مہر جو حضرت عیسیٰ علیہ السلام کی نبوت مستقلہ پر لگ چکی ہے جب تک وہ مہر نہ ٹوٹے وہ امتی نبی بن نہیں سکتے۔

نیز فرماتے ہیں :-

”جس آنے والے مسیح موعود کا حدیثوں سے پتہ لگتا ہے اس کا ان حدیثوں میں یہ نشان دیا گیا ہے کہ وہ نبی بھی ہوگا اور اُمّتی بھی۔ مگر کیا مریم کا بیٹا اُمّتی ہو سکتا ہے؟ کون ثابت کرے گا کہ اُس نے براہِ راست نہیں بلکہ آنحضرت صلی اللہ علیہ وسلم کی پیروی سے درجہ نبوت پایا تھا؟“

(حقیقۃ الوحی ص ۲۹)

”حضرت عیسیٰ عجن کے دوبارہ آنے کے بارہ میں ایک جھوٹی امید اور جھوٹی طمع لوگوں کو دامگیر ہے وہ اُمّتی کیونکر بن سکتے ہیں؟ کیا آسمان سے اُتر کر نئے سرے وہ مسلمان ہونگے؟ یا کیا اس وقت ہمارے نبی صلی اللہ علیہ وسلم خاتم الانبیاء نہیں رہیں گے؟“ (مکتوب اخبار عام ۲۶ مئی ۱۹۰۸ء)

پس ایک مستقل نبی کا ختم نبوت کی مہر توڑے بغیر اُمّتی بننا محال ہے۔ کیونکہ جب تک اس کی پہلی نبوت مستقلہ زائل نہ ہو وہ اُمّتی بنی نہیں بن سکتا۔ اگر حضرت عیسیٰ سے مستقلہ نبوت زائل کر کے اُن کا اُمّتی بنی بنایا جانا فرض کیا جائے تو اُمّتی بنی کا مرتبہ ملنا خاتم النبیین صلی اللہ علیہ وسلم کی مہر سے ممکن ثابت ہوا۔ لہذا کیا ضرورت ہے کہ حضرت عیسیٰ علیہ السلام پر ختم نبوت کی جو مہر لگی ہوئی ہے اُسے توڑا جائے؟

## مسیح موعود کا نام ابن مریم بطور استعارہ ہے

اور کیوں نہ یہ یقین کیا جائے کہ اُمّتِ محمدیہ میں آنے والا مسیح موعود درحقیقت خاتم النبیین صلی اللہ علیہ وسلم کا ایک حقیقی اُمّتی فرد ہے۔ اور اُسے صرف بروز اور استعارہ کے طور پر

ابن مریم کا نام دیا گیا ہے۔ جیسا کہ بخاری کی حدیث میں اپنی اُمت کو مخاطب کرتے ہوئے آنحضرت صلی اللہ علیہ وسلم نے صاف طور پر یہی موعود کو، اِمَامُکُمْ مِنْکُمْ یعنی تم میں سے تمہارا امام کہہ کر ایک اُمتی قرار دیا ہے۔ صحیح بخاری باب نزول عیسیٰ ابن مریم جلد ۲ صفحہ ۶۶ مصری میں پوری حدیث یوں ہے :-

”کَيْفَ اَنْتُمْ اِذَا نَزَلَ ابْنُ مَرْيَمَ فَيَكْمُرُ دِ اِمَامُكُمْ مِنْكُمْ“

اس جگہ نزول کا لفظ مسیح موعود کے اعزاز کے لئے استعمال ہوا ہے۔ جیسا کہ آنحضرت صلی اللہ علیہ وسلم کے متعلق قرآن مجید میں آیا ہے قَدْ اَنْزَلَ اللّٰهُ اِلَيْكُمْ ذِكْرًا رَّسُوْلًا (سورہ طلاق ۲۶) کہ اللہ تعالیٰ نے تمہاری طرف ذکر رسول کو نازل کیا ہے۔ اور ابن مریم کا نام اسی طرح بطور استعارہ ہے جس طرح انجیل میں یحییٰ علیہ السلام کو بطور استعارہ ایساں علیہ السلام کا نام دیا گیا ہے۔ ایساں کی آمد کی پیشگوئی جو ملائکہ نبی نے کی تھی (دیکھو ملائکہ ۴) حضرت عیسیٰ علیہ السلام نے اس کا یحییٰ علیہ السلام کے وجود میں پورا ہونا بیان فرمایا ہے۔ (دیکھو انجیل متی ۱۱)

پھر متی ۱۱ میں لکھا ہے :-

”مَنْ تَمَّ سَعْيُهُمْ هَلْ يَكُنْ اِيْلِيَّاهُ تَوَّابًا اَمْ يَكُنْ اِيْلِيَّاهُ تَوَّابًا“  
بلکہ جو چاہا اس کے ساتھ کیا۔ اسی طرح ابن آدم اُن کے ہاتھ سے دُکھ اُٹھائے گا“

پس جس طرح ایساں کا نزول بروز ہی تھا ویسے ہی مسیح موعود کا نزول بروز ہی ہے۔  
ترجمہ اسرار الکلم مقدمہ شرح فصوص الحکم مصنفہ شاہ مبارک احمد صاحب حیدر آبادی  
مطبوعہ کانپور ۱۳۴۱ میں لکھا ہے :-

” واضح ہو بروز عبارت ہے تعلق اور تشل روجی سے بجائے دیگر . اور  
ایسا ہی حکم ہے بروز ادیں علیہ السلام کا بنام ایسا علیہ السلام کے “

## حضرت عیسیٰ کا اُمتِ محمدیہ میں خلیفہ ہونا محال ہے

از روئے قرآن مجید | یسح موعود از روئے احادیث امتِ محمدیہ میں آنحضرت صلی اللہ

علیہ وسلم کا ایک خلیفہ ہے . قرآن مجید کی رو سے یہ منصب صرف آنحضرت صلی اللہ علیہ  
وسلم کے اُمتی کو ہی مل سکتا ہے نہ کسی تنقل نبی کو چنانچہ اللہ تعالیٰ فرماتا ہے :-

”وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ

لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ

قَبْلِهِمْ “ (سُورَةُ نُّور)

یعنی خدا تعالیٰ نے اُن لوگوں سے جو تم میں سے ایمان لاکر اعمالِ صالح

بجالائیں یہ وعدہ کیا ہے کہ انہیں ضرور زمین میں خلیفہ بنائے گا جیسا کہ

ان لوگوں کو خلیفہ بنایا جو تم میں سے پہلے گزر چکے ہیں ۔

اس آیت میں منکم سے مراد اُمتِ محمدیہ کے افراد ہیں جن سے خلافت کا وعدہ

ہے ۔ اور اس اُمت کے خلفاء کو پہلے خلفاء کے مشابہ قرار دیا گیا ہے ۔ پس آنحضرت

صلی اللہ علیہ وسلم سے پہلے زمانہ کے نبی اور خلفاء مشتبہ بہ اور اُمتِ محمدیہ کے زمانہ

کے خلفاء مشتبہ ہیں ۔ اور مشتبہ ہمیشہ مشتبہ بہ کا غیر ہوا کرتا ہے نہ کہ عین ۔ اس لئے

حضرت عیسیٰ علیہ السلام جو پہلے خلفاء میں داخل ہیں وہ اُمتِ محمدیہ میں خلافت کا کوئی حق

نہیں رکھتے ۔ کیونکہ اس صورت میں وہ خود ہی مشتبہ بہ اور خود ہی مشتبہ قرار پاتے



ہیں۔ اور مشتبہ بہ کے لئے مشتبہ کا غیر ہونا ضروری ہے۔ اور عین ہونا از روئے نص استخلاف (آیت ہذا) محال ہے۔ پس اُمت محمدیہ کے مسیح موعود کا پہلے مسیح کا مشتبہ اور مثیل ہونا ضروری ہوا۔ حضرت عیسیٰ علیہ السلام اُمت محمدیہ میں خلیفہ نہیں ہو سکتے۔ اسی لئے حضرت مسیح موعود علیہ السلام نے فرمایا ہے ع۔

”عیسیٰ کجا است تا بہند یا بمنبرم“

یعنی حضرت عیسیٰ علیہ السلام مسیح موعود کے منبر پر جو خلافت محمدیہ کا منبر ہے قدم نہیں رکھ سکتے۔

**از روئے حدیث** | ماسوا اس آیت قرآنیہ کے حدیث نبوی سے بھی ثابت ہے کہ آنحضرت صلی اللہ علیہ وسلم سے پہلے زمانہ کا کوئی نبی آنحضرت صلی اللہ علیہ وسلم کی اُمت میں نہ نبی ہو کر ظاہر ہو سکتا ہے نہ خالی اُمتی ہو کر۔ چنانچہ مولوی اشرف علی صاحب تھانوی اپنی کتاب نشر الطیب فی ذکر الحبیب کے صفحہ ۲۶۱ و ۲۶۲ پر ایک حدیث نبویؐ حلیہ ابو نعیم اور الرحمة المہداة سے لیکر اس کا ترجمہ ان الفاظ میں درج کرتے ہیں کہ:-

”اللہ تعالیٰ نے موسیٰ علیہ السلام سے (ایک بار اپنے کلام میں) فرمایا کہ بنی اسرائیل کو مطلع کر دو کہ جو شخص مجھ سے اس حالت میں ملے گا کہ وہ احمد (صلی اللہ علیہ وسلم) کا منکر ہوگا تو میں اس کو دوزخ میں داخل کروں گا خواہ کوئی ہو۔ موسیٰ علیہ السلام نے عرض کیا۔ اسمٰئل کون ہیں؟ ارشاد ہوا۔ اے موسیٰ! قسم ہے مجھے اپنے عز و جلال کی۔ میں نے کوئی مخلوق

عہ یہی حدیث ترجمان السنۃ (مجموعہ احادیث بزبان اردو) کے ص ۲۴ میں نسیم الریاض کی شرح سے درج کی گئی ہے مولوی بدر عالم صاحب حاشیہ پر لکھتے ہیں:- تفاسی فرماتے ہیں رواہ ابو نعیم فی الحلیہ و در لمناہ علی طرق کثیرۃ کافی الخاصائص (نسیم الریاض جلد ۱ ص ۲۴) پس اس حدیث کو کئی طرق سے توث حاصل ہے۔

ایسی پیدا نہیں کی جو اُن سے زیادہ میرے نزدیک مکرم ہو۔ میں نے اُن کا نام عرش پر اپنے نام کے ساتھ آسمان وزمین اور سمندر و فطر پیدا کرنے سے میں لاکھ برس پہلے لکھا ہے۔ قسم ہے اپنے عز و جلال کی کہ جنت میری تمام مخلوق پر حرام ہے جب تک کہ محمدؐ اور اُن کی اُمت داخل نہ ہو جائیں۔ (پھر اُمت کے فضائل کے بعد یہ ہے کہ) موسیٰ علیہ السلام نے عرض کیا۔ اے رب! مجھ کو اس اُمت کا نبی بنا دیجئے۔ ارشاد ہوا۔ اس اُمت کا نبی اس میں سے ہو گا۔ عرض کیا۔ مجھ کو اُن (محمدؐ) کی اُمت میں سے بنا دیجئے۔ ارشاد ہوا۔ تم پہلے ہو گئے۔ وہ پیچھے ہوں گے۔ البتہ تم کو اور اُن کو دارالجلال (جنت) میں جمع کر دوں گا۔“

اس حدیث نبوی سے ظاہر ہے کہ سرور کائنات فخر موجودات حضرت محمد مصطفیٰ صلی اللہ علیہ وسلم کی اُمت کے فضائل معلوم ہونے پر حضرت موسیٰ علیہ السلام نے پہلے یہ خواہش کی کہ مجھے اس اُمت کا نبی بنا دیا جائے۔ اس پر خدا تعالیٰ نے انہیں جواب دیا کہ اس اُمت کا نبی اس اُمت میں سے ہی ہو گا۔ پھر انہوں نے خالی اُمتی بنایا جانے کی خواہش کی تو وہ اس بنا پر منظور نہ ہوئی کہ حضرت موسیٰ علیہ السلام آنحضرتؐ سے پہلے ہوئے اور آنحضرت صلی اللہ علیہ وسلم اُن سے بعد ہوں گے۔

اس حدیث سے روز روشن کی طرح ثابت ہے کہ جس طرح حضرت موسیٰ علیہ السلام آنحضرت صلی اللہ علیہ وسلم کی اُمت کا نبی نہیں بن سکتے۔ ویسے ہی حضرت عیسیٰ علیہ السلام بھی اس اُمت کا نبی نہیں بن سکتے۔ کیونکہ اللہ تعالیٰ نے حضرت موسیٰ علیہ السلام

کہ یہ جواب دیا ہے کہ ”اس اُمت کا نبی اُس میں سے ہوگا۔“ پھر حضرت عیسیٰ علیہ السلام اُمتِ محمدیہ کا فرد بھی نہیں بن سکتے۔ کیونکہ حضرت موسیٰ علیہ السلام کی یہ خواہش اس وجہ سے رد ہوئی ہے کہ وہ آنحضرت صلی اللہ علیہ وسلم سے پہلے ہوئے ہیں۔ آنحضرت صلی اللہ علیہ وسلم نے اُمتِ محمدیہ میں آنے والے مسیح موعود کو ایک حدیث میں چار دفعہ نبی اللہ قرار دیا ہے۔ اس سے ظاہر ہے کہ یہ مسیح موعود نبی اللہ آنحضرت صلی اللہ علیہ وسلم کی اُمت کا ہی فرد ہے نہ کہ وہ مسیح حضرت عیسیٰ علیہ السلام جو آنحضرت صلی اللہ علیہ وسلم سے پہلے ہوئے ہیں۔ حضرت عیسیٰ علیہ السلام تو بموجب حدیث ہذا نہ اُمتِ محمدیہ کے نبی ہو سکتے ہیں نہ آنحضرت صلی اللہ علیہ وسلم کی اُمت کا فرد ہو سکتے ہیں۔ اس حدیث سے یہ بھی ظاہر ہے کہ آنحضرت صلی اللہ علیہ وسلم کی اُمت میں اس حدیث کے رُوسے بھی ایک نبی ضرور ظاہر ہونے والا تھا۔ تبھی تو خدا تعالیٰ نے فرمایا کہ ”اس اُمت کا نبی اس میں سے ہوگا۔“

یاد رہے کہ حضرت موسیٰ علیہ السلام نے یہ درخواست نہیں کی تھی کہ مجھے آنحضرت صلی اللہ علیہ وسلم کی جگہ اُن کی اُمت کا نبی بنا دیا جائے۔ کیونکہ ایسا سوال اُن کی شانِ نبوت کے منافی ہے۔ کیونکہ جب خدا تعالیٰ نے اپنی عزت و جلال کی قسم کھا کر موسیٰ علیہ السلام سے کہا کہ میں نے آنحضرت صلی اللہ علیہ وسلم کا نام زمین و آسمان اور شمس و قمر کے وجود میں آنے سے بیس لاکھ سال پہلے اپنے نام کے ساتھ عرش پر لکھ رکھا ہے تو اس کا علم ہونے پر وہ یہ درخواست کرنے کی جرأت نہیں کر سکتے تھے کہ آنحضرت صلی اللہ علیہ وسلم کو بحیثیت نبی نہ بھیجا جائے اور اُن کی جگہ مجھے نبی بنا دیا جائے۔ یہ تو خدا تعالیٰ کی شان میں گستاخی ہوتی جس سے خدا تعالیٰ کا نبی پاک ہوتا ہے۔ پس

حضرت موسیٰ علیہ السلام کی درخواست کے بھی معنے ہو سکتے ہیں کہ مجھے آنحضرت صلی اللہ علیہ وسلم کے تابع اُن کی اُمت میں نبی بنا دیا جائے۔ مگر اُن کی یہ درخواست اس وجہ سے قبول نہ ہوئی کہ خدا تعالیٰ کے نزدیک اس اُمت کا نبی اُمت میں سے ہونا مقدر ہو چکا تھا۔

پس یہ حدیث اس بات پر قطعی نص ہے کہ اُمت محمدیہ کا بیع موعود آنحضرت صلی اللہ علیہ وسلم کا ایک اُمتی فرد ہے۔ اور وہ ایک پہلو سے اُمتی ہے اور ایک پہلو سے نبی۔ اور اُمتی نبوت ختم نبوت کے منافی نہیں۔ بلکہ اُمتی نبی کا بھیجا جانا بموجب حدیث نبوی مقدر امر تھا۔ اور آنحضرت صلی اللہ علیہ وسلم کی شانِ خاتم النبیین کا طبعی تقاضا تھا کہ ایک اُمتی نبی آپ کی اس شان کے کمال فیضان کو ظاہر کرنے کے لئے مبعوث ہو۔ اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ وَبَارِكْ وَسَلِّمْ۔

## ایک دلچسپ تبادلہ خیالات

### درویش شریف سے اُمت میں نبوت جاری ہونے کا ثبوت

ایک دفعہ مولوی محمد صاحب سے جو سرگودھا کے علاقہ میں رہتے ہیں اور فاضل دیوبند ہیں میرا تبادلہ خیالات ہوا۔ مولوی صاحب موصوف نے نہایت ہوشیاری سے اپنے ایک ہنجیال شخص کو خود بخود ثالث بنا کر کرسی پر بٹھا دیا۔ اس پر میں نے بھی اپنی طرف سے ایک احمدی کو ثالث تجویز کر دیا۔ ختم نبوت کی تحقیق پر دو دن سرگرم بحث ہوتی رہی۔ بالآخر میں نے کہا۔ جناب مولوی صاحب! کل سے آپ

مجھ سے یہ بحث کر رہے ہیں کہ رسول کریم صلی اللہ علیہ وسلم کے بعد کسی قسم کا کوئی نبی نہیں آسکتا۔ اور کوئی اُمتی مقام نبوت نہیں پاسکتا۔ مگر میں حیران ہوں کہ کہتے آپ کچھ ہیں اور عمل آپ کا کچھ اور ہے۔ خدا تعالیٰ کے حضور پانچ وقت نمازیں تو آپ دُعا کرتے ہیں کہ خدایا! امت میں نبی بھیج۔ اور مجھ سے آپ یہ بحث کر رہے ہیں کہ اب اُمتی نبی بھی نہیں آسکتا۔ مولوی صاحب جھنجھلا کر فرمانے لگے کہ میں ایسا کب کرنا ہوں۔ اس پر میں نے کہا۔ مگر تمی! ذرا وہ دُرود شریف تو پڑھ کر سنا میں جو آپ نمازیں پڑھا کرتے ہیں میرے کہنے پر مولوی صاحب نے یوں دُرود شریف پڑھا۔

اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ كَمَا صَلَّيْتَ  
عَلٰی اِبْرَاهِيْمَ وَعَلٰی اٰلِ اِبْرَاهِيْمَ اِنَّكَ حَمِيْدٌ  
مَّجِيْدٌ۔ اَللّٰهُمَّ بَارِكْ عَلٰی مُحَمَّدٍ وَعَلٰی اٰلِ مُحَمَّدٍ  
كَمَا بَارَكْتَ عَلٰی اِبْرَاهِيْمَ وَعَلٰی اٰلِ اِبْرَاهِيْمَ  
اِنَّكَ حَمِيْدٌ مَّجِيْدٌ۔

پھر میں نے مولوی صاحب سے اس کا ترجمہ کرایا اور پوچھا کہ مولوی صاحب! وہ رحمتیں اور برکتیں جو آل محمد صلی اللہ علیہ وسلم کے لئے آپ طلب کرتے ہیں، آیا وہ وہی رحمتیں اور برکتیں ہیں جو آل ابراہیم کو ملی تھیں۔ مولوی صاحب نے فرمایا۔ ہاں ٹھیک وہی ہیں۔ میں نے کہا۔ تو مکرم مولوی صاحب! ان رحمتوں اور برکتوں میں تو نبوت بھی شامل ہے جو آپ آل محمد کے لئے طلب کرتے ہیں۔

اور اسی طرح اِهْدِنَا الصِّرَاطَ الْمُسْتَقِيْمَ صِرَاطَ الَّذِينَ اَنْعَمْتَ  
عَلَيْهِمْ کی دُعا کے ذریعہ وہ سب انعامات طلب کئے جاتے ہیں جو منعم علیہ لوگوں

کو طے اور جو سورہ نساء رکوع ۹ کی آیت اَنْعَمَ اللّٰهُ عَلَیْهِمْ مِنَ النَّبِیِّیْنَ  
وَالصِّدِّیْقِیْنَ وَالشُّهَدَآءِ وَالصَّالِحِیْنَ میں مذکور ہیں۔ پس آپ اُمت  
محبیہ میں نبوت بھی طلب کرتے ہیں اور صدیقیت، شہادت اور صالحیت بھی۔ کیونکہ  
جب آپ اَلْمَخْصُوبِ عَلَیْهِمْ اور الصَّالِحِیْنَ کے رستہ سے بچنے کی  
دُعا مانگتے ہیں تو اسی لئے کہ مغضوب اور ضال نہ بن جائیں۔ لہذا جب شرائط مستقیم  
کے لئے دُعا مانگتے ہیں تو اس کے معنی بجز اس کے کچھ نہیں ہو سکتے کہ آپ منعم علیہ  
گروہ کے انعامات طلب کرتے ہیں۔ جو نبوت۔ صدیقیت۔ شہادت اور صالحیت  
ہیں۔ پس آپ اُمت کے لئے نبوت بھی طلب کرتے ہیں۔

میرے استدلال کو سن کر مولوی صاحب موصوف کے ثالث نے مجھے کہا  
کہ اب آپ بیٹھ جائیں۔ میں مولوی صاحب سے کچھ پوچھنا چاہتا ہوں۔ پھر وہ مولوی  
صاحب کی طرف متوجہ ہوئے اور اُن سے پوچھنے لگے کہ مولوی صاحب! کیا آپ  
دُرود شریف میں آلِ محمدؐ کے لئے حلوہ مانڈہ طلب کیا کرتے ہیں یا کچھ رُوحانی نعمتیں؟  
مولوی صاحب نے فرمایا۔ نہیں رُوحانی نعمتیں طلب کرتا ہوں۔ اس پر ثالث صاحب  
نے اُن سے دوسرا سوال کیا کہ کیا آپ آلِ محمدؐ کے لئے وہی رحمتیں اور برکتیں طلب  
کرتے ہیں جو آلِ ابراہیمؑ کو ملیں یا کچھ اور؟ مولوی صاحب موصوف فرمانے لگے۔ وہی  
رحمتیں اور برکتیں طلب کرتا ہوں۔ اس پر ثالث صاحب نے پوچھا کہ اچھا مولوی صاحب  
فرمائیے۔ آلِ ابراہیمؑ کو کون کونسی رحمتیں اور برکتیں ملیں؟ مولوی صاحب نے کہا  
کہ آلِ ابراہیمؑ میں بڑے بڑے اولیاء کرام پیدا ہوئے۔ اس پر اُن کے ثالث نے  
کہا کہ الحمد للہ تو پھر دُرود شریف کی دُعا سے آلِ محمدؐ میں بھی بڑے بڑے اولیاء

ہونے چاہئیں۔ مولوی صاحب نے فرمایا۔ ہاں۔ پھر ثالث نے سوال کیا۔ اچھا فرمائیے  
 آلِ ابراہیم کو اور کیا کیا رحمتیں اور برکتیں ملیں؟ مولوی صاحب کہنے لگے۔ اُن میں  
 بڑے بڑے مقررین بارگاہِ الہی پیدا ہوئے۔ اس پر ثالث نے کہا کہ پھر درود  
 شریف کی دعا سے آلِ محمد میں بھی مقررین بارگاہِ الہی پیدا ہو سکتے ہیں یا نہیں؟  
 اس پر مولوی صاحب فرمانے لگے۔ ہو سکتے ہیں۔ آخر ثالث نے کہا۔ اچھا مولوی  
 صاحب۔ یہ بھی بتائیے کہ آلِ ابراہیم میں کوئی نبی بھی ہوا ہے یا نہیں؟ مولوی صاحب نے  
 فرمایا کہ ہاں نبی بھی ہوئے ہیں۔ اس پر ثالث نے فی الفور کہا۔ کہ اچھا مولوی صاحب!  
 اگر یہ بات ہے تو پھر میں آپ کے خلاف اور قاضی محمد نذیر کے حق میں ڈگری دیتا  
 ہوں۔ کیونکہ جب آلِ ابراہیم میں نبی ہوتے رہے تو آلِ محمد میں بھی نبی ہونے چاہئیں۔  
 اس پر مولوی صاحب بڑے پریشان ہوئے۔ اور ایک عجیبِ عالم میں فرمانے لگے کہ  
 یہ شخص مرزائیوں سے مل گیا ہے۔ اس پر میں اٹھا اور میں نے کہا کہ مولوی صاحب  
 سچ فرماتے ہیں۔ کل یہ صاحب مولوی صاحب سے ملے ہوئے تھے۔ اور آج میں نے  
 احمدیت کے دلائل کی قوت سے ان کو اپنے ساتھ ملا لیا ہے۔ آخر ثالث صاحب  
 کو از روئے انصاف ایک کے ساتھ ہی ملنا چاہیئے تھا۔ میں نے ان کو رشوت دیکر  
 تو اپنے ساتھ نہیں ملایا۔ اگر آپ سے کچھ جواب بن سکتا ہے تو اپنے ثالث کی  
 تسلی کر دیں۔ یہ ثالث جن کا نام رائے خان محمد صاحب بھی ہے کوٹ سلطان کے  
 نمبردار ہیں اور تعلیم یافتہ آدمی ہیں۔ خدا تعالیٰ کے فضل سے اب احمدیت  
 میں داخل ہو چکے ہیں۔ اور اپنی قوم میں سلسلہ احمدیہ کے ایک سرگرم ممبر ہیں۔  
 فالحمہ اللہ علی ذلک۔

## حضرت محی الدین ابن عربیؒ کا درود شریف اُمت میں نبی ہونیکا لال

دُرود شریف سے جو استدلال ہیں نے پیش کیا ہے یہی استدلال حضرت شیخ اکبر محی الدین ابن عربیؒ نے اپنی کتاب فتوحات مکیہ جلد اول کے صفحہ ۵۶۹ و ۵۷۰ پر بڑی تفصیل کے ساتھ پیش کیا ہے۔ چنانچہ شروع میں وہ یہ بتاتے ہیں کہ آلِ محمدؐ سے کیا مراد ہے۔ فرماتے ہیں:۔

”وَاعْلَمُوا أَنَّ آلَ الرَّجُلِ فِي لُغَةِ الْعَرَبِ هُمْ خَلَصَتُهُ  
الْأَقْرَبُونَ إِلَيْهِ وَخَاصَّةُ الْأَنْبِيَاءِ وَاللَّهُمَّ هُمْ  
الصَّالِحُونَ الْعُلَمَاءُ بِاللَّهِ مِنَ الْمُؤْمِنِينَ“

یعنی جان لو کہ عربی زبان میں ایک آدمی کی آل سے مراد اس کے خاص اقارب ہوتے ہیں۔ اور انبیاء کے خواص اور اُن کی آل مومنوں میں صالح علماء باللہ ہوتے ہیں۔

پھر پوری تفصیل کے ساتھ بحث کرتے ہوئے آخر میں لکھتے ہیں:۔  
”فَكَانَ مِنْ كَمَالِ رَسُولِ اللَّهِ أَنْ الْحَقَّ إِلَهُ بِالْأَنْبِيَاءِ  
فِي الرُّشْدَةِ۔ وَزَادَ عَلَى إِبْرَاهِيمَ بِأَنَّ شَرْعَهُ  
لَا يُنْسَخُ“

یعنی یہ رسول اللہ صلی اللہ علیہ وسلم کا کمال ہے کہ آپؐ نے دُرود شریف کی دُعا کے ذریعہ اپنی آل کو رتبہ میں انبیاء سے ملا دیا۔ اور ابراہیمؑ سے بڑھ کر آپؐ کو یہ بات حاصل ہوئی کہ آپؐ کی شریعت منسوخ نہ ہوگی۔



اور پھر آگے چل کر فرماتے ہیں :-

”فَقَطَعْنَا أَنْ فِي هَذِهِ الْأُمَّةِ مَنْ لَحِقَتْ دَرَجَتُهُ دَرَجَتَهُ  
الْأَنْبِيَاءِ فِي النَّبَوَّةِ عِنْدَ اللَّهِ لَا فِي التَّشْرِيعِ“

(فتوحات مکیہ جلد اول صفحہ ۵۶۹ و ۵۷۰)

”ہم نے قطعی طور پر جان لیا ہے کہ اس اُمت میں وہ شخص بھی ہیں جن کا درجہ  
اللہ تعالیٰ کے نزدیک نبوت میں انبیاء سے مل گیا ہے۔ نہ کہ شریعت  
لانے میں۔“

## شیعوں کے بزرگوں کا استدلال

شیعہ اصحاب کے ائمہ بھی درود شریف سے یہی استدلال کرتے ہیں چنانچہ  
ابو جعفر ابراہیمی نسل کی نعمتوں (الرسل والانبیاء والاولیاء) کے ذکر پر فرماتے ہیں :-  
”فَكَيْفَ يُقَرَّرُونَ فِي آلِ إِبْرَاهِيمَ عَلَيْهِ السَّلَامُ وَيُنْكَرُونَهُ  
فِي آلِ مُحَمَّدٍ صَلَّى اللَّهُ عَلَيْهِ وَآلِهِ“

(الصقائی شرح اصول الکافی ج ۳ صفحہ ۱۱۴ و ایضاً صفحہ ۱۱۹)

یعنی کس طرح یہ لوگ آل ابراہیم میں نورسل و انبیاء اور ائمہ کے پائے جانے  
کا انکار کرتے ہیں لیکن آل محمد صلی اللہ علیہ وآلہ وسلم میں ان نعمتوں کے پائے  
جانے کے منکر ہیں۔

## آل محمد سے مراد

امام جعفر صادق آل محمد میں اُمت کو بھی شامل کرتے ہیں۔ چنانچہ فرماتے ہیں :-

”وَالْأَمَّةُ الْمُؤْمِنُونَ الَّذِينَ صَدَقُوا مَا جَاءَ بِهِ مِنْ عِنْدِ  
اللَّهِ الْمُتَّعِصِينَ كُنُفًا بِالتَّقْلِيلِ“

(تفسیر صافی زیر آیت اِنَّ اللّٰهَ اصْطَفٰٓ اٰدَمَ وَنُوْحًا سُوْرَةُ اٰلِ عِمْرَانَ)

کہ مومنوں کا گروہ بھی جنہوں نے آنحضرت صلی اللہ علیہ وآلہ وسلم کی وحی اور شریعت کی تصدیق کی ہے اور تقلیل سے تمسک کیا ہے آل محمد میں شامل ہیں۔  
پس اُمت محمدیہ کے اندر نبوت کو حضرت محی الدین ابن عربیؒ کی طرح شیعہ بزرگ نے بھی جاری اور ساری تسلیم کیا ہے۔

## انبیاء الاولیاء والی نبوت کی شان اور مسیح موعود کا مرتبہ

بالآخر یہ بات یاد رہے کہ یہ انبیاء الاولیاء والی نبوت بزرگانِ اُمت کے نزدیک کوئی ادنیٰ اقسام کی نبوت نہیں۔ حضرت پیران پیر شیخ عبدالقادر جیلانی قدس سرہ نے اس مقام کے پانے والے کے متعلق لکھا ہے کہ اس کا حق انبیاء سے برابر کا ہے اور حضرت محی الدین ابن عربیؒ اس مرتبہ کے پانے والوں کو نبوتِ مطلقہ کا حامل قرار دیتے ہیں۔  
اور حضرت مسیح موعود علیہ السلام کے متعلق بھی یہ عقیدہ رکھتے ہیں :-

”يَنْزِلُ وَلِيًّا ذَا نُبُوَّةٍ مُّطْلَقَةٍ يَشْرِكُهُ فِيهَا الْاَوْلِيَاءُ  
الْمُحَمَّدِيُّوْنَ فَهُوَ مِمَّا وَهُوَ سَيِّدُنَا“ (فتوحات مکیہ جلد ۲ ص ۹)

یعنی مسیح علیہ السلام نازل ہوں گے تو وہ ایسے ولی ہوں گے جنہیں نبوتِ مطلقہ حاصل ہوگی۔ اور اس نبوتِ مطلقہ میں اُن کے ساتھ خاص خاص محمدی اولیاء بھی شریک ہیں۔ پس وہ ہم میں سے ہیں اور ہمارے سردار ہیں۔

پھر فرماتے ہیں :-

”عِيسَى عَلَيْهِ السَّلَامُ يَنْزِلُ فِينَا حَكَمًا مِنْ غَيْرِ  
تَشْرِيعٍ وَهُوَ نَبِيٌّ بِلَا شَكٍّ“ (فتوحات مکیہ جلد اول ص ۲۵)  
کہ حضرت عیسیٰ علیہ السلام ہم میں حکم ہو کر نازل ہونگے بغیر نئی شریعت کے  
اور وہ بلاشبہ نبی ہوں گے ۔

پس انبیاء الاولیاء کا مقام جو حضرت محی الدین ابن عربی اُمت میں جاری مانتے  
ہیں یہ نبوتِ مطلقہ کا مقام ہے۔ جو اُن کے نزدیک حضرت عیسیٰ علیہ السلام کو بھی حاصل  
ہوگا۔ جن کو وہ نازل ہونے کے وقت بلاشبہ غیر تشریفی نبی قرار دیتے ہیں ۔

ہاں ایک بات کا واضح کرنا ضروری ہے اور وہ یہ ہے کہ شیخ اکبر حضرت محی الدین  
ابن عربی رحمۃ اللہ علیہ کے نزدیک درود شریف کے ذریعہ درجہ نبوت پانے والے افراد  
اُمت کی نبوت محقق ہے اور قیامت کو ظاہر ہوگی۔ لیکن اس کے ساتھ ہی وہ مسیح موعود علیہ  
السلام کا ان انبیاء الاولیاء سے ایک واضح امتیاز بھی تسلیم کرتے ہیں۔ چنانچہ فرماتے ہیں  
کہ انہیں نبوۃ الاختصاص حاصل ہوگی ۔

## مسیح موعود کا اختصاص بالنبوۃ

وہ لکھتے ہیں :-

”فَكَانَ أَوَّلَ هَذَا الْأَمْرِ نَبِيٌّ وَهُوَ آدَمُ وَآخِرُهُ نَبِيٌّ وَهُوَ  
عِيسَى أَعْنَى نُبُوَّةِ الْإِخْتِصَاصِ فَيَكُونُ لَهُ يَوْمَ الْقِيَامَةِ  
حَشْرَانِ - حَشْرٌ مَعَنَا وَحَشْرٌ مَعَ الرُّسُلِ وَحَشْرٌ  
مَعَ الْأَنْبِيَاءِ“ (فتوحات مکیہ جلد ۲ ص ۲۹)

تزوجہا۔ اس امر کے اول میں ایک نبی ہے۔ اور وہ آدم علیہ السلام ہیں اور اس کے آخر میں ایک نبی ہے اور وہ عیسیٰ علیہ السلام ہیں۔ وہ بالاختصاص نبی ہوں گے۔ پس قیامت کے دن اُن کے دو حشر ہوں گے۔ ایک حشر ہم اُمّتیوں کے ساتھ اور دوسرا حشر رسولوں اور انبیاء کے ساتھ۔ اس اختصاص بالنبوۃ سے مراد اُن کی یہی ہو سکتی ہے کہ حضرت مسیح موعود علیہ السلام اپنی نبوت کا مامور ہونے کی وجہ سے اعلان کرینگے اور دوسرے اُمّتی انبیاء الاولیاء کو مامور نہ ہونے کی وجہ سے اعلان کا حق نہیں دیا گیا۔ گو مرتبہ نبوت اُن کو حاصل ہے۔ پس ان دوسرے انبیاء الاولیاء میں یہ ماموریت والی جزو کم ہوگی۔ مسیح موعود کو یہ خصوصیت بھی حاصل ہے کہ اُسے خود رسول پاک صلی اللہ علیہ وسلم نے بخاری شریف کی حدیث میں اَمَّا مُمْكِدٌ مِّنْكُمْ کہہ کر اُمّتی قرار دیا ہے۔ اور مسلم شریف کی حدیث کے مطابق چار دفعہ نبی اللہ بھی قرار دیا ہے۔ اور پھر خدا تعالیٰ نے بھی آپ کو نبی کے لقب سے مشرف فرمایا ہے۔

## بانی سلسلہ احمدیہ کے نزدیک اپنی خصوصیت

حضرت مسیح موعود علیہ الصلوٰۃ والسلام بانی سلسلہ احمدیہ اپنے اس اختصاص بالنبوۃ کو یوں بیان فرماتے ہیں :-

”غرض اس حصّہ کثیر وحی الہی اور امور غیبیہ میں اس اُمّت میں سے ہی ایک فرد مخصوص ہوں اور جس قدر مجھ سے پہلے اولیاء اور ابدال او اقطاب اس اُمّت میں سے گذر چکے ہیں اُن کو یہ حصّہ کثیر اس نعمت کا

نہیں دیا گیا۔ پس اس وجہ سے نبی کا نام پانے کے لئے میں ہی مخصوص کیا گیا اور دوسرے تمام لوگ اس نام کے مستحق نہیں۔ کیونکہ کثرت وحی اور کثرت امور غیبیہ اس میں شرط ہے۔ اور وہ شرط ان میں پائی نہیں جاتی۔ اور ضرور تھا کہ ایسا ہوتا۔ تاکہ آنحضرت صلی اللہ علیہ وسلم کی پیشگوئی صفائی سے پوری ہو جاتی۔ کیونکہ اگر دوسرے صلحاء جو مجھ سے پہلے گزر چکے ہیں وہ بھی اسی قدر مکالمہ و مخاطبہ الہیہ اور امور غیبیہ سے حصہ پالیتے تو وہ ہی کہلانے کے مستحق ہو جاتے تو اس صورت میں آنحضرت صلی اللہ علیہ وسلم کی پیشگوئی میں ایک رخنہ واقع ہو جاتا۔ اس لئے خدا تعالیٰ کی مصلحت نے ان بزرگوں کو اس نعمت کو پورے طور پر پانے سے روک دیا۔ تا جیسا کہ احادیث صحیحہ میں آیا ہے کہ ایسا شخص ایک ہی ہوگا۔ وہ پیشگوئی پوری ہو جائے۔“

(حقیقۃ الوحی ص ۳۹۱)

حضرت یحییٰ موعود علیہ السلام نے اس جگہ اپنے اختصاص بالنبوة کی دو وجہیں بیان فرمائی ہیں۔ ایک وجہ یہ ہے کہ مکالمہ و مخاطبہ الہیہ مشتمل بر امور غیبیہ کی نعمت کو علی وجہ الکمال امت میں سے صرف آپ نے پایا ہے۔ دوسرے صلحاء امت میں اس نعمت کے پانے میں مصلحت الہی کے ماتحت ہز دی گئی رہی ہے۔ دوسری وجہ یہ ہے کہ پیشگوئی میں آنحضرت صلی اللہ علیہ وسلم نے صرف یحییٰ موعود علیہ السلام کو نبی اللہ کے نام سے ذکر فرمایا ہے نہ کسی اور امتی کو۔

انبیاء الاولیاء صرف محدثین ہی نہیں بلکہ غیر شرعی انبیاء بھی ہیں  
بعض لوگ کہتے ہیں کہ حضرت محمد بن الدین ابن عربیؒ نے انبیاء الاولیاء صرف محدثین

امت کو قرار دیا ہے۔ مگر یہ بات سراسر غلط ہے حقیقت یہ ہے کہ تمام غیر تشریعی نبی جو نبوتِ مطلقہ کے حامل ہوتے ہیں اُن کے نزدیک انبیاءِ الاولیاء ہیں اور محدثین نبوتِ مطلقہ کو جزوی طور پر حاصل کرتے ہیں۔

**محدث اور نبی میں فرق** | چنانچہ نبی اور محدث کا فرق بیان کرتے ہوئے وہ فرماتے ہیں:-

”مَا الْفَرْقُ بَيْنَ النَّبِيِّينَ وَالْمُحَدِّثِينَ - الْجَوَابُ  
التَّكْلِيفُ. فَإِنَّ النَّبُوَّةَ لَا بُدَّ فِيهَا مِنْ عِلْمِ التَّكْلِيفِ  
وَلَا تَكْلِيفٍ فِي حَدِيثِ الْمُحَدِّثِينَ جُمْلَةً وَرَأْسًا هَذَا إِنْ  
أَرَادَ أَنْبِيَاءُ التَّشْرِيعِ - فَإِنْ أَرَادَ أَصْحَابُ النَّبُوَّةِ الْمُطْلَقَةِ  
فَالْمُحَدِّثُونَ أَصْحَابُ جُزْءٍ مِنْهَا - فَالنَّبِيُّ الَّذِي لَا  
شَرْعَ لَهُ فَيَمْلِكُ يَوْحَى إِلَيْهِ بِهِ هُوَ رَأْسُ الْأَوَّلِيَاءِ وَجَامِعُ  
الْمَقَامَاتِ مَقَامَاتٍ مَا تَقْضِيهِ الْأَسْمَاءُ إِلَهِيَّةٌ  
مِمَّا لَا شَرْعَ فِيهِ مِنْ شَرَائِعِ أَنْبِيَاءِ التَّشْرِيعِ وَ  
الْمُحَدِّثَاتُ مَا لَهُ سِوَى الْحَدِيثِ وَمَا يُنْتَجُهُ مِنْ  
الْأُمُورِ وَالْأَعْمَالِ وَالْمَقَامَاتِ - فَكُلُّ نَبِيٍّ مُحَدِّثٌ  
وَمَا كُلُّ مُحَدِّثٍ نَبِيٌّ وَهُوَ لَا لَهُمْ أَنْبِيَاءُ الْأَوَّلِيَاءِ  
وَأَمَّا الْأَنْبِيَاءُ الَّذِينَ لَهُمُ الشَّرَائِعُ فَلَا بُدَّ مِنْ  
تَنْزِيلِ الْأَرْوَاحِ عَلَى قُلُوبِهِمْ بِالْأَمْرِ وَالنَّهْيِ“

ترجمہ:- اس سوال کا جواب کہ محدثین اور نبیوں میں کیا فرق

ہے جواب یہ ہے کہ نبوت میں ایسا علم ہوتا ہے جس کے انسان مکلف کئے جاتے ہیں۔ اور محدثین کی حدیثوں کا انہیں بالکل مکلف نہیں کیا جاتا۔ یہ فرق تشریعی انبیاء کے مقابلہ پر ہے۔ لیکن اگر اصحاب نبوت مطلقہ مراد لیں تو محدث اس کے اصحاب جزو ہیں۔ پس وہ نبی جو غیر تشریعی ہو وہ رأس الاولیاء ہوتا ہے۔ اور جامع المقامات یعنی ان مقامات کا جامع جن کو وہ اسماء الہیہ چاہتے ہیں جن میں شریعت نہیں ہے۔ محدث کو صرف تحدیث اور اس کے نتیجہ میں پیدا ہونے والے امور اور اعمال اور مقامات حاصل ہوتے ہیں۔ پس ہر نبی ضرور محدث ہوتا ہے اور ہر محدث نبی نہیں ہوتا۔ اور یہ سب انبیاء الاولیاء ہیں۔ لیکن وہ نبی جو نئی شریعتیں رکھتے ہیں ان کے دلوں پر ارواح ملائکہ اور امر و نواہی کے ساتھ نازل ہوتے ہیں۔

(فتوحات مکیہ جلد ۲ ص ۷۹ و ۸۰ بحاظ ایڈیشن مختلفہ)

حضرت محی الدین ابن عربی علیہ الرحمۃ نے اس جگہ نبی الاولیاء کی اصطلاح کو غیر تشریعی انبیاء اور محدثین میں اس طرح مشترک قرار دیا ہے کہ غیر تشریعی انبیاء تو نبوت مطلقہ کو کامل طور پر رکھتے ہیں اور محدثین جزوی طور پر۔ پس محدثین پر انبیاء الاولیاء کی اصطلاح کا اطلاق نبوت مطلقہ کے لحاظ سے جزوی طور پر ہوگا۔ اور غیر تشریعی انبیاء الاولیاء نبوت مطلقہ کے پورے حقدار ہوں گے۔

یہ فرق ملحوظ رکھنے سے وہ شبہ بالکل زائل ہو جاتا ہے جو بعض لوگوں کی طرف سے پیش کیا جاتا ہے کہ حضرت

ایک شبہ ازالہ

مُحَمَّدُ بْنُ عَبْدِ اللَّهِ بْنِ عَرَبٍ عَلَيْهِ الرِّحْمَةُ مَحْدُودَةٌ ثَبَتَتْ كَوَافِرُ تَشْرِيعِي نُبُوتٍ قَرَارِ دِيْتِے ہيں۔ يٰسْ بِنَا  
چکا ہوں کہ وہ مسیح موعود علیہ السلام کو نبیۃ الاختصاص نبوتِ مطلقہ کا حامل اور  
بلا شک غیر تشریعی نبی قرار دیتے ہيں۔ اور پھر اس کے لئے نبی الاولیاء کی اصطلاح  
بھی استعمال کرتے ہيں۔ پس نبوتِ الولايت علی وجہ الکمال حاصل ہو تو اُن کے نزدیک  
نبوتِ مطلقہ کی قسم غیر تشریعی ہوتی ہے۔ چنانچہ حضرت عبدالکریم جیلانیؒ اپنی کتاب  
”الانسان الکامل“ میں تحریر فرماتے ہيں:-

”إِنَّ كَثِيرًا مِنَ الْأَنْبِيَاءِ نُبُوتُهُ نُبُوتُهُ الْوَلَايَةِ  
كَالْخَصْرِ فِي بَعْضِ الْأَقْوَالِ وَكَعِيسَى إِذَا نَزَلَ إِلَى الدُّنْيَا  
فَأَنَّهُ لَا يَكُونُ لَهُ نُبُوتُهُ تَشْرِيعِي وَكَثِيرٌ مِنْ بَنِي  
إِسْرَائِيلَ“ (الانسان الکامل ص ۸۴)

یعنی بہت سے انبیاء کی نبوت نبوتِ الولايت ہی تھی جیسا کہ حضرت خضر  
علیہ السلام کی نبوت بعض اقوال میں اور جیسا کہ حضرت عیسیٰ علیہ السلام  
کی نبوت۔ جب وہ دنیا کی طرف نازل ہوں گے تو اُن کی نبوت تشریعی  
نہیں ہوگی۔ اور اسی طرح بہت سے بنی اسرائیل کا حال ہے۔ یعنی  
ان کی نبوت نبوتِ الولايت تھی نہ کہ تشریعی نبوت۔

پھر وہ تحریر فرماتے ہيں:-

”كُلُّ نَبِيٍّ وَلَايَةٍ أَفْضَلُ مِنَ الْوَلِيِّ مُطْلَقًا وَمِنْ شَمَرِ  
قَبْلِ بَدَايَةِ السَّجِّيِّ نَهَايَةِ الْوَلِيِّ فَافْهَمْ وَتَأَمَّلْ فَإِنَّهُ  
قَدْ خَفِيَ عَلَى كَثِيرٍ مِنْ أَهْلِ مِلَّتِنَا“ (الانسان الکامل ص ۸۴)



یعنی ہر ”نبی ولایت“ مطلق ولی سے افضل ہے۔ اور اسی وجہ سے کہا گیا ہے کہ نبی کا آغاز ولی کی انتہا ہے۔ پس (اس نکتہ کو سمجھ لو۔ اور اس میں غور کرو۔ کیونکہ یہ ہمارے بہت سے اہل ملت پر مخفی رہا ہے۔

اس سے ظاہر ہے کہ علمائے ربّانی کے نزدیک بہت سے انبیاء بنی اسرائیل بھی نبی الاولیاء تھے۔ اور اُن کی نبوت ”نبوت الاولایت“ تھی۔ یعنی وہ غیر شرعی انبیاء تھے۔ یہ سب غیر تشریحی نبی اور اُمتِ محمدیہ کے انبیاء الاولیاء بھی مطلق اولیاء سے افضل ہیں۔ اور اُمتِ محمدیہ کا مسیح موعود بھی نبی الاولیاء ہے۔ تشریحی نبی نہیں۔ ان علمائے ربّانی نے چونکہ بنی اسرائیل کے غیر تشریحی انبیاء کو جو مستقل نبی تھے انبیاء الاولیاء ہی قرار دیا ہے اس لئے حضرت مسیح موعود علیہ السلام نے ”نبی الاولیاء“ کی اصطلاح کی بجائے اپنے لئے ”امتّی نبی“ یا ”ظلی نبی“ کی اصطلاح اختیار فرمائی ہے۔ تاہم آنحضرت صلی اللہ علیہ وسلم کی شریعت کی پیروی اور آپ کے افاضہ روحانیہ پر دلیل رہے۔ امتّی نبی اور ظلی نبی کی اصطلاح میں انبیاء الاولیاء کی اصطلاح کی نسبت زیادہ احتیاط ہے۔ اس لئے کہ امتّی نبی اور ظلی نبی کی اصطلاح استعمال کی جانے سے کسی شخص کو یہ اشتباہ پیدا نہیں ہو سکتا کہ یہ شخص مستقل نبوت کا مدعی ہے بلکہ اس دعویٰ سے خاتم النبیین صلی اللہ علیہ وسلم کی جامعیت کمالات اور افاضہ کاملہ کا واضح ثبوت ملتا ہے۔

## الْمُبَشِّرَاتِ نُبُوتٍ مُّطْلَقَةٍ هِيَ

میں بتا چکا ہوں کہ رسول کریم صلی اللہ علیہ وسلم نے فرمایا ہے لَمْ يَبْقَ

مِنَ الْمُبَشِّرَاتِ إِلَّا الْمُبَشِّرَاتُ (صحیح بخاری کتاب التَّغْيِير) کہ الْمُبَشِّرَاتِ میں سے  
 مبشرات کے سوا کچھ باقی نہیں رہا۔ اس جگہ الْمُبَشِّرَاتِ سے مراد نبوت کی ہی ایک  
 نوع ہے۔ اور حدیث کا مفہوم یہ ہے کہ نبوت مطلقہ کی اقسام میں سے اب صرف  
 الْمُبَشِّرَاتِ والی نبوت جو نبوت غیر تشریعی ہے باقی ہے۔ اور تشریعی نبوت کی اب  
 ضرورت باقی نہیں رہی۔ کیونکہ قرآن مجید نے شریعت کو کمال تک پہنچا دیا ہے۔  
 اسی نبوت کو صوفیاء کرام نبوت الولاية قرار دیتے ہیں۔ اور اس نبوت کا دروازہ  
 بموجب حدیث ہذا امت محمدیہ کے لئے قیامت تک کھلا قرار دیتے ہیں۔

**رُؤِیَا الْمُؤْمِنِ کی تشریح** | جب رسول کریم صلی اللہ علیہ وسلم نے فرمایا کہ نبوت

میں سے الْمُبَشِّرَاتِ کے سوا کچھ باقی نہیں رہا تو  
 صحابہ کرام نے آپ سے دریافت کیا کہ الْمُبَشِّرَاتِ کیا ہیں؟ آنحضرت صلی اللہ علیہ وسلم  
 نے فرمایا یہ مؤمن کی رؤیا ہے صالحہ ہیں۔ اس جواب سے ظاہر ہے کہ الْمُبَشِّرَاتِ  
 صرف آنحضرت صلی اللہ علیہ وسلم پر ایمان رکھنے والے یا دوسرے لفظوں میں آپ  
 کے امتی کو ہی مل سکتی ہیں۔ الْمُبَشِّرَاتِ کو رؤیا ہے صالحہ آنحضرت صلی اللہ علیہ وسلم نے  
 صحابہ یا عام مؤمنوں کے لحاظ سے فرمایا ہے ورنہ اس جگہ رؤیا کے لفظ کو اس کے وسیع  
 معنوں میں لیا جانا چاہیے جن میں مؤمنوں کی خوابوں کے علاوہ مکاشفاتِ صحیحہ اور  
 وحی غیر تشریعی بھی داخل ہے۔ کیونکہ محدثین امت کے نجاربے مکاشفاتِ الہیہ  
 کے علاوہ ان پر وحی و الہام کا نزول بھی ثابت ہے۔ حضرت مجدد الف ثانیؒ  
 بموجب حدیث نبوی محدث کے لئے کثرت سے خدا کی ہمکلامی کا شرف پانا بیان  
 فرماتے ہیں۔ (ملاحظہ ہو مکتوبات جلد اول مکتوب ۱۵۷) اور اللہ تعالیٰ نے قرآن مجید

میں فرمایا ہے۔

”إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ ۝ نَحْنُ أَوْلِيَاءُكُمْ فِي الْحَيَاةِ الدُّنْيَا وَفِي الْآخِرَةِ ۝“ (حم السجدة ۴۶)

یعنی جن لوگوں نے کہا ہمارا رب اللہ تعالیٰ ہے اور اس پر استقامت دکھائی۔ اُن پر خدا تعالیٰ کے فرشتے نازل ہوتے ہیں (ان بشارتوں کے ساتھ) کہ تم کوئی خوف نہ کرو اور غم نہ کرو۔ اور اس جنت (یعنی کامیاب زندگی) کی بشارت پاؤ جس کا تم وعدہ دیئے گئے ہو۔ (فرشتے انہیں کہتے ہیں) ہم دنیا کی زندگی میں بھی تمہارے مددگار ہیں اور آخرت میں بھی مددگار ہیں۔

اس آیت سے ظاہر ہے کہ ملائکہ کے ذریعہ خدا تعالیٰ کا کلام استقامت دکھانے والے مومنوں پر نازل ہوتا ہے۔ حضرت محی الدین ابن عربیؒ نے ملائکہ کے اس نزول کو نبوت عامہ قرار دیا ہے۔ (فتوحات مکیہ جلد ۲ ص ۲۲۲) اور آیت ہذا کی روشنی میں وہ نبوت کا دروازہ تاقیامت کھلا قرار دیتے ہیں۔ چنانچہ تحریر فرماتے ہیں:-

”قَالَ النَّبِيُّ سَارِيَةٌ إِلَى يَوْمِ الْقِيَامَةِ فِي الْمَخْلُقِ وَ إِنْ كَانَ التَّشْرِيعُ قَدْ انْقَطَعَ فَالتَّشْرِيعُ جُزْءٌ مِنْ أَجْزَاءِ النَّبُوءَةِ“ (فتوحات مکیہ جلد ۲ ص ۸۲)

یعنی نبوت قیامت تک مخلوق میں جاری ہے۔ گو تشریح نبوت منقطع ہو گئی ہے۔ پس شریعت کا لانا نبوت کے اجزاء میں سے ایک جزو ہے۔

پھر وہ شریعت لانے کو نبوت کی ایک جزو عارض قرار دیتے ہیں نہ کہ جزو ذاتی۔ (فتوحات مکیہ جلد اول ص ۵۸) اور نبوت ان کے نزدیک صرف اخبار الہی کا نام ہے (فتوحات مکیہ جلد ۲ سوال ۱۸۸) اور اس نبوت کے متعلق وہ لکھتے ہیں کہ اخبار الہی کا منقطع ہونا ایک امر محال ہے کیونکہ اگر یہ منقطع ہو جائیں تو دنیا کے لئے کوئی روحانی غذا نہیں رہے گی۔ جس سے وہ اپنے روحانی وجود کو باقی رکھ سکے۔ (فتوحات مکیہ جلد ۲ کتاب ۲۱ ص ۸۲) یہ سب حوالہ جات قبل ازیں ان کی عربی عبارات میں بیان ہو چکے ہیں۔

رسول خدا صلی اللہ علیہ وسلم نے فرمایا ہے کہ تم لوگوں سے پہلی امتوں میں ایسے لوگ تھے جن سے خدا ہم کلام ہوتا رہا ہے۔ میری امت میں کوئی ایسا ہے تو حضرت عمرؓ ضرور ایسے ہیں (صحیح بخاری مناقب عمرؓ) اس حدیث کے رو سے محدثین امت خدا کی ہم کلامی کا شرف پاتے رہے۔ پس آنحضرت صلی اللہ علیہ وسلم کا المبعوثات کی تشریح میں صحابہؓ کی دریافت پر اسے رو یا صالحہ قرار دینا اگر صحابہؓ یا عام مومنوں کے لحاظ سے نہ سمجھا جائے تو پھر ادبیاء اللہ کے تجارب اور قرآنی آیت اِنَّ الَّذِیْنَ قَالُوْا رَبُّنَا اللّٰهُ ثُمَّ اسْتَقَامُوْا تَنْزِلُ عَلَیْهِمُ الْمَلٰٓئِکَةُ اور حضرت محی الدین ابن عربی علیہ الرحمۃ کی اس آیت کی تفسیر کے لحاظ سے رو یا کے لفظ کو وسیع معنوں میں لینا ضروری ہوگا۔ اور مکاشفاتِ صبیحہ اور ابہام و وحی پر بھی مشتمل

قرار دینا ہوگا۔ یہ مکاشفاتِ صحیحہ اور وحی و الہام جس کے نزول کا شرف اولیاء اللہ اور محدثین اُمت کو ہوتا رہا۔ سب المبشرات میں داخل قرار دینا ضروری ہوں گے۔ کیونکہ رسول اللہ صلی اللہ علیہ وسلم نے المبشرات کے سوا نبوت میں سے کچھ بھی باقی قرار نہیں دیا پس مسیح موعود کی نبوت اور وحی بھی آنحضرت صلی اللہ علیہ وسلم کی پیروی اور ایفا نہ رُوحانیہ کے واسطہ سے المبشرات کا حامل ہونے کی وجہ سے ہوگی۔ اور یہ تسلیم کرنا پڑے گا کہ آنحضرت صلی اللہ علیہ وسلم نے مسیح موعود کو المبشرات کی وجہ سے ہی نبی اللہ قرار دیا ہے۔ کیونکہ جو نبوت منقطع ہو چکی اس کا حامل نبی آنحضرت صلی اللہ علیہ وسلم کے بعد کبھی ظاہر نہیں ہو سکتا۔ جب آنحضرت صلی اللہ علیہ وسلم نے مسیح موعود کو روایت مندرجہ صحیح مسلم باب خروج الدجال میں چار دفعہ نبی اللہ قرار دیا ہے اور اس پر وحی کے نزول کا ذکر بھی فرمایا ہے۔ تو پھر المبشرات کو صرف سچی خوابوں تک محدود ماننا ہرگز درست نہیں۔ آنحضرت صلی اللہ علیہ وسلم کا صحابہؓ کی دریافت پر المبشرات کو روئے صالحہ قرار دینا صحابہؓ اور عام مومنوں کے لحاظ سے ہے نہ کہ محدثین اُمت یا مسیح موعود کے لحاظ سے۔ کیونکہ ان کا مکالمہ الہیہ کا شرف پانا خود آنحضرت صلی اللہ علیہ وسلم کو مُسلم ہے۔

حضرت ابن عباسؓ جیسے جلیل القدر مفسر نے قرآنی آیت مَا جَعَلْنَا  
الرُّؤْيَا السَّبْقَ أَرَبُ شَيْءٍ إِلَّا قِتْنَتُهُ لِّلنَّاسِ کو آنحضرت صلی اللہ  
علیہ وسلم کے اسراء پر چسپاں کیا ہے جس میں آنحضرت صلی اللہ علیہ وسلم نے رات  
رات بیت المقدس کی سیر کی۔ اور انبیاء کی امامت کرائی۔ اس اسراء میں

جب اسرائیل علیہ السلام شروع سے رسولِ کریم صلی اللہ علیہ وسلم کے ساتھ رہے اور آپ سے مکالمہ کرتے رہے۔ اور آخر میں آپ کو اسراء کے واقعات کی تعبیر بھی بتائی۔ پس اسراء روایا تھا۔ اور اس میں وحی الہی کا سلسلہ بھی جاری تھا۔ یہ اس بات کا ثبوت ہے کہ روایا کا لفظ اپنی ذات میں وسیع معنی بھی رکھتا ہے۔ اور وحی الہی پر بھی مشتمل ہوتا ہے۔ کیونکہ جب اسرائیل کی گفتگو بہر حال وحی الہی ہی تھی۔

## نبوت کے چھالیسویں حصہ کی تشریح | المبشرات کو رسول اللہ صلی اللہ علیہ وسلم نے اپنی

ایک حدیث میں روایا صالحہ اور پھر روایا صالحہ کو ایک حدیث میں نبوت کا چھالیسواں حصہ قرار دیا ہے۔ اس سے آپ کی یہ مراد نہیں کہ یہ المبشرات غیر تشریحی نبوت کا چھالیسواں حصہ ہیں۔ کیونکہ المبشرات کو پانے کی وجہ سے ہی آنحضرت صلی اللہ علیہ وسلم نے امت محمدیہ کے مسیح موعود کو نبی اللہ قرار دیا ہے۔ اور یہ نہیں فرمایا کہ اس کی نبوت غیر تشریحی نبوت کا ملہ نہیں ہوگی۔ ہاں المبشرات کو نبوت تشریحی کا جزو قرار دیا جاسکتا ہے۔ مگر چونکہ شریعت، نبوت پر امر عارض ہے نہ کہ جزو ذاتی۔ اس لئے غیر تشریحی نبوت اپنی ذات میں نبوت کا ملہ ہوتی ہے جیسا کہ قبل ازیں حضرت محی الدین ابن عربیؒ وغیرہ بزرگانِ امت کے اقوال سے ثابت کیا جا چکا ہے کہ نبوت مطلقہ کے لئے شریعت کا لانا ضروری نہیں۔

حضرت محی الدین ابن عربیؒ اور ان کے متبعین میں امام عبد الوہاب شحرانیؒ کے نزدیک روایا صالحہ کو آنحضرت صلی اللہ علیہ وسلم نے نبوت کا چھالیسواں حصہ

اپنی نبوتِ تامہ کاملہ کے زمانہ کے لحاظ سے قرار دیا ہے۔ نبوتِ تامہ کاملہ محمدیہ کا زمانہ ۳۴ سال ہے۔ اور اس کے پھیالیں حصے بنائیں تو چھالیسواں حصہ چھ ماہ بنتے ہیں۔ یہ زمانہ آنحضرت صلی اللہ علیہ وسلم کا رؤیا صالحہ اور مکاشفاتِ صحیحہ مشتمل بر امور غیبیہ کثیرہ والی وحی کا زمانہ ہے۔ اور یہ نبوتِ مطلقہ کا ہی زمانہ ہے جس کے بعد آپ پر شریعت نازل ہونی شروع ہوئی۔ آپ کی رؤیا صالحہ کو صحیح بخاری کی ایک حدیث میں وحی ہی قرار دیا گیا ہے۔ سو جو نبوت آپ کو شریعت نازل ہونے سے پہلے اس چھ ماہ کے عرصہ میں حاصل تھی وہ نبوتِ مطلقہ بہر حال تھی۔ اور نبوتِ مطلقہ آپ کے بعد بزرگانِ امت کے نزدیک جاری ہے اور تشریفی نبوت منقطع ہو چکی ہے۔

پس یہ حدیث لَعَرِبْتُ مِنَ النَّبُوءَةِ إِلَّا الْمُبَشِّرَاتُ بتا رہی ہے کہ بابِ نبوت من کل الوجہ بند نہیں بلکہ ایک قسم کی نبوت کے لئے جو المبشرات کی حامل ہوتی ہے یہ دروازہ کھلا ہے۔ اس میں سے علیٰ قدر مراتب مومنین اور اولیاء اللہ اور محدثین و مجددین امت کو بھی حصہ ملتا ہے اور اسلام کے مجدد و اعظم مسیح موعود و مہدی معبود کو یہ نبوت علیٰ وجہ الکمال حاصل ہوئی ہے۔ اسی نبوت کے کامل طور پر حاصل کرنے کے لحاظ سے رسولِ کریم صلی اللہ علیہ وسلم نے مسیح موعود کو نبی اللہ پر حاصل کرنے کے لحاظ سے رسولِ کریم صلی اللہ علیہ وسلم نے مسیح موعود کو نبی اللہ

---

عہ حضرت شیخ اکبر محمدی الدین ابن عربی علیہ الرحمۃ نے فتوحاتِ مکیہ جلد ۲ ص ۱۵۲ سوال ۲۵ میں اسکی یہی وجہ تحریر کی ہے۔ اور پھر البیواقیۃ و الجواہر جلد ۲ ص ۲۴ میں امام شرفانی علیہ الرحمۃ نے بھی رویائے صالحہ کے نبوت کا پھیلا لیسواں حصہ ہونے کی یہی وجہ تحریر فرمائی ہے۔ منہ۔

قرار دیا ہے۔ اور اسی بناء پر حضرت بانی سلسلہ احمدیہ کو خدا تعالیٰ نے نبی کے لفظ سے خطاب کیا ہے۔ پس شیخ اکبر محمد بن ابی الدین ابن عربی رحمۃ اللہ علیہ کے نزدیک محدثین نبوتِ مطلقہ کے اصحاب جزو ہیں۔ یعنی نبوتِ مطلقہ یا نبوتِ اولایت انہیں جزو ہی طور پر حاصل ہوتی ہے۔ شریعت کو نبوتِ مطلقہ پر وہ ایک امرِ عارض یعنی نبوتِ مطلقہ پر ایک زائد جزو وغیر ذاتی قرار دیتے ہیں۔ نبوتِ مطلقہ اُن کے نزدیک امورِ غیبیہ کے سوا اور کچھ نہیں۔ چنانچہ وہ فرماتے ہیں:-

”لَيْسَتْ النَّبُوءَةُ بِأَمْرٍ زَائِدٍ عَلَى الْإِخْبَارِ إِلَّا لِهَيْ”  
 کہ نبوتِ خدا سے غیب کی خبریں ملنے سے زیادہ کوئی امر نہیں۔  
 (فتوحاتِ مکیہ جلد ۲ ص ۴۸ سوال ۱۸۵)

**علمائے امت کے نزدیک روحِ موعود صابوحی ہوگا** | اُن کے نزدیک یہ اخبارِ الہی بذریعہ کشف و الہام

نازل ہوتے ہیں۔ اور حضرت عیسیٰ علیہ السلام کو انبیاء الاولیاء والی نبوت بالاختصاص بصورتِ نبوتِ مطلقہ حاصل ہوگی جو المہمیشوات والی نبوت ہی ہے۔ اور اُن پر وحی نازل ہونے کے متعلق روح المعانی جلد ۵ ص ۶۱ میں ہے کہ ان پر صریح سلم کی حدیث کے مطابق وحی نازل ہوگی۔ چنانچہ لکھا ہے:-

”نَحْنُ يُوحَىٰ عَلَيْهِ السَّلَامُ وَحَىٰ حَقِيقٌ كَمَا فِي حَدِيثِ مُسْلِمٍ“

بلکہ علامہ ابن حجر اہمیتی تو صاف لکھتے ہیں:-

”ذَلِكَ الْوَحْيُ عَلَى لِسَانِ جِبْرِيلَ اِذْهُوَ السَّفِيرُ“



بَيْنَ اللَّهِ وَآئِدِيَا۟ ۖ

کہ یہ وحی جبریل کی زبان سے نازل ہوگی۔ کیونکہ انبیاء اور اللہ تعالیٰ کے درمیان وہی سفیر ہے۔ (روح المعانی جلد ۶۵ ص ۶۵)  
پھر وہ لکھتے ہیں :-

” حَدِيثُ لَا وَحْيَ بَعْدَ مَوْتِيْ بِاطِلٍ وَمَا اسْتَهَرَ  
اَنَّ جِبْرِيلَ لَا يَنْزِلُ اِلَى الْاَرْضِ بَعْدَ مَوْتِ  
النَّبِيِّ صَلَّى اللّٰهُ عَلَيْهِ وَسَلَّمَ فَهُوَ لَا اَصْلَ لَهُ“  
(روح المعانی جلد ۶۵ ص ۶۵)

یعنی حدیث لا وحی بعد موتی باطل ہے اور یہ جو مشہور ہے کہ  
جبریلؑ بنی کریم صلی اللہ علیہ وسلم کی وفات کے بعد زمین پر نازل نہیں  
ہوں گے یہ بے اصل ہے۔

نواب صدیق حسن خان صاحب بھی حج الکرامہ ص ۳۱ میں یہی باتیں بیان  
کرتے۔ چنانچہ وہ لکھتے ہیں :-

”ظاہر آن است آرنده وحی بسوئے او جبریل باشد بلکه  
ہمیں یقین دایم۔ دراں تردد نمے کنیم چہ جبریل سفیر خدا است  
در بیان انبیاء علیہم السلام۔ فرشتہ دیگر برائے ایں کار  
معروف نیست“

یعنی مسیح موعود کی طرف وحی لانے والا فرشتہ جبریلؑ ہوگا۔ کیونکہ  
جبریلؑ ہی خدا تعالیٰ اور انبیاء علیہم السلام کے درمیان سفیر ہے۔

کوئی اور فرشتہ اس کام کے لئے معروف نہیں۔

**تشریعی نبی اور غیر تشریعی نبی کی وحی میں فرق** | پھر شیخ اکبر محمد الدین ابن عربی علیہ الرحمۃ کے

نزدیک مبشرات والی وحی اخبار غیبیہ پر مشتمل ہوتی ہے۔ شریعت جدیدہ پر مشتمل نہیں ہوتی۔ غیر تشریعی نبوت اور تشریعی نبوت میں فرق فرشتہ کے نازل ہونے میں نہیں بلکہ صرف کیفیت وحی میں فرق ہے۔ چنانچہ وہ لکھتے ہیں :-

”وَالْحَقُّ أَنَّ الْكَلَامَ فِي الْفَصَاقِ بَيْنَهُمَا إِنَّمَا هُوَ فِي كَيْفِيَّتِهِ مَا يَنْزِلُ بِهِ الْمَلَكُ لَا فِي نَزْوِلِ الْمَلَكِ“

(البرقانی و الجواهر جلد ۲ ص ۸۵)

یعنی سچی بات یہ ہے کہ دونوں تشریعی نبی اور غیر تشریعی نبی کی وحی میں فرق صرف اس وحی کی کیفیت میں ہوتا ہے جس کے ساتھ فرشتہ نازل ہوتا ہے۔ فرشتہ کے نزول میں دونوں وحیوں میں کوئی فرق نہیں۔

گویا تشریعی نبی پر شریعت جدیدہ اور اخبار غیبیہ نازل ہوتی ہیں اور غیر تشریعی نبی کی وحی صرف اخبار غیبیہ پر مشتمل ہوتی ہے۔

ان بیانات سے ظاہر ہے کہ مسیح موعود پر وحی بذریعہ جبریل نازل ہونا بھی محققین کو مسلم ہے۔ پھر حضرت مجدد الف ثانیؒ فرماتے ہیں :-

”نبیوں کے کامل تابعداروں سے خدا انبیاء کی طرح بالمشافہ کلام بھی کرتا ہے۔“ (دیکھو مکتوبات جلد ۲ مکتوب ۵۷ ص ۹۹)

پس اُمّی پر کلام الہی کا نزول مُسلم ہے۔ پھر مسیح موعود کو المبشرات والی نبوت علی وجہ الکمال حاصل ہے۔ اسی لئے اُسے آنحضرت صلی اللہ علیہ وسلم نے چار دفعہ نبی اللہ قرار دیا ہے۔ اور اس پر وحی کا نزول بھی صحیح مسلم کی اسی حدیث سے ثابت ہے۔ پس صحیح بخاری اور صحیح مسلم کی ان دونوں حدیثوں کو ملا کر لَعَرَبِيُّ قَوْمٍ مِّنَ الْأَنْبِيَاءِ إِلَّا الْمُبَشِّرَاتُ کے وسیع معنی لینے کی صورت میں وحی الہی کو اُن میں داخل قرار دینا پڑتا ہے۔ جو غیر تشریفی نبی کو حاصل ہوتی ہے۔ تشریفی نبی اور غیر تشریفی نبی کی وحی میں صرف کیفیت وحی کا فرق ہوتا ہے۔ تشریفی نبی کی وحی احکام جدیدہ پر اور امور غیبیہ کثیرہ پر مشتمل ہوتی ہے۔ اور غیر تشریفی نبی کی وحی احکام جدیدہ پر مشتمل نہیں ہوتی۔ بلکہ امور غیبیہ پر مشتمل ہوتی ہے۔ اس پر شریعت جدیدہ پر مشتمل وحی نہیں آسکتی۔ کیونکہ شریعت آنحضرت صلی اللہ علیہ وسلم پر کامل ہو چکی ہے۔ صرف مبشرات والی کامل وحی آسکتی ہے۔ جو غیر تشریفی نبوت ہے۔ پس حضرت محی الدین ابن عربی علیہ الرحمۃ کے نزدیک تشریفی نبوت کے مقابلہ میں غیر تشریفی نبوت جو تمام غیر تشریفی انبیاء کو حاصل تھی جزوی حیثیت رکھتی ہے مگر وہ نبوت مطلقہ بہر حال ہوتی ہے۔ اور محدثین اُمت نبوت مطلقہ کے جزوی طور پر حاصل ہوتے ہیں۔ اور مسیح موعود نبوت مطلقہ کا پورے طور پر حامل ہے۔

شیخ اکبر اور بعض صوفیاء کے نزدیک مسیح کا روزی نزول

اور  
مہدی اور مسیح ایک شخص

یہ بھی معلوم رہے کہ حضرت شیخ اکبر محی الدین ابن عربی علیہ الرحمۃ حضرت عیسیٰ علیہ السلام

کے برہنہ نزل کے قائل ہیں۔ چنانچہ وہ اپنی تفسیر القرآن میں لکھتے ہیں:-

”وَجَبَ نَزُّوْلُهُ فِي آخِرِ الزَّمَانِ بِتَعْلُقِهِ بِبَدَنِ آخَرَ“

(تفسیر شیخ اکبر علی الدین ابن عربی بر حاشیہ عرائس البیان ص ۲۶۲)

یعنی حضرت عیسیٰ علیہ السلام کا نزول آخری زمانہ میں کسی دوسرے بدن کے تعلق سے ہوگا۔ (یعنی برہنہ نزل ہوگا۔ حضرت عیسیٰ علیہ السلام اصالتاً نہیں آئیں گے)

پھر اقتباس الانوار ص ۵۲ پر بعض صوفیاء کا مذہب لکھا ہے:-

”بعض برآئند کہ روح عیسیٰ در جہدی بروز کند و نزول عبارت از

ہیں بروز است مطابق این حدیث لَا مَهْدِي إِلَّا عَيْسَى

(ابن ماجہ ص ۳۰۲)“

ترجمہ:- بعض صوفیاء کا یہ عقیدہ ہے کہ عیسیٰ کی روح (یعنی روحانیت)

کا مہدی میں بروز ہوگا۔ اور عیسیٰ کے نزول سے مطابق حدیث لَا مَهْدِي إِلَّا

عَيْسَى (یعنی کوئی مہدی نہیں سوا عیسیٰ کے) یہی بروز مراد ہے۔

خریدۃ العجايب مصنفہ سراج الدین ابی حفص عمرو بن خالدی کے ص ۲۱۲ میں لکھا ہے۔

ایک جماعت مسلمانوں کی یہ کہتی ہے کہ عیسیٰ کے نزول سے مراد یہ ہے کہ ایک ایسا شخص ظاہر ہوگا جو حضرت عیسیٰ سے اپنی بزرگی اور اپنے کمالات میں مشابہ ہوگا۔ جس طرح کہ ایک آدمی کے متعلق کہتے ہیں کہ وہ فرشتہ ہے۔ صحیح بخاری و صحیح مسلم و مسند احمد کی احادیث کے رو سے بھی مسیح موعود کا امت محمدیہ میں سے ہونا ضروری ہے۔

(۱) كَيْفَ اَنْتُمْ اِذَا نَزَلَ ابْنُ مَرْيَمَ فَيُكْمَرُ وَ

اِمَامُكُمْ مِنْكُمْ۔“ (بخاری جلد ۲ باب نزول عیسیٰ ابن مریم مصری) <sup>۱۶۶</sup>

یعنی تم کیسے ہو گے جب تم میں ابن مریم نازل ہوگا اور وہ تم میں سے تمہارا

امام ہوگا۔ (یعنی یہ مسیح امت محمدیہ کا ہی ایک فرد ہوگا۔)

گویا ابن مریم کا نام اُسے بطور استعارہ و بروز دیا گیا ہے۔ کیونکہ دونوں میں مماثلتِ تامہ کا بیان مقصود ہے۔

(۲) صحیح مسلم کی حدیث میں بجائے اِمَامُكُمْ مِنْكُمْ کے فَاَتَكُمْ مِنْكُمْ وارد

ہے۔ لہذا اس حدیث میں بھی صاف طور پر نازل ہونے والے مسیح کو امت محمدیہ کا ایک فرد قرار دیا گیا ہے۔

(۳) پھر سند احمد بن حنبل میں بھی واضح حدیث موجود ہے کہ :-

”يُؤْتِيكَ مِنْ عَاشٍ مِنْكُمْ اَنْ يَلْقَىٰ عِيسَىٰ ابْنَ مَرْيَمَ  
اِمَامًا مَهْدًىٰ حَكَمًا عَدْلًا يَكْسِرُ الصَّلِيبَ وَيَقْتُلُ  
الْخِزْيَيرَ۔“ (جلد ۲ ص ۴۱۱)

یعنی قریب ہے کہ جو تم میں سے زندہ ہو وہ عیسیٰ بن مریم کو امام مہدی

اور حکم و عدل پائے۔ پس وہ صلیب کو توڑے گا اور خنزیر کو قتل کرے گا۔

اس حدیث میں مسیح کو ہی امام مہدی قرار دیا گیا ہے۔ پس مسیح اور امام مہدی

دو شخص نہیں ایک ہی اُمتی فرد کو عیسیٰ اور امام مہدی قرار دیا گیا ہے۔

پس ان لوگوں کا مذہب درست ہے جو مہدی کو عیسیٰ کا بروز قرار دیتے ہیں۔

اور حضرت عیسیٰ کا صرف بروزی نزول مانتے ہیں نہ اصالتاً کیونکہ وہ اُنکے نزدیک دفن پاچھے ہیں۔

## امام مہدی کا مرتبہ عظمیٰ

امام مہدی علیہ السلام کا مقام اور مرتبہ عبد الرزاق کاشانیؒ شرح فصوص الحکم میں یہ قرار دیتے ہیں کہ :-

”الْمَهْدِيُّ الَّذِي يَجِيئُ فِي آخِرِ الزَّمَانِ فَإِنَّهُ  
يَكُونُ فِي الْأَحْكَامِ الشَّرْعِيَّةِ تَابِعًا لِمُحَمَّدٍ  
صَلَّى اللَّهُ عَلَيْهِ وَسَلَّمَ وَفِي الْمَعَارِفِ وَالْعِلْمِ  
وَالْحَقِيقَةِ تَكُونُ جَمِيعُ الْأَنْبِيَاءِ وَالْأَوْلِيَاءِ  
تَابِعِينَ لَهُ كُلُّهُمْ وَلَا يَنْتَظِرُ مَا ذَكَرْنَا  
لَأَنَّ بَاطِنَهُ بَاطِنُ مُحَمَّدٍ صَلَّى اللَّهُ عَلَيْهِ وَسَلَّمَ“

(شرح فصوص الحکم مطبوعہ مصر ۵۲-۵۳)

یعنی مہدی جو آخری زمانہ میں آئے گا وہ احکام شرعیہ میں محمد رسول اللہ  
صلی اللہ علیہ وسلم کے تابع ہوگا۔ اور معارف، علم اور حقیقت میں تمام  
انبیاء اور اولیاء سب اس کے تابع ہوں گے۔ کیونکہ مہدی  
کا باطن محمد رسول اللہ صلی اللہ علیہ وسلم کا باطن ہوگا۔ یعنی مہدی  
باطنی طور پر آنحضرت صلی اللہ علیہ وسلم کے کمالات رکھنے والا ہوگا۔  
اور آپ کا کامل ظل اور بروز ہوگا۔

گویا مہدی عیسیٰ کا بروز بھی ہے مگر آنحضرت صلی اللہ علیہ وسلم کا بھی بروز کامل  
ہے۔ پس جب مہدی اور مسیحؑ ایک امتی شخص ثابت ہوا تو اس کی نبوت

امتی نبوت ہوگی نہ کہ مستقل نبوت۔ پس آنحضرت صلی اللہ علیہ وسلم نے اُسے اپنا برادرِ کامل ہونے کی وجہ سے ہی حدیث میں نبی اللہ قرار دیا ہے۔

## دعویٰ میں تدریج کا شبہ

بعض لوگ شبہ پیش کرتے ہیں کہ بانی سلسلہ احمدیہ کے دعویٰ میں تدریج پائی جاتی ہے۔ پہلے آپ اپنے آپ کو محدث کہتے رہے۔ پھر نبی کہنا شروع کر دیا۔ یہ بات شبہ پیدا کرتی ہے۔

اس کے جواب میں واضح ہو کہ اگر حضرت بانی سلسلہ احمدیہ کے دعویٰ میں تدریجی ترقی بھی تسلیم کی جائے تو یہ ہرگز کسی شبہ کا محل نہیں ہونی چاہیے۔ کیونکہ امتی چونکہ پیروی کے واسطے سے مدارج کمال حاصل کرتا ہے۔ اس لئے اگر بالفرض وہ ولایت عامہ سے زینہ برزینہ ترقی کر کے امتی بنی کا کمال حاصل کرے تو یہ بات ہرگز قابلِ اعتراض نہیں کیونکہ حضرت مجدد الف ثانیؑ نے کمالاتِ نبوت کے حصول کے دو طریق بیان فرمائے ہیں۔ اور دوسرا طریق یہ بیان فرمایا ہے کہ پہلے کمالاتِ ولایت کو بطور خللیت حاصل کر کے انسان ان کمالاتِ ولایت کے توسط سے کمالاتِ نبوت حاصل کرتا ہے۔ اور مقامِ نبوت کو پاتا ہے۔ وہ اس راستہ کو شاہ راہ اور حصولِ مدارج کے لئے قریب ترین راستہ قرار دیتے ہیں۔ اور یہ فرماتے ہیں کہ اکثر انبیاء نے اسی طریق سے مقامِ نبوت حاصل کیا ہے۔ چنانچہ فرماتے ہیں:۔

”راہ دیگر آں است کہ بتوسط حصولِ کمالاتِ ولایت وصول

بکمالاتِ نبوت میسر نہ کر دے۔ راہِ دوم شاہراہِ است و اقرب  
 است بوصول کہ بکمالاتِ نبوت رسد اِلا ماشاء اللہ۔ ایں راہ رفتہ  
 است از انبیاء کرام علیہم الصلوٰۃ والسلام و اصحاب ایشان تبعیت  
 و وراثت۔ (مکتوبات جلد اول مکتوب ۳۱ ص ۳۳۲)

ترجمہ :- دوسری راہ یہ ہے کہ اُن کمالاتِ ولایت کے حصول کے واسطہ  
 سے کمالاتِ نبوت تک پہنچنا میسر ہوتا ہے۔ یہ دوسری راہ شاہراہ  
 ہے اور کمالاتِ نبوت تک پہنچنے کے لئے قریب ترین راہ ہے۔  
 اور اسی راہ پر اکثر انبیاء کرام علیہم السلام اور اُن کے ساتھی پیروی  
 اور وراثت سے چلے ہیں۔

اس سے ظاہر ہے کہ اگر حضرت بانی سلسلہ احمدیہ کے مدارج میں بھی بالفرض تدریج  
 تسلیم کی جائے تو یہ جائے اعتراض نہیں۔ کیونکہ روحانی ترقی کا یہ بھی ایک طبعی طریق  
 ہے۔ لہذا جس روحانی منزل پر پہنچنے کا حضرت مسیح موعود علیہ السلام کو پہلے علم ہوا پہلے  
 آپ نے اس کا اظہار کر دیا۔ پھر جب اگلی منزل پر آنحضرت صلی اللہ علیہ وسلم کے افاضہ  
 روحانیہ اور موہبتِ الہی سے پہنچ گئے اور اللہ تعالیٰ نے اس دوسری منزل کا آپ  
 پر انکشاف فرما دیا تو آپ نے اس کا اعلان فرما دیا۔ اگر بدھیتی کو راہ دی جائے تو  
 اس کے مواقع تو ہر قدم پر موجود ہوتے ہیں۔

تدریجی انکشاف میں حکمتِ الہی | دیکھئے مخالفینِ اسلام نے  
 اعتراض کیا تھا۔

لَهُ لَا شَرَّكَ عَلَيْهِ الْقُرْآنُ حُمْلَةً وَاحِدَةً کہ قرآنِ مجید



اس نبی پر یکدم کیوں نازل نہیں ہوا؟ کیونکہ وہ پہلے سُن چکے تھے کہ تورات کے احکام چالیس دن میں نازل ہو گئے تھے۔ خدا تعالیٰ نے اس کا جواب یہ دیا ہے کَذٰلِكَ لِنُثَبِّتَ بِهَا فُؤَادَكَ کہ بات اسی طرح ہی ہے۔ مگر قرآن مجید کے تدریجاً نازل کرنے سے نبی کے دل کو مضبوط کرنا مقصود ہے۔

چونکہ یہ عقیدہ مسلمانوں میں عام طور پر پھیلا ہوا تھا کہ رسول کریم صلی اللہ علیہ وسلم کے بعد کسی قسم کا نبی نہیں آ سکتا اس لئے اللہ تعالیٰ نے مصلحت کے ماتحت حضرت مسیح موعود علیہ السلام پر آپ کا مقام تدریجاً منکشف فرمایا۔ گو آپ ماموریت کے پہلے دن ہی اللہ تعالیٰ کے نزدیک کامل اُمّتی نبی تھے۔ اس طرقتی میں بنی نوع انسان پر خدا تعالیٰ کی ایک ہر بانی اور عنایت کا ثبوت ملتا ہے، تا اس طرقتی سے اُن کے دل مضبوط ہوں اور جب وہ ایک شخص کی صحبت میں رہ کر اس کی صداقت کو سمجھ جائیں اور اُس کے روحانی کمالات کا مشاہدہ کر لیں تو اُن کے لئے اس کے اصل مرتبہ اور مقام کا سمجھنا آسان ہو جائے۔ رسول کریم صلی اللہ علیہ وسلم اپنی شان میں خدا تعالیٰ کے نزدیک پہلے دن سے ہی خاتم النبیین اور افضل النبیین تھے۔ مگر خاتم النبیین کے مقام کے متعلق وحی آپ پر وفات سے چند سال ہی پہلے نازل ہوئی۔ اور اُس وقت آپ نے اُمّت کو اپنے اس مرتبہ سے آگاہ فرمایا۔ پہلے اگر کوئی آپ کو خیر الناس کہہ دیتا تو آپ فرماتے ذٰلِكَ اِبْرَاهِیْمُ (صحیح مسلم جلد ۲ فضائل ابراہیم) یہ ابراہیم کا مقام ہے۔ حالانکہ حقیقت یہ ہے کہ یہ خاتم النبیین ہی کی شان و مرتبہ تھا کہ وہ خیر الوریٰ ہوں۔ لیکن چونکہ ابھی آپ پر اپنا مرتبہ پورے طور پر منکشف

نہ ہوا تھا اس لئے آپ ایسا کہنے سے امت کو روکتے تھے۔ پھر ایک وقت آپ فرماتے ہیں۔ لَا تُخَيِّرُونِي عَلَى مُوسَى (صحیح بخاری جلد ۴ صفحہ ۲۰۹ مصری) کہ مجھے موسیٰ پر ترجیح مت دو۔ لیکن ایک وقت آپ پر ایسا آیا کہ آپ نے فرمایا اَنَا سَيِّدُ الْأَوَّلِينَ وَالْآخِرِينَ (فردوس دہلی) کہ میں تمام پہلے اور پچھلے نبیوں کا سردار ہوں۔ اَنَا قَائِدُ الْمُرْسَلِينَ (دیکھو کنز العمال جلد ۶ صفحہ ۱۹۱) میں نبیوں کا قائد اور راہنما ہوں۔ نیز فرمایا فَصَلْتُ عَلَى الْأَنْبِيَاءِ (صحیح مسلم باب الفضائل) کہ میں تمام نبیوں پر فضیلت دیا گیا ہوں۔ اور فرمایا۔ لَوْ كَانَ مُوسَى حَيًّا لَمَّا وَسَّعَهُ إِلَّا اتَّبَاعِي۔ اگر موسیٰ زندہ ہوتا تو اُسے میری پیروی کے سوا کوئی چارہ نہ ہوتا۔

پیشہ شان اور مقام کے متعلق تدریجاً الخشاف بھی ہرگز قابلِ اعتراض نہیں۔ کیونکہ خاتم النبیین کے مقام کا انکشاف جو ضروریاتِ دین میں سے ہے۔ آنحضرت صلی اللہ علیہ وسلم پر بہت بعد میں ہوا۔ حضرت بانی سلسلہ احمدیہ کو خدا تعالیٰ نے شروع دعویٰ ماموریت میں ہی قرار دیا تھا۔ چونکہ ہر نبی محدث ضرور ہوتا ہے آپ نے نبی کے لفظ کو محدث اور جزوی نبی کے مفہوم میں سمجھا۔ حالانکہ اس کے ساتھ ماموریت کا شمول آپ کو کامل امتی نبی ثابت کر رہا تھا۔ مگر مصلحتِ الہی نے آپ کو اس سے ایک وقت تک نہ روکا جیسے مصلحتِ الہی نے آنحضرت صلی اللہ علیہ وسلم کو لَا تُخَيِّرُونِي عَلَى مُوسَى کہنے سے نہ روکا تھا۔ بعد میں خدا تعالیٰ کی تصریح سے آپ نے محض محدثیت اور جزوی نبی کا استعمال ترک کر دیا اور امتی نبی کا لفظ صراحت سے اختیار فرمایا۔ جس طرح رسولِ کریم

صلی اللہ علیہ وسلم نے بعد میں اپنی شان یہ بیان فرمائی کہ میں تمام انبیاء سے افضل ہوں حالانکہ مکہ شریف میں ہی آنحضرت صلی اللہ علیہ وسلم کو اللہ تعالیٰ نے بتا دیا تھا کہ آپ کافۃً للناس بشیراً و نذیراً ہیں۔ اور یہ امر آپ کی تمام انبیاء پر افضلیت کی دلیل تھا۔ مگر آپ نے اسے اجتہاد و وجہ فضیلت قرار نہ دیا۔ لیکن بعد میں جب خاتم النبیین کی آیت نازل ہوئی تو آپ نے اس بات کو بھی تمام انبیاء پر اپنی فضیلت کی وجہ قرار دے دیا۔ (دیکھو حدیث فضیلت علی الانبیاء صحیح مسلم باب الفضائل) اس میں ایک وجہ اپنی فضیلت پر انبیاء کی آنحضرت صلی اللہ علیہ وسلم نے اُرسلت الی کافۃً للناس بیان فرمائی ہے۔

پس خدا تعالیٰ کے مامورین ایسے امور میں بڑے محتاط ہوتے ہیں۔ بن بلائے نہیں بولتے۔ بلکہ خدا تعالیٰ اجوں جوں اُن کی شان کے متعلق پر وہ اٹھاتا جاتا ہے اور اُن پر حقیقت منکشف ہوتی جاتی ہے وہ اس کا اعلان کرتے جلتے ہیں۔ حضرت مسیح موعود علیہ السلام خود فرماتے ہیں:۔

”جب تک مجھے اُس (خدا تعالیٰ۔ ناقص) سے علم نہ ہو میں وہی

کہتا رہا جو اوّل میں میں نے کہا۔ اور جب مجھ کو اس کی طرف سے علم

ہوا تو میں نے اُس کے مخالف کہا“ (حقیقۃ الوحی منہا)

لیکن اس جزوی تبدیلی کے باوجود حضرت مسیح موعود علیہ السلام کے عقیدہ میں بلحاظ حقیقت و کیفیت ہرگز کوئی تبدیلی نہیں ہوئی۔ شروع سے لے کر آخر تک آپ کا یہ دعویٰ رہا ہے کہ آپ اللہ تعالیٰ کی ہم کلامی سے مشرف ہیں۔ اور وہ آپ سے بکثرت کلام کرتا ہے۔ اور آپ پر امور غیبیہ کا اظہار کرتا ہے اور آپ اقوام عالم کی اصلاح

کے لئے مامور کئے گئے ہیں۔ اور خدا تعالیٰ نے آپ کو آنحضرت صلی اللہ علیہ وسلم کے فیض سے نبی اور رسول کے لقب سے ملقب فرمایا ہے۔ ان امور کے اعلان میں ہرگز کوئی تبدیلی نہیں ہوئی۔ پس آپ کا دعویٰ بلحاظ اصلی حقیقت شروع سے ایک ہی رہا ہے۔ بلحاظ کیفیت و حقیقت اس میں قطعاً کوئی تبدیلی نہیں ہوئی۔

درحقیقت محدثیت نبوت سے اشدّ مشابہت رکھتی ہے اور اس کے ساتھ ماموریت کا دعویٰ مل کر کامل اُمتی نبی کے دعویٰ کے مترادف تھا۔ کیونکہ محض محدث میں ماموریت کی جزوئی کمی ہوتی ہے، اسی لئے حضرت یحییٰ موعود علیہ السلام نے اشتہار ایک غلطی کا ازالہ "میں فرمایا ہے :-

”جس جس جگہ میں نے نبوت یا رسالت سے انکار کیا ہے صرف ان معنوں سے کیا ہے کہ میں مستقل طور پر کوئی شریعت لایو الا نہیں ہوں۔ اور نہ ہی مستقل طور پر نبی ہوں۔ مگر ان معنوں سے کہ میں نے اپنے رسولی مقتدار سے باطنی فیوض حاصل کر کے اور اپنے لئے اس کا نام پا کر اس کے واسطے سے خدا کی طرف سے علم غیب پایا ہے رسول اور نبی ہوں مگر بغیر کسی جدید شریعت کے۔ اس طور کا نبی کہلانے سے میں نے کبھی انکار نہیں کیا۔“

## نبوت کی عرفی حقیقت !

نبوت و رسالت کی عوام علماء کے نزدیک عرفی حقیقت یہ ہے کہ رسول اور نبی ایسے شخص کو کہتے ہیں جو خدا تعالیٰ کی طرف سے شریعت جدیدہ لائے

یا شریعت سابقہ میں کوئی ترمیم و تلیخ یا اضافہ کا حق رکھے۔ یا کم از کم مستقل حیثیت رکھتا ہو۔ یعنی بلا استفادہ نبی سابق کے اصالتاً اور براہ راست اس مقام کو پانے والا ہو۔ کسی دوسرے نبی کا امتی نہ ہو۔ غیر مستقل نبی اُن کے نزدیک کوئی ہوتا ہی نہیں۔ اور نہ یہ اُن کے نزدیک نبوت کی کوئی قسم اور مرتبہ ہے۔ اور عام مسلمانوں کے ذہنوں میں یہ بات راسخ ہے کہ نبی ہوتا ہی وہ ہے جو نئی شریعت لاتے۔ وہ یہ جانتے ہی نہیں نبوت، شریعت کے علاوہ بھی کوئی چیز ہے۔ عقائد کی کتابیں نہ اس شرح مقاصد وغیرہ اس پر شاہد ہیں کہ نبی عام ہے اور رسول خاص۔

قَالَ بَعْضُهُمْ يُشْتَرَطُ فِي الرَّسُولِ شَرْعٌ جَدِيدٌ۔ یعنی بعض کے نزدیک رسول کے لئے نئی شریعت کی شرط ہے۔ (ص ۲۲۲ نہ اس)۔

شرح مقاصد جلد اول ص ۱۲۵ میں رسول کی تعریف میں لکھا ہے :-

”هُوَ مَنْ لَهُ كِتَابٌ أَوْ نَسَخٌ لِبَعْضِ أَحْكَامِ الشَّرِيعَةِ

السَّابِقَةِ“ یعنی رسول وہ ہے جس کے پاس کوئی کتاب ہو۔ یا

شریعت سابقہ کے بعض احکام کو منسوخ کرے۔

پس اس عقیدہ کے علماء کے نزدیک نبی اور رسول دونوں اوصاف کا حامل وہی شخص ہوگا جو کم از کم شریعت سابقہ کے بعض احکام کو منسوخ کرتا ہو۔ گویا تشریعی نبی ہو۔ یہ ہے اُن کے نزدیک نبوت و رسالت کی جامع حیثیت کی حقیقت۔

گو قرآن مجید سے یہ حقیقت واضح ہے کہ غیر تشریعی انبیاء کے لئے بھی اللہ تعالیٰ نے رسول کا لفظ استعمال فرمایا ہے۔ چنانچہ حضرت موسیٰ علیہ السلام کے بعد

جو غیر شرعی انبیاء ہوئے ہیں اُن کے متعلق فرمایا ہے قَقَبْنَا مِنْ بَعْدِهِ بِالرُّسُلِ  
(سورہ بقرہ ع ۱۱) کہ ہم نے موسیٰ کے بعد پے درپے رسول بھیجے اور انہی کو دوسری  
جگہ نبی قرار دے کر فرمایا :-

”إِنَّا أَنْزَلْنَا التَّوْرَةَ فِيهَا هُدًى وَنُورٌ يَحْكُمُ  
بِهَا الَّذِينَ آمَنُوا لِلَّذِينَ هَادُوا -“

(سورہ مائدہ ع ۷)

یعنی ہم نے تورات نازل کی جس میں ہدایت اور نور ہے اس کے ذریعہ  
کئی نبی جو اللہ تعالیٰ کے فرمانبردار تھے یہودیوں کے لئے حکم تھے۔  
پھر قرآن مجید میں حضرت اسماعیل علیہ السلام کو رُسُولًا نَبِيًّا قرار دیا گیا ہے۔  
حالانکہ وہ ابراہیمی شریعت پر تھے۔ اور حضرت ہارونؑ کو بھی رسول کہا گیا ہے۔  
حالانکہ شریعت موسیٰ علیہ السلام پر نازل ہوئی تھی۔ یہ تحقیق علامہ اوسوی صاحب  
”روح المعانی“ کی ہے۔ وہ لکھتے ہیں :-

”إِنَّ الرَّسُولَ لَا يَجِبُ أَنْ يَكُونَ صَاحِبَ شَرِيعَةٍ  
جَدِيدَةٍ فَإِنَّ أَوْلَادَ إِبْرَاهِيمَ كَانُوا عَلَى شَرِيعَتِهِ“

(روح المعانی جلد ۵ ص ۹۸)

یعنی بے شک رسول کیلئے صاحب شریعت جدیدہ ہونا ضروری نہیں  
کیونکہ اولادِ ابراہیم اپنے باپ ابراہیمؑ کی ہی شریعت پر تھی۔  
بہر حال یہ عقیدہ چونکہ اکثر علماء میں رائج تھا کہ نبی اور رسول یا تو شریعت  
جدیدہ لاتا ہے یا شریعت سابقہ کے بعض احکام کو منسوخ کرتا ہے۔ یا

اصالتاً یعنی براہِ راست مقامِ نبوت پاتا ہے۔ یہ تعریفِ نبوت علماء کے نزدیک نبوت کی عرفی حقیقت تھی اس لئے اس حقیقت کے پیشِ نظر حضرت بانیِ سلسلہ احمدیہ علیہ السلام نے اعلان فرمایا کہ :-

”سُمِّيتُ نَبِيًّا مِنَ اللَّهِ عَلَى طَرِيقِ الْمَجَازِ لَا عَلَى وَجْهِ الْحَقِيقَةِ فَلَا تَهَيِّجْهُمُنَا غَيْرَةُ اللَّهِ وَلَا غَيْرَةُ رَسُولِهِ فَإِنِّي أُرَبِّي تَحْتَ جَنَاحِ النَّبِيِّ وَقَدْ مَيَّ هَذِهِ تَحْتَ الْأَقْدَامِ النَّبَوِيَّةِ“

(استفتاء ضمیمہ حقیقۃ الوحی ص ۶۵)

یعنی میرا نام اللہ تعالیٰ کی طرف سے مجاز کے طریق پر نبی رکھا گیا ہے نہ کہ حقیقت کے طریق پر۔ پس میری نبوت سے اللہ تعالیٰ اور اس کے رسول کی غیرت نہیں بھڑکتی۔ پس میں رسولِ کریم صلی اللہ علیہ وسلم کے بازو کے نیچے تربیت پا رہا ہوں۔ اور میرا یہ قدم نبی کریم صلی اللہ علیہ وسلم کے قدموں کے نیچے ہے۔

اس اعلان میں آپ نے نبوت کی اسی حقیقت کے حامل ہونے سے انکار کیا ہے جو عام علماء اور عوام الناس کے نزدیک نبوت و رسالت کی حقیقت ہے جس کے لئے یا تو جدید شریعت لانا یا بعض احکامِ شریعت کا منسوخ کرنا۔ یا مستقل طور پر اور براہِ راست مقامِ نبوت کا حامل ہونا ضروری ہوتا ہے۔ مگر آپ کی مراد اپنی نبوت سے صرف یہ تھی کہ آپ کثرتِ مکالمہ محاطہ الہیہ مشتمل بر امورِ غیبیہ کی نعمت سے مشرف ہیں اور یہ مرتبہ آپ کو شریعتِ محمدیہ

کی پیروی کے واسطہ اور آنحضرت صلی اللہ علیہ وسلم کے افاضہ روحانیہ کے ذریعے حاصل ہے۔ اس مرتبہ اور مقام کو اور اس حقیقت کو علماء زمانہ ہذا حقیقتِ نبوت یقین ہی نہیں کرتے تھے۔ اور یہ مقام ان کی معروف تعریفِ نبوت کی ذیل میں ہی نہیں آتا تھا۔ تو ایسی نبوت کا دعویٰ تو ان علماء کی تعریفِ نبوت و حقیقتِ نبوت کے مقابلہ میں صرف ایک مجازی مرتبہ ہی قرار پاسکتا تھا۔ پس جب زمانہ حال کے علماء کی اس تعریف کے ماتحت حضرت بانی سلسلہ احمدیہ کو حقیقی نبی قرار ہی نہیں دیا جاسکتا تھا تو ایسی نبوت کے دعویٰ کی بناء پر جو علماء کی نبوت کی تعریف کے ذیل میں نہیں آتا تھا۔ بانی سلسلہ احمدیہ علیہ السلام پر ان علماء کا ختمِ نبوت کے منکر ہونے کا فتویٰ دینا سراسر ان علماء کا ظلم اور تعدی اور تجاوز عن الحق تھا۔ کیونکہ

حضرت امام علی القاری علیہ الرحمۃ نبوت کے ذکر میں فرماتے ہیں:—

”قَالَ الْمَنْزِلَةُ الْمَجَازِيَّةُ لَا تُوجِبُ الْكُفْرَ وَلَا

الْبِدْعَةَ“ (شرح شفا قاضی عیاض مؤلفہ امام علی القاری جلد ۲ ص ۵۱۹)

یعنی نبوت کے مجازی مرتبہ کا دعویٰ نہ کفر کا موجب ہے اور

نہ ہی بدعت ہے۔

یہ اسی لئے فرمایا کہ ایسا دعویٰ نبوت اُن کے نزدیک ختمِ نبوت کے منافی نہیں۔ اُن کے نزدیک ختمِ نبوت کے منافی صرف تشرعی نبوت یا ایسی نبوت ہے جس کا دعویٰ آنحضرت صلی اللہ علیہ وسلم کا اپنے تئیں اُمتی قرار نہ دے یعنی وہ مستقلہ نبوت کا دعویٰ کرے۔



## حضرت بانی سلسلہ احمدیہ علیہ الصلوٰۃ والسلام پر تشریع اور متقلہ نبوت کے دعویٰ کا افتراء

جب غیر احمدی علماء نے دیکھا کہ ان کا ہاتھ دلائل کے ساتھ بانی سلسلہ احمدیہ علیہ السلام پر نہیں پڑتا اور وہ اپنے دلوں میں محسوس کر لیتے ہیں کہ اُمتی نبی کے دعویٰ پر کفر کا فتویٰ انہیں لگایا جاسکتا کیونکہ اُسے تو حضرت پیر پیران سید عبد القادر صاحب جیلانی قدس سرہ اور حضرت شیخ اکبر محمد بن عربی علیہ الرحمۃ وغیرہ جیسے بزرگانِ ملت نے اُمت میں جاری مانا ہے۔ اور کئی بزرگوں نے صرف تشرعی نبوت کو ختم نبوت کے منافی قرار دیا ہے۔ نہ کہ غیر تشرعی نبوت کو۔ تو بعض علماء حضرت بانی سلسلہ احمدیہ علیہ السلام پر یہ افتراء کرتے ہیں کہ آپ نے نبوت تشریع کا دعویٰ کیا ہے۔ چنانچہ مولوی محمد ادریس صاحب نے اپنی کتاب ”ختم النبوة“ میں اس افتراء کو بہت دوہرایا ہے۔ اور مولوی محمد شفیع صاحب دیوبندی نے تو اپنی کتاب ”ختم النبوة فی القرآن“ مٹ میں حضرت مسیح موعود علیہ السلام کی بعض عبارتوں کو پیش کر کے اس افتراء کو ثابت کرنے کی بھی کوشش کی ہے۔ اس لئے اُن کی پیش کردہ عبارتوں کی حقیقت بتانا اس موقع پر ضروری ہے۔ وہ عبارات یہ ہیں :-

(۱) ”مجھے بتایا گیا تھا کہ تیری خبر قرآن اور حدیث میں موعود ہے اور تو ہی اس آیت کا مصداق ہے هُوَ الَّذِي ارْسَلَ رَسُولَهُ بِالْهُدٰى وَدِيْنِ الْحَقِّ لِيُظْهِرَ عَلَى الدِّيْنِ كُلِّهِ“ (انجاء احمدی)

**الجواب :-** اس کے متعلق عرض ہے کہ تفاسیر میں لکھا ہے کہ اس آیت کا تعلق مسیح موعود علیہ السلام سے بھی ہے۔ کیونکہ دین حق اور ہدایت جو آنحضرت صلی اللہ علیہ وسلم لائے ہیں اس کا تمام ادیان پر غلبہ مسیح موعود کے زمانہ سے وابستہ ہے۔ آیت کے پہلے حصہ کا براہ راست تعلق آنحضرت صلی اللہ علیہ وسلم سے ہے۔ دوسرے حصہ لِيُظْهِرَكَ عَلَى الدِّينِ كَلِمَةً سے مسیح موعود علیہ السلام کا تعلق خود مفسرین نے تسلیم کیا ہے۔ علاوہ ازیں قرآن مجید کے اُٹھ جانے اور ایک رجل فارسی کے ایمان کو ثریا سے لانے کا ذکر بھی احادیث میں موجود ہے۔ پھر مسیح موعود کے زمانہ کے متعلق آنحضرت صلی اللہ علیہ وسلم فرماتے ہیں يَهْلِكُ اللَّهُ فِي زَمَانِهِ الْمَلَلُ كُلُّهَا إِلَّا الْإِسْلَامَ۔ کہ خدا تعالیٰ اس کے زمانہ میں اسلام کے سوا تمام مذاہب کو ہلاک کر دے گا۔ حضرت مسیح موعود علیہ السلام فرماتے ہیں کہ یہ زمانہ حسب سنتِ انبیاء تین صد سال کا زمانہ ہے۔ پس آنحضرت صلی اللہ علیہ وسلم کا کام تکمیلِ ہدایت تھا۔ چونکہ مسیح موعود آپ کا خلیفہ اور نائب ہے۔ اس کا کام تکمیلِ اشاعتِ ہدایت ہے۔ مگر اس زمانہ میں جو کام ہوگا اس کا مرجع بھی دراصل آنحضرت صلی اللہ علیہ وسلم ہی ہیں۔ اسی لئے مسیح موعود کا نام اس آیت میں نہیں لیا گیا۔ بلکہ یہ کام آنحضرت صلی اللہ علیہ وسلم کا ہی قرار دیا گیا ہے۔ یہ پیشگوئی ویسی ہی ہے جیسے رسولِ اکرم صلی اللہ علیہ وسلم نے قبصر و کسریٰ کے خزانوں کی چابیاں اپنے ہاتھ میں رکھیں۔ مگر یہ فتوحات بظاہر حضرت عمر رضی اللہ عنہ کے ہاتھ پر ہوئیں۔

۱۔ ابن جریر جلد ۱۵ ص ۵۲ و جلد ۲۵ ص ۵۲۔ ۲۔ بخاری تفسیر سورۃ جمعہ۔

۳۔ ابوداؤد جلد ۲ ص ۲۳۸۔

چونکہ حضرت عمرؓ آنحضرت صلی اللہ علیہ وسلم کے خلیفہ تھے۔ اس لئے اللہ اس پیشگوئی میں غلطی طور پر آپ مراد ہیں۔ اور آپ کے ہاتھوں کو اسی بنا پر آنحضرت صلی اللہ علیہ وسلم کے ہاتھ قرار دیا گیا ہے۔ اور اس طرح یہ پیشگوئی غلطی طور پر حضرت عمر رضی اللہ عنہ سے تعلق رکھتی ہے۔ مگر حقیقی مرجع اس کامیابی کا جو حضرت عمر رضی اللہ عنہ کو ہوئی۔ آنحضرت صلی اللہ علیہ وسلم ہی ہیں۔ (بخاری کتاب التفسیر)

(۲) ”اگر کہو کہ صاحب الشریعت افتراء کر کے ہلاک ہوتا ہے نہ ہر ایک مفتری۔ تو اول تو یہ دعویٰ بے دلیل ہے۔ خدا نے افتراء کئے ساتھ شریعت کی کوئی قید نہیں لگائی۔ ماسوا اس کے یہ بھی تو سمجھو کہ شریعت کیا چیز ہے۔ جس نے اپنی وحی کے ذریعہ سے چند امر اور نہی بیان کئے۔ وہی صاحب شریعت ہو گیا۔ پس اس تعریف کے رُو سے بھی ہمارے مخالف ملزم ہیں۔ کیونکہ میری وحی میں امر بھی ہیں اور نہی بھی۔ مثلاً یَا اَہْلَ الْاٰمِیْنِ قُلْ لِلّٰہِ الْاٰمَیْنِ یَخْضَعُوْا مِنْ اَبْصَارِہِمُ وَیَحْفَظُوْا اٰخِرُ وُجُوْہُہُمْ ذٰلِکَ اَزْکٰی لَہُمْ۔ یہ براہین احمدیہ میں درج ہے اور اس میں امر بھی ہے اور نہی بھی۔ اور اس پر تیس برس کی مدت بھی گزر گئی۔ اور ایسا ہی اب تک میری وحی میں امر بھی ہوتے ہیں اور نہی بھی۔“ (الرابعین نمبر ۴ ص ۶)

(۳) ”چونکہ میری تعلیم میں امر بھی ہے اور نہی بھی اور شریعت کے ضروری احکام کی تجدید ہے۔“ (الرابعین ص ۶ حاشیہ ص ۳۶)

**الجواب :-** ان حوالہ جات کے متعلق عرض ہے کہ حضرت مسیح موعود علیہ الصلوٰۃ والسلام کے الہامات جو اوامر و نواہی پر مشتمل ہیں بطور تجدیدِ دین اور بیانِ شریعت کے ہیں جس پر فقرہ حوالہ ۳ شاہد و ناظر ہے۔ اور جسے مولوی محمد شفیع صاحب نے خود بھی پیش کر دیا ہے۔ حضرت مسیح موعود علیہ السلام کا یہ فقرہ ۲ ایک اعتراض کے جواب میں ہے۔ مولوی کہتے تھے، صرف وہ جھوٹا مدعی ۲۳ سال تک عمر نہیں پاتا جو صاحبِ شریعت ہو۔ حضرت مسیح موعود علیہ السلام یہ جواب دیتے ہیں کہ اے مولویو! تم لوگ کہتے ہو کہ لَوْ تَقْوَلْ عَلَيْنَا بَعْضَ الْأَقَاوِيلِ لَأَخَذْنَا مِنْهُ بِالْيَمِينِ ثُمَّ لَقَطَطْنَا مِنْهُ الْوَتِينَ (الحاقۃ) کی آیت کے رو سے خدا تعالیٰ اُس جھوٹے مدعی کو ۲۳ سال کی مہلت نہیں دیتا (جو رسولِ کریم صلی اللہ علیہ وسلم کے دعویٰ کی عمر ہے) جو صاحبِ شریعت ہو۔ اوّل تو تمہارا یہ دعوے باطل ہے۔ کیونکہ خدا تعالیٰ نے افتراء کے ساتھ شریعت کی قید نہیں لگائی، پھر الزامی رنگ میں بطور حجتِ ملزمہ یہ جواب دیتے ہیں کہ جس امر کو تم شریعت کہتے ہو وہ اوامر و نواہی ہی ہوتے ہیں۔ سو اوامر و نواہی بھی بطور تجدیدِ دین کے (کہ کن احکام شریعت پر اس زمانہ میں زور دینا ضروری ہے) مجھ پر نازل ہوتے ہیں۔ لہذا جب شریعت کے احکام پر مشتمل وحی بھی بطور تجدیدِ دین مجھ پر نازل ہوتی ہے تو اگر میں مغتری ہوتا تو اس وحی کی وجہ سے مجھے اس نہایت کے معیار کے مطابق ۲۳ سال کی لمبی مہلت نہیں ملنی چاہیے تھی۔ اب مجھ پر تجدیدِ دین کے طور پر شریعتِ محمدیہ کے اوامر و نواہی نازل ہونے کی وجہ سے تم ملزم ہو۔ تمہیں میرے انکار کا کوئی حق نہیں رہا۔

اس جگہ یاد رہے جو شخص تجدیدِ دین کے لئے مامور ہو وہ بالواسطہ صاحبِ شریعت ہی ہوگا۔ مگر صاحبِ شریعتِ جدیدہ نہیں ہوگا۔ جو امرِ دعویٰ کو تشریحی نبوت کا دعویٰ بناتا ہے وہ تو جدیدِ اوامر و نواہی یا ناسخِ شریعت احکام کا نزول ہے۔ اگر محمدؐ دینِ بالواسطہ بھی صاحبِ شریعت نہ ہو تو اُس نے تجدیدِ دین کیا کرنی ہے۔ پھر متقلہ نبوت کے دعویٰ کا مفہوم یہ ہوتا ہے کہ اُس شخص نے براہِ راست مقامِ نبوت پایا ہے نہ کہ شریعتِ محمدیہ کی پیروی کے واسطہ سے۔ حضرت بانیِ سلسلہ احمدیہ کو نہ شریعتِ جدیدہ کا دعویٰ ہے نہ کسی حکم کو منسوخ کرنے یا اس میں ترمیم کا دعویٰ۔ اور نہ یہ دعویٰ ہے کہ آپ نے براہِ راست بغیر پیرویِ شریعتِ محمدیہ کے آزادانہ طور مقامِ نبوت حاصل کیا ہے۔ بلکہ آپ اسی طرح دعویٰ کے بعد بھی شریعتِ محمدیہ کے تابع اور آنحضرت صلی اللہ علیہ وسلم کے امتی ہیں جس طرح پہلے تھے۔ تو پھر آپ کے دعویٰ کو تشریحی نبوت کا دعویٰ قرار دینا ظلمِ عظیم ہے۔ دیکھو حضرت بانیِ سلسلہ احمدیہ علیہ السلام نے اس عبارت کے آخر میں صاف فرمایا ہے :-

ہمارا ایمان ہے کہ آنحضرت صلی اللہ علیہ وسلم خاتم الانبیاء ہیں اور قرآن ربّانی کلماتِ ابوں کا خاتم ہے " (الرّٰجِعِین ۲۱ ص ۵)

یہ عبارت مولوی محمد شفیع صاحب نے معنی رکھی ہے۔ تناحق پر پردہ پڑا ہے۔ وہ منسوب تو آپ کی طرف یہ کرتے ہیں کہ "آپ نے کھلے بندوں نبوتِ متقلہ اور شریعتِ جدیدہ کا دعویٰ کیا ہے" مگر خود وہ حق کو یوں پھپھاتے ہیں کہ اگلی عبارت جو اصل حقیقت پر روشنی ڈالتی ہے اُسے درج نہیں کرتے۔ اِنَّا لَنَدِّ وَ اِنَّا لَیْبِدُ رَاَجِعُوْنَ ۔

پس کسی غیر تشریعی امتی بنی کے الہامات میں قرآن مجید کے اوامر و نواہی کا بطور تجدید یا بیانِ شریعت پایا جانا ہرگز شریعتِ جدیدہ لانے کا دعویٰ نہیں قرار دیا جاسکتا۔ اور نہ مستقل نبوت کا دعویٰ قرار پاسکتا ہے۔

## اولیاء اللہ قرآن کا نزول!

حضرت بانی سلسلہ احمدیہ جب قرآن مجید کو ربانی کتابوں کا خاتم یقین کرتے ہیں تو انہیں تشریعی نبوت کا مدعی قرار دینا درست نہیں۔ حضرت شیخ اکبر محی الدین ابن عربی رحمۃ اللہ علیہ لکھتے ہیں:-

”أَمَّا إِلَّا لِقَاءُ بَعْضِ التَّشْرِيعِ فَلَيْسَ بِمَحْجُوزٍ  
وَلَا التَّعْرِيفَاتُ إِلَّا لِهَيْئَةٍ لِصِحَّةِ الْحُكْمِ الْمُقَرَّرِ  
أَوْ فَسَادِهِ وَكَذَلِكَ تَنْزِيلُ الْقُرْآنِ عَلَى قُلُوبِ  
الْأَوْلِيَاءِ مَا انْقَطَعَ مَعَهُ كَوْنُهُ مُحْفُوظًا لَهُمْ وَلَكِنْ  
لَهُمْ ذَوْقُ الْإِنْزَالِ وَهَذَا لِبَعْضِهِمْ“

(فتوحاتِ مکیہ جلد ۲ ص ۲۸۷)

یعنی غیر تشریعی الہام ممنوع نہیں۔ اور نہ ایسا الہام ممنوع ہے جس کے ذریعہ خدا تعالیٰ کسی پہلے ثابت حکم کی شناخت کرائے یا کسی حکم کے فساد یا خرابی کو ظاہر کرے۔ یہ دونوں قسم کے الہام منقطع نہیں۔ ایسا ہی قرآن کریم کا نزول اولیاء کے قلوب پر منقطع نہیں۔ باوجودیکہ قرآن مجید اپنی اصلی صورت میں محفوظ

ہے۔ لیکن ادیان کو نزولِ قرآنی کا ذوق عطا کرنے کے لئے ایسا کیا جاتا ہے۔ اور ایسی شان بعض کو عطا کی جاتی ہے۔

## علماءِ اُمت کے نزدیک مسیح موعود کا کام وحی کے ذریعہ بیانِ شریعت

حضرت امام علی القاریؒ مرتبہ شرح مشکوٰۃ جلد ۵ ص ۵۶۴ پر لکھتے ہیں:-

”أَقُولُ لَا مُنَافَاةَ بَيْنَ أَنْ يَكُونَ نَبِيًّا وَيَكُونَ تَابِعًا  
لِنَبِيِّنَا صَلَّى اللَّهُ عَلَيْهِ وَسَلَّمَ فِي بَيَانِ أَحْكَامِ شَرِيعَتِهِ  
وِاثْقَانِ طَرِيقَتِهِ وَلَوْ بِالْوَحْيِ إِلَيْهِ كَمَا يَشِيرُ إِلَيْهِ قَوْلُهُ  
صَلَّى اللَّهُ عَلَيْهِ وَسَلَّمَ لَوْ كَانَ مُوسَى حَيًّا لَمَا وَسَّعَهُ إِلَّا  
اتِّبَاعِي - أَيْ مَعَ وَصْفِ النَّبُوَّةِ وَالرِّسَالَةِ وَالْإِفْتَحِ  
سَلْبِهِ لَا يُفِيدُ زِيَادَةَ الْمَزِيَّةِ“

ترجمہ:- میں کہتا ہوں کہ حضرت مسیح کے نبی ہونے اور آنحضرت صلی اللہ علیہ وسلم کے تابع ہو کر احکامِ شریعت کے بیان اور آپ صلی اللہ علیہ وسلم کے طریقوں کے پختہ کرنے میں کوئی منافات موجود نہیں۔ خواہ وہ اس وحی سے یہ کام کریں جو ان پر نازل ہو۔ جیسا کہ اس کی طرف رسول اللہ صلی اللہ علیہ وسلم کا قول اشارہ کرتا ہے کہ اگر موسیٰؑ زندہ ہوتے تو انہیں میری پیروی کے سوا کوئی چارہ نہ ہوتا۔ مراد یہ ہے کہ وصفِ نبوت اور رسالت کے ساتھ (میرے تابع ہوتے۔ ناقل) ورنہ سلبِ نبوت (نبوت چھینا جانے) کے ساتھ تابع ہونا آنحضرت صلی اللہ علیہ وسلم کی فضیلت کا فائدہ نہیں دیتا۔

حضرت امام علی القاری علیہ الرحمۃ کی اس عبارت سے بھی ظاہر ہے کہ مسیح موعود کی وحی کو جو احکام شریعت پر مشتمل ہو بیان احکام شریعت ہی قرار دیا گیا ہے اور اس وحی کے باوجود مسیح موعود کو تابع نبی ہی قرار دیا گیا ہے۔ نہ کہ تشریفی نبی۔

اور امام عبد الوہاب شہرانی ایواقیت والجاہر جلد ۲ ص ۸۹ بحث ۴۷ میں حضرت مسیح موعود علیہ السلام کے متعلق لکھتے ہیں :-

”قَبُولُ رِسَالَةٍ وَإِلَّا ذَا نُبُوَّةٍ مُطْلَقَةٍ وَيُلْهِمُ

بِشَرِّعٍ مُحَمَّدٍ وَيَفْهَمُهُ عَلَى وَجْهِهِ“

یعنی عیسیٰ علیہ السلام نبوتِ مطلقہ کے ساتھ ولی کر کے بھیجے جائیں

گے۔ اُن پر شریعتِ محمدیہ الہاماً نازل ہوگی۔ وہ اس کو ٹھیک

ٹھیک سمجھیں گے۔“

اب دیکھو مسیح موعود پر شریعتِ محمدیہ کا الہاماً نازل ہونا بھی تسلیم کیا گیا ہے مگر

اس کے باوجود انہیں غیر تشریفی اور تابع نبی ہی سمجھا گیا ہے۔ اسی لئے ان کو انبیاء

الاولیاء میں شامل کیا گیا ہے۔ پس علماء امت کے نزدیک مسیح موعود اس طرح

شریعتِ محمدیہ کے الہاماً پانے سے ان الہامات کے احکام شریعتیہ پر مشتمل

ہونے کی وجہ سے ایک رنگ میں صاحب الشریعت تو ہوا مگر اُسے صاحب

شریعتِ جدیدہ نہیں سمجھا جاتا۔ اور نہ بعد از نزول تشریفی نبی قرار دیا جاتا

ہے۔

اولیاء اللہ پر علوم شرعیہ کا الہاماً کھلنا | حضرت مجدد الف ثانی علیہ الرحمۃ فرماتے ہیں :-



”ہمچنانکہ نبی علیہ الصلوٰۃ والسلام آں علوم را از وحی حاصل مے کرد  
 ایں بزرگوں بطریق الہام آں علوم را از اصل اخذ مے کنند۔  
 علماء ایں علوم را از شرائع اخذ کردہ بطریق اجمال آوردہ اند ہماں  
 علوم چنانچہ انبیاء علیہم الصلوٰۃ والسلام را حاصل بود تفصیلاً و کشفاً  
 ایشان را نیز بہماں وجوہ حاصل مے شود اصالت و تبعیت در میان  
 است۔ باین قسم کمال اولیائے مکمل بعضے ازیشاں را از قرون  
 متطاوولہ و از منہ متباعدہ انتخاب مے فرمائند۔“

(مکتوبات جلد ۱ ص ۴)

یعنی جیسے نبی کریم صلی اللہ علیہ وسلم نے وہ علوم وحی سے حاصل کئے، یہ  
 بزرگانِ ملت الہام کے ذریعہ وہی علوم اصل یعنی خدا تعالیٰ سے  
 حاصل کرتے ہیں۔ اور عام علماء ان علوم کو شریعتوں سے اخذ کر کے  
 بطریق اجمال پیش کرتے ہیں۔ وہی علوم جس طرح انبیاء کو تفصیلاً  
 اور کشفاً حاصل ہوتے ہیں ان بزرگوں کو بھی اسی طرح حاصل ہوتے  
 ہیں۔ صرف اصالت اور تبعیت یعنی اصل اور ظل کا فرق در میان  
 ہوتا ہے۔ ایسے بزرگ لوگوں کو لمبے زمانہ کے بعد منتخب کیا  
 جاتا ہے۔

اس قول کی روشنی میں اصل اصلی طور پر صاحب الشریعت ہوتا ہے تو ظل بالواسطہ  
 طور پر صاحب الشریعت ہوتا ہے۔ اس لئے ظل کا مرتبہ شریعتِ جدیدہ  
 لانے کا نہیں ہوتا، شریعتِ جدیدہ کے لئے اصالت شرط ہے۔

انبیاء کے تابعین بطریق الہام جو علوم اصل سے اخذ کرتے ہیں اس سے یہ نہ سمجھا جائے کہ یہ الہام وحی کی قسم نہیں ہے۔ بلکہ الہام کا لفظ وحی کے مقابل صرف غلط فہمی سے بچانے کے لئے استعمال کیا جاتا ہے کہ اُسے وحی تشریعی نہ سمجھ لیں۔ ورنہ حقیقت میں یہ الہام وحی غیر تشریعی ہی ہوتا ہے۔ خواہ علوم شریعت یعنی اوامر و نواہی پر ہی مشتمل ہو۔ یا امور غیبیہ پر۔

الہام الہی وحی ہے | چنانچہ سید اسماعیل صاحب شہید ”منصب امامت“ ص ۳۱ پر فرماتے ہیں :-

”باید دانست از انجمله الہام است ہمیں الہام کہ بانبیاء اللہ ثابت است آنرا وحی گویند و اگر بغیر ایشان ثابت میشود اورا تحدیث نے گویند و گاہے در کتاب اللہ مطلق الہام را خواہ بانبیاء ثابت مے شود خواہ با ولیاء اللہ وحی نامند۔“

یعنی خدا تعالیٰ کی نعمتوں میں سے ایک الہام بھی ہے۔ یہی الہام جو جو انبیاء کو ہوتا ہے۔ اس کو وحی کہتے ہیں۔ اور جو انبیاء کے غیر کو ہوتا ہے تو اس کو تحدیث کہتے ہیں۔ کبھی مطلق الہام کو خواہ انبیاء کو ہو یا اولیاء کو قرآن مجید کے رُوسے وحی کہتے ہیں۔

حضرت مولانا جلال الدین رومیؒ فرماتے ہیں :-

نے نجوم است و نہ رمل است نہ خواب ؛ وحی حق و اللہ اعلم بالصواب  
از پے رد پوشش عامہ در میاں ؛ وحی دل گویند اورا صوفیاں  
یعنی جو باتیں اوپر کہی گئی ہیں یہ نجوم، رمل اور خواب کی باتیں نہیں

بلکہ یہ خدا کی وحی ہیں۔ اور خدا تعالیٰ انہیں خوب جانتا ہے عوام الناس سے چھپانے کے لئے صوفی اسے دل کی وحی کہہ دیتے ہیں۔

(مثنوی دفتر چہارم ص ۱۵۱)

خلاصہ کلام یہ ہے کہ حضرت مسیح موعود علیہ السلام پر اگر امر و نہی والی وحی بطور تجدید دین اور بیان شریعت نازل ہو تو اس سے شریعت جدیدہ کا دعویٰ لازم نہیں آتا۔ شریعت جدیدہ کے مدعی کو تو ترسیم و سیخ کا حق ہوتا ہے مگر حضرت بانی سلسلہ احمدیہ علیہ السلام تو صاف فرماتے ہیں :-

”ہمارا ایمان ہے کہ آنحضرت صلی اللہ علیہ وسلم خاتم الانبیاء ہیں اور قرآن ربانی کتبوں کا خاتم ہے۔ تاہم خدا تعالیٰ نے اپنے نفس پر یہ حرام نہیں کیا کہ تجدید کے طور پر کسی اور مامور کے ذریعہ سے یہ احکام صادر کرے کہ جھوٹ نہ بولو۔ جھوٹی گوہی نہ دو۔ زنا نہ کرو۔ خون نہ کرو۔ اور ظاہر ہے کہ ایسا بیان کرنا بیان شریعت ہے جو مسیح موعود کا بھی کام ہے۔“

(اربعین ص ۷۵)

یہ وہ عبارت ہے جسے مولوی محمد شفیع صاحب نے اپنی کتاب میں درج نہیں کیا تاکہ حقیقت پر پردہ پڑا رہے۔ اور وہ بانی سلسلہ احمدیہ علیہ السلام پر شریعت جدیدہ لانے کے دعویٰ کا الزام لگا سکیں۔ میں بتا چکا ہوں کہ شریعت جدیدہ کا دعویٰ خالی امر و نہی کے الہام نازل ہونے سے لازم نہیں آتا۔ امر و نہی کا نزول تو مسیح موعود پر ہونا بزرگان دین کو مسلم ہے۔ جیسا کہ قبل ازیں

امام شحرانیؒ، محی الدین ابن عربیؒ اور امام علی القاریؒ وغیرہ کی عبارات سے دیکھا چکا ہوں۔ شریعتِ جدیدہ کا دعویٰ شریعت میں ترمیم و تنسیخ کا حق رکھنے سے لازم آتا ہے۔ اور ایسا مدعی نبوت ہی تشرعی نبی کہلاتا ہے۔ تجدیدِ دین اور بیانِ شریعت کے طور پر امر و نہی کا نازل ہونا شریعتِ جدیدہ کا دعویٰ نہیں ہوتا۔ اور حضرت بانی سلسلہ احمدیہ نے ایسا کوئی دعویٰ نہیں کیا بلکہ آپ کے نزدیک ایسا دعویٰ کفر ہے۔

## بانی سلسلہ احمدیہ کا تشرعی نبوت اور مستقلہ نبوت سے انکار

چنانچہ بانی سلسلہ احمدیہ علیہ السلام کی واضح عبارات اس بارہ میں موجود ہیں کہ آپ نے ہرگز تشرعی یا مستقلہ نبوت کا دعویٰ نہیں کیا بلکہ ایسے دعویٰ نبوت کو آپ کفر سمجھتے ہیں۔ چنانچہ آپ فرماتے ہیں:—

(۱) ”اور لعنت ہے اُس شخص پر جو آنحضرت صلی اللہ علیہ وسلم کے فیض سے علیحدہ ہو کر نبوت کا دعویٰ کرے۔ مگر یہ نبوت آنحضرت صلی اللہ علیہ وسلم کی نبوت ہے نہ کوئی نئی نبوت۔ اور اس کا مقصد بھی یہی ہے کہ اسلام کی حقانیت دُنیا پر ظاہر کی جائے اور آنحضرت صلی اللہ علیہ وسلم کی سچائی دکھلائی جائے“

(پیشہ معرفت ۳۲۵)

(۲) ”یہ خوب یاد رکھنا چاہیے کہ نبوتِ تشرعی کا دروازہ بعد آنحضرت صلی اللہ علیہ وسلم کے بالکل سدود ہے اور قرآن مجید کے بعد اور

کوئی کتاب نہیں جو نئے احکام سکھائے۔ یا قرآن شریف کا حکم منسوخ کرے۔ یا اس کی پیروی معطل کرے بلکہ اس کا عمل قیامت تک ہے۔  
(الوصیت ص ۱۲ حاشیہ)

پھر فرماتے ہیں:-

(۳) ”ہم بار بار لکھ چکے ہیں کہ حقیقی اور واقعی طور پر تو یہ امر ہے کہ ہمارے سید و مولیٰ آنحضرت صلی اللہ علیہ وسلم خاتم الانبیاء ہیں۔ اور آنجناب کے بعد مستقل طور پر کوئی نبوت نہیں اور نہ کوئی شریعت ہے۔ اور اگر کوئی ایسا دعویٰ کرے تو بلاشبہ وہ بے دین اور مردود ہے۔“  
(چشمہ معرفت ص ۳۲۴ حاشیہ ص ۳۲۴)

(۴) ”خدا اس شخص کا دشمن ہے جو قرآن شریف کو منسوخ کی طرح قرار دیتا ہے اور محمدی شریعت کے برخلاف چلتا ہے۔ اور اپنی شریعت چلانا چاہتا ہے۔“ (چشمہ معرفت ص ۳۲۴ و ۳۲۵)

(۵) ”نبی کے لفظ سے اس زمانہ کے لئے صرف خدا تعالیٰ کی یہ مراد ہے کہ کوئی شخص کامل طور پر شرف مکالمہ اور مخاطبہ الہیہ حاصل کرے اور تجدید دین کے لئے مامور ہو۔ یہ نہیں کہ وہ کوئی دوسری شریعت لاوے۔ کیونکہ شریعت آنحضرت صلی اللہ علیہ وسلم پر ختم ہے۔ اور آنحضرت صلی اللہ علیہ وسلم کے بعد کسی پر نبی کے لفظ کا اطلاق بھی جائز نہیں جب تک اس کو امتی بھی نہ کہا جائے۔ جس کے یہ معنی ہیں کہ ہر ایک انعام اُس نے آنحضرت (صلی اللہ علیہ وسلم)

کی پیروی سے پایا ہے۔ نہ براہِ راست “ (تجلیاتِ الہیہ ص ۹)  
یہ سب تحریریں اربعین کے بعد کی ہیں۔ اور صاف بتا رہی ہیں کہ حضرت  
بانی سلسلہ احمدیہ علیہ السلام کو تشرعی نبی ہونے کا ہرگز دعویٰ نہ تھا۔ آپ کے  
نزدیک آنحضرت صلی اللہ علیہ وسلم کے بعد اگر کوئی شخص تشرعی نبوت کا دعویٰ  
کرے تو وہ بے دین اور مردود ہے۔

## مضمون کا دوسرا حصہ

### خاتم النبیین کا مفہوم بلحاظ سیاقِ آیت

خاتم النبیین کے مقام کے متعلق ایک عام تحقیقی بحث کے بعد اب میں اس  
مقام اور مرتبہ کی ٹھوس علمی تحقیق بتانا چاہتا ہوں۔ سو اس سلسلہ میں اس  
کی لغوی تحقیق سے پہلے میں سیاقِ آیت سے اس مفہوم پر روشنی ڈالتا  
ہوں۔ — !!

واضح ہو کہ آیت مَا كَانَ مُحَمَّدٌ أَبَا أَحَدٍ مِّن رِّجَالِكُمْ  
وَالَكِن رَّسُولَ اللَّهِ وَخَاتَمَ النَّبِيِّينَ الایۃ کا شانِ نزول یہ ہے کہ  
آنحضرت صلی اللہ علیہ وسلم نے جب حضرت زیدؓ کے حضرت زینب رضی اللہ  
عنها کو طلاق دینے کے بعد منشاءِ الہی کے مطابق حضرت زینب رضی اللہ عنہا کی دلجوئی

اور متبنی کی رسم کو مٹانے کے لئے حضرت زینبؓ سے نکاح کر لیا تو مخالفین نے آپؐ پر یہ اعتراض کیا کہ آپؐ نے اپنی بہو سے نکاح کر لیا ہے۔ کیونکہ آپؐ نے زیدؓ کو متبنی بنا رکھا تھا۔ اللہ تعالیٰ نے اس اعتراض کے جواب میں فرمایا مَا كَانَ مِمَّ مَّدَّ أَبَا أَحَدٍ مِّن رِّجَالِكُمْ کہ محمدؐ (صلی اللہ علیہ وسلم) تم مردوں میں سے کسی کے باپ ہی نہیں۔ لہذا نہ زیدؓ آپؐ کا بیٹا ہے اور نہ زینب رضی اللہ عنہا آپؐ کی بہو تھیں۔ جن سے زیدؓ کے طلاق دینے پر آپؐ نے اپنا نکاح کیا ہے۔

گویا آیت کے اس حصہ میں آنحضرت صلی اللہ علیہ وسلم کی اہوتِ جسمانی کی لحاظ بالغ نہ رہیںہ اولاد رکھنے کے نفی کی گئی ہے۔ اس کے بعد خدا تعالیٰ نے حرف الِکِن استعمال کرتے ہوئے فرمایا ہے وَلَکِن رَّسُولَ اللَّهِ وَخَاتَمَ النَّبِیِّتِیْنَ۔ حرف الِکِن استدراک کے لئے استعمال ہوتا ہے۔ یعنی پچھلے کلام میں اگر کوئی شبہ یا وہم پیدا ہوتا ہو تو اس کے بعد الِکِن کا لفظ ذکر کر کے جو کلام لایا جاتا ہے اس سے اس پیدا ہونے والے شبہ یا وہم کو دور کرنا مقصود ہوتا ہے۔ چنانچہ شرح جامی میں جو عربی علم نحو کی مستند کتاب ہے لکھا ہے :-

”لَکِن لِّلِاسْتِدْرَاكِ - فَمَعْنَى الْاِسْتِدْرَاكِ دَفْعُ تَوْهَمٍ مِّنْ کَلَامِ الْمُقَدِّمِ بَيْنَ کَلَامَیْنِ مُتَعَاوِرَیْنِ خَفِیًّا وَ اِشْبَاتًا مَعْنَى “

کہ الِکِن کا لفظ استدراک کے لئے (یعنی تدارکِ مافات کیلئے)

استعمال ہوتا ہے۔ اور اس تندرک کے معنی یہ ہوتے ہیں کہ کلام  
مقدم سے جو ہم پیدا ہوتا ہے اس دم کو دُور کرنا مقصود ہوتا  
ہے۔ اور لیکن سے مقدم اور مابعد کلام آپس میں ایک دوسرے  
سے نفی اور اثبات کی صورت میں معنی مختلف ہوتے ہیں۔

اب اس جگہ مَا كَانَ مُحَمَّدٌ أَبَا أَحَدٍ مِّن رِّجَالِكُمْ منفی کلام سے شبہ  
پیدا ہونا تھا کہ معاذ اللہ خدا تعالیٰ نے آنحضرت صلی اللہ علیہ وسلم کا ابتر ہونا  
اور زینہ بالغ اولاد کے لحاظ سے آپ کا مقطوع النسل ہونا اور لا وارث  
ہونا تسلیم فرمایا لیا ہے۔ حالانکہ وہ اس سے پہلے اِنَّ شَانِئَكَ هُوَ  
الْاَبْتَرُ کے قول میں کفار کے اس اعتراض کی خود تردید کر چکا تھا کہ (معاذ اللہ)  
آپ ابتر ہیں۔ اور بتا چکا تھا کہ آپ کا دشمن ابتر ہے نہ یہ کہ آپ کی  
کوئی زینہ اولاد نہیں۔ یا آپ لا وارث ہیں۔ اس جگہ اس شبہ کا ازالہ لیکن  
کے مثبت کلام رَسُولَ اللّٰهِ وَخَاتَمَ النَّبِيِّينَ کے الفاظ سے کیا گیا ہے۔  
رَسُولَ اللّٰهِ کے الفاظ سے تو اس شبہ کا ازالہ یوں کیا گیا ہے کہ آپ اللہ  
تعالیٰ کے رسول ہیں اور رسول اپنی اُمت کا روحانی باپ ہوتا ہے اس لئے  
گو آپ کی جسمانی بالغ اولاد موجود نہیں۔ لیکن آپ کی روحانی اولاد آپ کی اُمت  
کی صورت میں تو ضرور موجود ہے۔ لہذا آپ ابتر اور مقطوع النسل اور لا وارث  
نہیں۔ آپ کے وارث آپ کی اُمت کی صورت میں آپ کے روحانی فرزند  
موجود ہیں۔ پھر رَسُولَ اللّٰهِ کے لفظ پر خَاتَمَ النَّبِيِّينَ کا عطف  
کیا گیا ہے۔ اور عطف کرنے کے لئے ضروری ہے کہ معطوف علیہ اور معطوف



میں ایک پہلو سے مناسبت ہو۔ اور دوسرے پہلو سے مغائرت۔ اس سے ظاہر ہے کہ خاتم النبیین کے الفاظ سے اُبوَت روحانی ہی ثابت کرنا مقصود ہے۔ ورنہ معطوف علیہ اور معطوف میں مناسبت نہ رہے گی۔ اب مغائرت یوں ہی متصور ہو سکتی ہے کہ رَسُوْلَ اللہ کے الفاظ میں تو آپ کی اُبوَت روحانی بلحاظ عمومیت مراد ہو اور خاتم النبیین کے الفاظ میں بلحاظ خصوصیت اُبوَت روحانی مراد ہو۔ تا ثائر کا پہلو بھی موجود ہو۔ اور مناسبت کا پہلو بھی پایا جائے۔ اور چونکہ معطوف، معطوف علیہ پر معنوں کی زیادتی پیدا کرتا ہے۔ اس لئے بلاغت کلام مقتضی ہے کہ اس جگہ خاتم النبیین کا عطف رَسُوْلَ اللہ پر بطور تائیس مع تاکید کے ہو۔ (یعنی اُبوَت روحانی کے معنوں میں زیادتی بھی پیدا کرے اور رَسُوْلَ اللہ کے الفاظ میں جو اُبوَت روحانی ہے۔ اس کی تاکید بھی کرے)

پس ما حصل رَسُوْلَ اللہ وَ خاتم النبیین کا یہ ہے کہ رَسُوْلَ اللہ کے لفظوں میں تو آنحضرت صلی اللہ علیہ وسلم کو اُمت کا روحانی باپ قرار دیا گیا ہے اور خاتم النبیین کے الفاظ میں اس اُبوَت روحانی کو اس سے بڑی شان میں یوں پیش کیا گیا ہے کہ آپ نبیوں کے بھی باپ ہیں۔ پس آپ کے وارث صرف آپ کے عام اُمتی ہی نہیں ہوں گے بلکہ انبیاء بھی آپ کے وارث ہوں گے۔

حضرت مسیح موعود علیہ السلام نے اسی سیاق کلام کو مد نظر رکھتے ہوئے ”ریویو بر مباحثہ مولوی محمد حسین صاحب بٹالوی و مولوی عبد اللہ صاحب چکڑالوی“

میں اس آیت کی ایسی ہی تفسیر بیان فرمائی ہے ۔

حضرت مولوی محمد قاسم صاحب نانوتوی علیہ الرحمۃ بانی مدرسہ دیوبند بھی ان معنوں کے مصدق ہیں ۔ اور اس آیت کی رو سے آنحضرت صلی اللہ علیہ وسلم کو انبیاء کا بھی باپ تسلیم کرتے ہیں ۔ چنانچہ خاتم النبیین کی آیت کی تفسیر میں لکھتے ہیں :-

”حاصل مطلب آیت کریمہ کا اس صورت میں یہ ہوگا کہ البتہ معروفہ

تو رسول اللہ صلی اللہ علیہ وسلم کو کسی مرد کی نسبت حاصل نہیں ۔ پر

البتہ معنوی امتیوں کی نسبت بھی حاصل ہے اور انبیاء کی نسبت

بھی حاصل ہے ۔ انبیاء کی نسبت تو فقط خاتم النبیین شاہد ہے ۔

اوصاف معروض اور موصوف بالعرض (دونوں ناقل) موصوف

بالذات کی فرع ہوتے ہیں ۔ اور موصوف بالذات اوصاف عرضیہ کا

اصل ہوتا ہے ۔ اور وہ اس کی نسل “ (تحدیر الناس ص ۱۸)

پس اس آیت کی تفسیر میں جب سیاق کلام کو مد نظر رکھا جائے تو خاتم

النبیین کے حقیقی معنوں کے لحاظ سے آنحضرت صلی اللہ علیہ وسلم کے روحانی اور

معنوی فرزندوں میں ایسے لوگ بھی ہونے چاہئیں جو آپ کی پیروی اور آپ

کے فیضان سے مقام نبوت پائیں ۔

## دامی خاتم النبیین

اگر آپ کو پہلے انبیاء کا ہی باپ قرار دیا جائے اور آئندہ کے لئے

آپ کی البتہ روحانی منقطع قرار دی جائے تو پھر آپ معاذ اللہ عالمِ جہانی میں ظاہر

ہونے کے بعد حقیقی معنوں میں قیامت تک خاتم النبیین نہیں رہتے۔ نیز اس دعویٰ پر بھی معترضین کے مقابلہ میں کوئی دلیل نہیں رہتی کہ آپ تمام انبیاء کے باپ ہیں۔ کیونکہ دشمن کہہ سکتا ہے کہ اگر آپ انبیاء کے باپ ہیں تو آپ کیوں آپ کی امت میں سے کوئی خاتم النبیین والی ابوت کے اثر سے فرزندِ معنوی و روحانی نہ بن سکتا؟

پس اس دعویٰ کا کہ آپ تمام انبیاء کے باپ ہیں قطعی ثبوت مخالفین اسلام کے لئے بھی ہو سکتا ہے کہ آپ کی روحانی اور معنوی فرزندگی میں آپ کے اُمّی کے لئے مقامِ نبوت پانا آپ کی پیروی اور افاضہ روحانیہ کے واسطہ سے ممکن ہو۔ پہلے انبیاء تو براہِ راست نبی تھے اور صرف آپ کی ختمِ نبوت کے نقطہٴ نفسی سے اثر پذیر ہو کر مقامِ نبوت پارہے تھے۔ کیونکہ ابھی آپ کی شریعت نہیں آئی تھی کہ اس کی پیروی کا واسطہ شرط ہوتا۔ لیکن اب شریعتِ کاملہ تامہ محمدیہ کے آجانے اور اس شریعت کی کامل پیروی کرنے کے بعد اگر خاتم النبیین کی ابوت معنوی کا وہ اثر فیضانِ نبوت کی صورت میں منقطع ہو جائے تو اس بات کے سوائے اس کے کچھ معنی نہیں کہ آپ کی ابوت روحانی بلحاظ خاتم النبیین ہونے کے پیچھے رہ گئی ہے۔ اور اب قیامت تک اس کا اثر اور فیض اور افاضہ ظاہر نہ ہوگا۔ اب غور کرنے والے حضرات سوچ لیں کہ کیا ایسا عقیدہ آپ کو خاتم النبیین بمعنی ابوالانبیاء (نبیوں کا باپ) قیامت تک کے لئے ثابت کرتا ہے یا یہ کہ آپ صرف عالمِ جسمانی میں ظہور تک خاتم النبیین بننے ہیں؟

## البوت معنوی مانع توریت نہیں!

مولوی محمد ادریس صاحب اپنی کتاب ختم النبوة میں سیاق آیت کے رُو سے بحث کرتے ہوئے بتاتے ہیں کہ مَا كَانَ مُحَمَّدٌ أَبَا أَحَدٍ مِّن رَّا جَالِكُمْ کہنے سے یہ شبہ پیدا ہو کہ شفقت پدری بھی آنحضرت صلی اللہ علیہ وسلم میں موجود نہیں رہی۔ اس شبہ کا ازالہ خدا تعالیٰ نے رَسُولَ اللہ کے الفاظ سے کیا۔ کہ آپ چونکہ اُمت کے روحانی باپ ہیں۔ اسلئے یہ شبہ باطل ہے۔ مولوی صاحب کہتے ہیں روحانی باپ قرار دینے سے دوسرا وہم پیدا ہوتا تھا کہ اب آپ کا ورثہ چلے گا۔ سو ورثہ جاری ہونے کے وہم کا ازالہ خاتم النبیین کہہ کر کر دیا۔

مولوی صاحب موصوف کا یہ خیال سراسر اُن کی ایجاد ہے۔ جس کا سیاق مضمون سے بھی کوئی تعلق نہیں۔ ان کا یہ بیان سیاق کلام، نصوصِ حدیثیہ اور اقوالِ بزرگانِ دین کے خلاف ہے۔ کیونکہ اگر توریت کا وہم دور کرنا مقصود ہوتا تو پھر رَسُولَ اللہ اور خاتم النبیین کے درمیان ایک اور لَکِن لایا جاتا۔ جب نہیں لایا گیا تو معطوف اور معطوف علیہ کی مناسبت چاہتی ہے کہ جس شبہ کا ازالہ رَسُولَ اللہ کے الفاظ کر رہے ہیں اُسی کا ازالہ خاتم النبیین کے الفاظ سے کرنا مقصود ہے۔

مولوی محمد شفیع صاحب شفقت پدری کے زوال کے شبہ کے ساتھ ابتر ہونے کا شبہ بھی تسلیم کرتے ہیں۔ (ملاحظہ ہو ختم النبوة فی القرآن ص ۳۱)۔ یہ ایک حقیقت ہے کہ شفقت پدری کے زوال کا شبہ اس جگہ قطعاً پیدا نہیں ہوتا۔ صرف ابتر اور لا وارث ہونے کا شبہ پیدا ہوتا تھا۔ کیونکہ زیدؓ آپ کے متنبی

تھے اور عرب میں متنبی وارث ہوتا تھا۔ جب آنحضرت صلی اللہ علیہ وسلم سے ابوتِ جسمانی کی نفی کر دی گئی تو یہ شبہ پیدا ہوا کہ آپ اب لا وارث رہیں گے۔ اس کے ازالہ کے لئے رسول اللہ اور خاتم النبیین کے الفاظ لائے گئے مگر مولوی محمد ادریس صاحب رسول اللہ کے الفاظ سے نیا شبہ یہ ایجاد کر رہے ہیں کہ اس سے وراثت کا شبہ ہوتا ہے۔ حالانکہ رسول اللہ کہہ کر تو اس جگہ روحانی وراثت ثابت کرنا مقصود تھا۔ شبہ پیدا ہونے کے کیا معنی؟ شبہ ابتر اور لا وارث ہونے کا تھا۔ رسول اللہ کہہ کر وراثت عامہ جاری ثابت کی گئی۔ اور خاتم النبیین کہہ کر وراثت خاصہ یعنی نبوت میں بھی وراثت ثابت کی گئی۔ آخر حضرت عیسیٰ علیہ السلام جن کا آنحضرت صلی اللہ علیہ وسلم کے بعد آپ لوگ آنا مانتے ہیں وہ آنحضرت صلی اللہ علیہ وسلم کے بعد نبوت کے ساتھ ہی آئیں گے۔ تو پھر وراثت کیسے بند ہوگی؟ جب ان پر وحی کے ذریعہ شریعتِ محمدیہ کا نزول بھی مسلم ہے تو منصبِ نبوت کے ساتھ ان کا آنحضرت صلی اللہ علیہ وسلم کا وارث ہونا بھی مسلم ہوا۔

حضرت شیخ اکبر محمد بن عربی علیہ الرحمۃ فرماتے ہیں:—  
 ”يُلْهِمُهُمْ جِسْرَ مُحَمَّدٍ وَيَنْزِلُ وَيَأْذَنُ بِنُبُوَّةٍ مُطْلَقَةٍ“ (دیکھو البواقیت والخواہر مصنفہ امام شعرانی جلد ۲ ص ۸۹)  
 یعنی حضرت عیسیٰ پر شریعتِ محمدیہ نازل ہوگی اور وہ نبوتِ مطلقہ کے ساتھ ولی ہو کر نازل ہوں گے۔

پھر آنحضرت صلی اللہ علیہ وسلم فرماتے ہیں۔ الْعُلَمَاءُ وَرَثَةُ الْأَنْبِيَاءِ

یعنی علماء انبیاء کے وارث ہوتے ہیں۔ پس نبی اکرم صلی اللہ علیہ وسلم کا روحانی ورثہ توحاری ہے۔ ہر روحانی عالم اپنے ظرف کے مطابق علوم روحانیہ اور کمالات محمدیہ میں آپ کا وارث ہوتا ہے۔ حضرت مجدد الف ثانیؒ فرماتے ہیں کہ کمالات نبوت کا حصول پیروی اور وراثت کے طور پر آنحضرت صلی اللہ علیہ وسلم کی خاتمیت کے منافی نہیں ہے۔ (مکتوبات جلد اول مکتوب ۳۵۱ ص ۴۳۲)

امام راغب مفردات میں فرماتے ہیں :-

”يُسَمَّى كُلُّ مَنْ كَانَ سَبَبًا فِيْ اِيْجَادِ شَيْءٍ اَوْ اِصْلَاحِهِ اَوْ ظُهُورِهِ اَبًا وَّ لِذَلِكَ سُمِّيَ النَّبِيُّ صَلَّى اللهُ عَلَيْهِ وَسَلَّمَ اَبًا لِلْمُؤْمِنِيْنَ“

یعنی ہر شے جس کی ایجاد یا اصلاح یا ظہور کا سبب ہو وہ باپ کہلاتا ہے۔ اسی طرح نبی کریم صلی اللہ علیہ وسلم ابو المؤمنین ہیں۔ یعنی مؤمنوں کے موجد۔ اُن کے ظہور کا باعث اور مصلح ہونے کی وجہ سے اُن کے باپ ہیں۔

پس رسول اللہ صلی اللہ علیہ وسلم کا ورثہ تو اُمت کے لئے بطور روحانی باپ ہونے کے مسلم ہے۔ مولوی محمد ادریس صاحب کے معنوی باپ مولوی محمد قاسم صاحب تو خاتم النبیین کے معنی ابو الانبیاء بیان فرماتے ہیں۔ مگر اُن کے یہ معنوی قرزند اُن کے اُلٹ راہ اختیار کر رہے ہیں۔ چونکہ خاتم النبیین کہہ کر آپ کو ابو الانبیاء قرار دیا گیا ہے۔ اس لئے باپ کے معنی کے لحاظ سے آپ انبیاء کی ایجاد و ظہور کا بھی تاقیامت موجب ہوں گے۔ کیونکہ آپ قیامت کے دن بھی ضرور ابو الانبیاء

ہیں۔ چنانچہ ایک حدیث نبوی میں وارد ہے کہ ایک نبی قیامت کے دن بھی مبعوث کیا جائے گا۔ جیسا کہ طریق ہجرتین لابن تیمیہ میں باسناد صحیح ۵۲۱ میں لکھا ہے:-

”فَمِنْهَا مَا رَوَاهُ الْإِمَامُ أَحْمَدُ فِي مُسْنَدِهِ وَالْبَرْزَازُ عَنْ الْأَسْوَدِ بْنِ سَرِيعٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَرْبَعَةٌ يُحْتَجُّونَ يَوْمَ الْقِيَامَةِ رَجُلٌ أَصَمٌّ لَا يَسْمَعُ وَرَجُلٌ هَرَمٌ وَرَجُلٌ مَاتَ فِي الْفِتْرِ وَرَجُلٌ أَحْمَقٌ. أَمَّا الْأَصَمُّ فَيَقُولُ رَبِّ لَقَدْ جَاءَ الْإِسْلَامُ وَأَنَا مَا أَسْمَعُ شَيْئًا. وَأَمَّا الْأَحْمَقُ فَيَقُولُ رَبِّ لَقَدْ جَاءَ الْإِسْلَامُ وَالصَّبِيَّانُ يَخَذِفُونِي بِالْبُعْرِ. وَأَمَّا الْهَرَمُ فَيَقُولُ رَبِّ لَقَدْ جَاءَ الْإِسْلَامُ وَمَا أَعْقَلُ. وَأَمَّا الَّذِي فِي الْفِتْرِ فَيَقُولُ رَبِّ مَا أَتَانِي رَسُولٌ فَيَأْخُذُ مَوَاشِقَهُمْ لِيُطِيعُنَهُ فَيُرْسِلُ إِلَيْهِمْ رَسُولًا (إِنْ أَدْخَلُوا النَّارَ) فَوَالَّذِي نَفْسِي بِيَدِهِ لَوْ دَخَلُوهَا لَكَانَتْ عَلَيْهِمْ بَرْدًا وَسَلَامًا. بروایت ابوہریرہ وَمَنْ دَخَلَهَا كَانَتْ عَلَيْهِ بَرْدًا وَسَلَامًا وَمَنْ لَمْ يَدْخُلْهَا سُحِبَ إِلَيْهَا (مسند احمد حنبلی وتفسیر روح المعانی جلد ۱۵)

ترجمہ :- ان روایات میں سے ایک روایت یہ ہے جسے امام احمد نے اپنی مسند میں اور البرزازی نے اسود بن سریع سے روایت کیا ہے کہ بے شک نبی کریم صلی اللہ علیہ وسلم نے فرمایا۔ چار آدمی قیامت

کے دن احتجاج کریں گے ایک بہرہ جو کچھ سُنتا نہیں تھا۔ اور ایک بہت بڑھا اور ایک احمق آدمی۔ اور ایک وہ جو فترۃ کے زمانہ میں تھا۔ (جبکہ کوئی نبی موجود نہ تھا) بہرہ کہے گا۔ اے رب! اسلام آیا اور میں کچھ سُنتا نہ تھا۔ اور احمق کہے گا۔ اے رب! اسلام آیا تو بچے مجھے مینگلیاں مارتے تھے۔ اور بڑھا کہے گا۔ اے رب! اسلام آیا تو میں عقل نہیں رکھتا تھا۔ اور وہ جو فترۃ کے زمانہ میں تھا کہے گا۔

اے رب! میرے پاس کوئی رسول نہیں آیا۔ اس پر خدا تعالیٰ اُن سب سے عہد لے گا کہ وہ اس کی ضرور اطاعت کریں گے پس اُن کی طرف ایک رسول مبعوث کرے گا (کہ آگ میں داخل ہو جاؤ) پس مجھے اُس ذات کی قسم ہے جس کے ہاتھ میں میری جان ہے کہ اگر وہ اس میں داخل ہو جاتے تو وہ آگ ان کے لئے ٹھنڈک اور سلامتی کا باعث ہوتی۔ بروایت ابو ہریرہؓ جو اُس میں داخل ہو گا اس کیلئے ٹھنڈک اور سلامتی ہوگی اور جو اس میں داخل نہ ہو گا اُس کو اس کی طرف گھسیٹا جا سکے گا۔

اس حدیث میں خاتم النبیین صلی اللہ علیہ وسلم کے ظہور کے بعد قیامت کے دن ایک رسول کے مبعوث کیا جانے کی خبر دی گئی ہے۔ اگر خاتم النبیین کے معنی محض آخری نبی درست ہوتے تو پھر قیامت کے دن بھی آپ کے ظہور کے بعد کوئی نبی مبعوث نہ ہو سکتا۔ پس خاتم النبیین کے معنی محض آخری نبی اس حدیث کی روشنی میں درست نہیں کیونکہ آخری نبی کے بعد کسی فرد کا انبیاء کے گروہ میں اضافہ نہیں ہو سکتا۔ پس خاتم النبیین کے معنی نبوت میں مؤثر وجود کے ہیں۔ نہ کہ محض آخری نبی۔



## بانی سلسلہ احمدیہ کے نزدیک خاتم النبیین کے حقیقی معنی!

خاتم النبیین کا لقب جس سے آنحضرت صلی اللہ علیہ وسلم قرآن مجید میں ملقب کئے گئے ہیں تمام انبیاء پر آپ کی انبیازی شان اور شرف کو ظاہر کرتا ہے۔ یہ لقب آنحضرت صلی اللہ علیہ وسلم کے اُن تمام کمالات اور محاسن کا منظر ہے جو آپ کی ذاتِ بابرکات میں جمع ہیں جس طرح عام مخلوقات میں سے انسان اشرف ہے۔ اسی طرح انسانوں میں سے انبیاء کرام افضل و اشرف ہوتے ہیں۔ پھر انبیاء میں سے سید الاصفیاء والافتیاء سیدنا و مولانا خیر دو عالم حضرت محمد مصطفیٰ صلی اللہ علیہ وآلہ وسلم اشرف ہیں۔ خاتم النبیین کے لقب کے ذریعہ ہی آپ کا افضل النبیین اور اشرف الانبیاء ہونا بیان کیا گیا ہے۔

مولوی محمد قاسم صاحب نانوتوی علیہ الرحمۃ فرماتے ہیں :-

”رسول اللہ صلی اللہ علیہ وسلم پر تمام مراتب کمال اُسی طرح ختم ہو گئے۔ جیسے بادشاہ پر مراتب حکومت ختم ہو جاتے ہیں۔ اسی طرح بادشاہ کو خاتم الحکام کہہ سکتے ہیں۔ رسول اللہ صلی اللہ علیہ وسلم کو خاتم الکاملین اور خاتم النبیین کہہ سکتے ہیں۔“

گویا جس طرح آپ خاتم الکاملین ہیں ویسے ہی خاتم النبیین۔ اگر خاتم الکاملین کے بعد کامل پیدا ہو سکتے ہیں تو خاتم النبیین کے بعد نبی بھی پیدا ہو سکتے ہیں۔ ہاں خاتم الکاملین اور خاتم النبیین کے فیض کے واسطے سے پیدا ہو سکتے ہیں۔ اس کے بغیر نہیں۔

پھر فرماتے ہیں :-

”حسب شال خاتمیّت بادشاہ خاتمِ دہی ہوگا جو سارے جہان کا سردار ہو۔ اس وجہ سے ہم رسول اللہ صلی اللہ علیہ وسلم کو سب سے افضل سمجھتے ہیں۔“

(حجۃ الاسلام مصنفہ مولوی محمد قاسم صاحب صفحہ ۳۴-۳۵)

پس خاتم النبیین کے معنی افضل النبیین بھی ہوتے۔

جو ہستی کسی گروہ کی حقیقتہً خاتم ہو اس کے لئے واجب ہے کہ وہ اُس گروہ کے کمال کو اپنی ذات میں انتہائی نقطہ پر حاصل کرے۔ پس خاتم النبیین صلی اللہ علیہ وسلم کے لئے ضروری تھا کہ التَّیِّبِیْنَ کا وصف جو نبوت ہے وہ آپ میں انتہائی کمال پر پہنچا ہوا ہو۔ اور نبوت کے مراتب میں سے جو انتہائی مرتبہ اس دُنیا میں کسی انسان کے لئے ممکن ہو سکتا ہے وہ آپ کو حاصل ہو۔ اور دوسرے انبیاء میں سے کوئی اس انتہائی نقطہ پر نہ پہنچا ہو۔ اور نہ عملاً اس نقطہ پر پہنچا کسی کے لئے ممکن ہو۔

پس خاتم النبیین کے لئے ضروری ہے کہ نبوت کی حقیقت و ماہیت کو انتہائی کمال تک پہنچا دے۔ اس لئے خاتم النبیین کے لئے خاتم النبوة ہونا از بس ضروری ہے۔ ورنہ اگر اس کے معنی محض آخری نبی ہوں تو خاتم النبیین کا خطاب ایک معمولی خطاب بن جاتا ہے۔ کیونکہ محض آخری ہونا کسی ذاتی کمال کا مشعر نہیں۔ اسی لئے مولوی محمد قاسم صاحب فرماتے ہیں کہ :-

”تقدّم وتأخّر زمانی میں بالذات کچھ فضیلت نہیں“ (تحدیر الناس)

حضرت بانی سلسلہ احمدیہ علیہ السلام اسی حقیقت کے پیش نظر خاتم النبیین  
صلی اللہ علیہ وسلم کے خاتم النبوة ہونے یا بالفاظ دیگر آپ کی ختم نبوت (مہر نبوت)  
کی حقیقت یوں بیان فرماتے ہیں :-

”وَلَا مَعْنَى لِعِزَّتِ النَّبُوءَةِ عَلَى فَرْدٍ مِنْ غَيْرِ أَنْ تَحْتَمِلَ  
كَمَالَاتِ النَّبُوءَةِ عَلَى ذَلِكَ الْفَرْدِ وَمِنْ الْكَمَالَاتِ  
الْعُظْمَى كَمَالُ النَّبِيِّ فِي الْإِفَاضَةِ وَهُوَ لَا يَثْبُتُ  
مِنْ غَيْرِ نَمُوذَجٍ يُوحِدُ فِي الْأُمَّةِ “

(الاستفتاء ضمیمہ حقیقۃ الوحی ص ۱۶)

یعنی کسی فرد پر ختم نبوت کے معنی مجزئ اس کے کچھ نہیں کہ اس فرد پر  
کمالات نبوت ختم ہو جائیں۔ یعنی انتہائی کمال کو پہنچ جائیں۔ اور نبوت  
کے بڑے کمالات میں سے نبی کا افاضہ میں کمال ہے۔ جو بغیر اس کے  
ثابت نہیں ہو سکتا کہ اس (افاضہ کمال) کا نمونہ امت کے اندر  
پایا جائے۔

گویا کسی نبی میں کمالات کا بدرجہ اتم موجود ہونا اس بات کو چاہتا ہے کہ وہ  
اپنے افاضہ میں بھی انتہائی کمال رکھتا ہو۔ جتنا کسی میں کمال اعلیٰ ہوگا اتنا ہی اس  
کے افاضہ سے وجود میں آنے والا نمونہ اعلیٰ ہوگا۔ پہلے انبیاء چونکہ صرف خاتم  
الاولیاء تھے اس لئے اُن کے افاضہ سے صرف ولی پیدا ہو سکتے تھے۔  
آنحضرت صلی اللہ علیہ وسلم چونکہ خاتم الانبیاء ہیں اس لئے آپ کے افاضہ  
روحانیہ سے آپ کا کامل امتی مقام نبوت بھی پاسکتا ہے۔ پس خاتم النبوة

کا طبعی نتیجہ یہ ہے کہ اس کے افاضہ سے نبی پیدا ہو سکیں۔ اور یہی خاتم النبیین کا مفہوم ہے۔ اسی طبعی نتیجہ کی وضاحت حضرت بانی سلسلہ احمدیہ نے یوں فرمائی ہے:-  
 ”اللہ جل شانہ“ نے آنحضرت صلی اللہ علیہ وسلم کو صاحب خاتم بنایا یعنی آپ کو افاضہ کمال کے لئے مہر دی۔ جو کسی اور نبی کو ہرگز نہیں دی گئی۔ اسی وجہ سے آپ کا نام خاتم النبیین بھڑا۔ یعنی آپ کی پیروی کمالات نبوت بخشی ہے۔ اور آپ کی توجہ رُوحانی نبی تراش ہے۔ اور یہ قوت قدسیہ کسی اور نبی کو نہیں ملی۔“

(حقیقۃ الوحی حاشیہ ص ۹۷)

بانی سلسلہ احمدیہ علیہ السلام آنحضرت صلی اللہ علیہ وسلم کی اس خاتمیت رُبتی کے ساتھ آپ کی خاتمیت زمانی کے بھی قائل ہیں چنانچہ آپ فرماتے ہیں:-  
 ”ختم نبوت آپ پر نہ صرف زمانہ کے تاثر کی وجہ سے ہوا بلکہ اس وجہ سے بھی کہ تمام کمالات نبوت آپ پر ختم ہو گئے۔“

(لسیکچر سیالکوٹ ص ۵۱)

گویا آپ کے نزدیک ان معنوں میں آنحضرت صلی اللہ علیہ وسلم خاتم الانبیاء اور نبی آخر الزمان بھی ہیں کہ آپ آخری شارع اور آخری مستقل نبی ہیں۔ اور اب قیامت تک درحقیقت آپ ہی کی نبوت کا زمانہ ہے۔ اُمتی نبی اگر آپ کے فیض

---

لے آنحضرت صلی اللہ علیہ وسلم کا از روئے حدیث ایک نام صاحب خاتم ہے (زرقانی شرح المصاب اللہ جلد ۲ ص ۱۳۵) خاتم النبیین کی دوسری قرأت خاتم النبیین کے لحاظ سے بھی آپ صاحب خاتم ہی ہیں۔ یعنی نبیوں میں سے مہر والا نبی۔

سے مقامِ نبوت پاتا ہے تو وہ آپ کے زمانہ کو ختم نہیں کرتا۔ کیونکہ اس کی نبوت مستقل حیثیت نہیں رکھتی۔ مستقل اور شارعِ نبی کی حیثیت قیامت تک آنحضرت صلی اللہ علیہ وسلم کو ہی حاصل رہے گی۔

ان تینوں عبارتوں میں حضرت بانی سلسلہ احمدیہ علیہ السلام نے ختمِ نبوت کے حقیقی معانی کے متعلق اپنا نظریہ بیان فرمادیا ہے۔ اور اس کے ایک لازمی معنی خاتمیتِ زمانی کا بھی ذکر فرمادیا ہے۔ اب میں خدا تعالیٰ کے فضل اور اُس کی دی ہوئی توفیق سے اس نظریہ کی تائید اول لغتِ عربی سے پیش کرتا ہوں اور پھر دکھاتا ہوں کہ خاتم النبیین کے حقیقی لغوی معنی کے ساتھ کون کون سے معانی بطور لازمی معنوں کے جمع ہو کر خاتم النبیین کی حقیقتِ شرعیہ بتاتے ہیں۔

## خاتم النبیین کے حقیقی لغوی معنی اور اس کے مجازی معانی

جب ہم خاتم النبیین کے لقب کی لغوی تحقیق کرتے ہیں تو یہ پاتے ہیں کہ لفظ خاتم کا مادہ اور مصدر عربی زبان میں لفظ ختم ہے۔

”مفرواۃ راعب“ جو قرآن مجید کی لغت کی ایک بیگانہ اور مستند کتاب ہے۔ اس کے متعلق مولوی محمد شفیع صاحب سابق مفتی دارالعلوم دیوبند اپنی کتاب ختم النبوة فی القرآن ص ۱۷۱ میں رقمطراز ہیں کہ :-

”یہ کتاب امام راعب اصفہانی علیہ الرحمۃ کی وہ عجیب تصنیف ہے کہ اپنی نظیر نہیں رکھتی۔ خاص قرآن مجید کی لغات کو عجیب انداز سے بیان فرمایا ہے۔ شیخ جلال الدین سیوطیؒ نے ”التقان“ میں

فرمایا ہے کہ لغاتِ قرآن میں اس سے بہتر کتاب آج تک  
تصنیف نہیں ہوئی۔“

اس بے نظیر اور یگانہ کتاب میں امام راغب علیہ الرحمۃ لفظ ختم کے  
معنی یوں لکھتے ہیں :-

”الْخَتْمُ وَالطَّبْعُ يُقَالُ عَلَى وَجْهَيْنِ مَصْدَرُ خَتَمْتُ  
وَطَبَعْتُ وَهُوَ تَأْثِيرُ الشَّيْءِ كَنَقْشِ الْخَاتَمِ  
وَالطَّابِعِ وَالشَّأْنِ الْأَثَرُ الْحَاصِلُ مِنَ النَّقْشِ  
وَيَتَجَوَّزُ بِذَلِكَ تَارَةً فِي الْإِسْتِثْنَاءِ مِنَ الشَّيْءِ  
وَالْمَنْعِ مِنْهُ اِعْتِبَارًا بِمَا يَحْصُلُ مِنَ الْمَنْعِ بِالْخَتْمِ  
عَلَى الْكُتُبِ وَالْأَبْوَابِ نَحْوُ خَتَمَ اللَّهُ عَلَى قُلُوبِهِمْ  
وَخَتَمَ عَلَى سَمْعِهِ وَقَلْبِهِ وَتَارَةً فِي تَحْصِيلِ أَثَرٍ  
عَنْ شَيْءٍ اِعْتِبَارًا بِالنَّقْشِ الْحَاصِلِ وَتَارَةً يُعْتَبَرُ  
مِنْهُ بُلُوغُ الْآخِرِ مِنْهُ قِيلَ خَتَمْتُ الْقُرْآنَ  
أَيَّ انْتَهَيْتُ إِلَى آخِرِهِ“

(مفرداتِ راغب زیر لفظ ختم)

ترجمہ اس کا یہ ہے کہ ختم اور طبع کی دو صورتیں ہیں۔ پہلی صورت  
یہ ہے (جو حقیقی معنوں کی صورت ہے) کہ ان دونوں لفظوں کے معنی تاثیر  
الشیء (دوسری شے میں اپنے اثرات پیدا کرنا) ہیں۔ جیسا کہ خاتم (مہر)  
کا نقش (دوسری شے میں اپنے نقش اور اثرات پیدا کرنا ہے) اور دوسری

صورت (جو مجازی معنی میں اور پہلی صورت کی ظلی صورت ہے) اس نقش کی تاثیر کا اثر حاصل ہے۔ اور یہ لفظ مجازاً کبھی تو ختم علی الکتب و الابواب (کتابوں اور بابوں پر مہر لگنے) کے لحاظ سے شئی کی بندش اور روک کے معنوں میں استعمال ہوتا ہے۔ جیسے ختم الله على قلوبهم و ختم على سمعهم و قلبہ (میں اس کا استعمال مجازی معنوں میں ہوا ہے) اور کبھی اس کے مجازی معنی نقش حاصل کے لحاظ سے کسی شئے کا دوسری شئے سے تحصیل اثر ہوتے ہیں۔ اور کبھی اس کے مجازی معنی آخر کو پہنچنا ہوتے ہیں۔ اور انہی معنوں میں ختمت القرآن کہا گیا ہے کہ میں (تلاوت قرآن میں) اس کے آخر تک پہنچ گیا۔ (یعنی میں نے قرآن مجید ختم کر لیا)

## مفردات کے بیان کا ماحصل

مفرداتِ راغب کے اس بیان سے ظاہر ہے کہ ختم اور طبع بلحاظ لغت عربی ہم معنی مصدر ہیں۔ اور دونوں کے حقیقی معنی مہر کے نقش کی تاثیر کی طرح تاثیر الشیء ہیں۔ یعنی ایک شئی کا اپنے اثرات دوسری شئی میں پیدا کرنا۔ اور مہر کے نقوش کی تاثیر ختم کی تاثیر کی ایک مثال ہے۔ پس مہر کے حقیقی معنی یہ ہیں کہ وہ نقوش جو اس کے اندر موجود ہیں۔ وہی نقوش دوسری شئی میں پیدا کرتی ہے۔ اس کے

لہ ان معنوں کے مجازی ہونے پر یَتَجَوَّزُ بِذَلِكَ تَارَةً كَافَرَةٍ گواہ ہے۔ اسی کے ذیل میں تَارَةً فِي تَحْصِيلِ اشْرَعٍ عَنْ شَيْءٍ اِعْتِبَارًا بِالنَّقْشِ الْحَاصِلِ الْغَاظِلِ لَائِے گئے ہیں۔ پس یہ دوسری صورت یعنی نقش حاصل بھی مجازی معنی میں نہ حقیقی معنی !

علاوہ ختم مصدر اور اس کے مشتقات کے جتنے اور معنی ہیں وہ سب مجازی ہیں۔ ایک مجازی معنی بند کرنا اور روکنا ہیں۔ دوسرے مجازی معنی کسی شے کی تاثیر کا اثر حاصل ہیں۔ تیسرے مجازی معنی آخر کو پہنچنا ہیں۔ خَتَمْتُ الْقُرْآنَ کے معنی میں نے قرآن مجید کو پڑھ کر ختم کر لیا۔ آخر کو پہنچنے کے لحاظ سے تیسرے مجازی معنی ہیں۔

پنجابی اُردو اور فارسی زبان میں لفظ ختم، ختم کرنے کے معنوں میں استعمال ہوتا ہے۔ ان زبانوں میں یہ معنی عربی لفظ ختم کے مجازی معنوں سے منقول ہوئے ہیں۔ اور اس طرح حقیقت کا رنگ پکڑ گئے ہیں۔ اس لئے ہمارے سامنے جب ختم کا لفظ گو عربی زبان میں آئے تو سب سے پہلے ہم اُسے اپنی زبان کے معنی ہی دینا چاہتے ہیں۔ اور یہ نہیں دیکھنے کہ عربی کے لحاظ سے تو یہ معنی مجازی ہیں نہ کہ حقیقی۔

## ”خاتم“ کے معنی اُردو و فارسی میں ”مہر“

قرآن مجید میں جہاں کہیں ختم مصدر کے مشتقات استعمال ہوئے ہیں اُردو اور فارسی زبان میں اُن کا ترجمہ ”مہر“ کے لفظ سے ہی کیا جاتا ہے۔ خواہ وہ لفظ مجازی معنوں میں استعمال ہوا ہو یا حقیقی معنوں میں۔ چنانچہ خَتَمَ اللّٰهُ عَلٰی قُلُوْبِهِمْ کا ترجمہ ”اللہ تعالیٰ نے اُن کے دلوں پر مہر لگا دی“ کیا جاتا ہے۔ گو اس جگہ مفرداتِ راغب کے بیان کے مطابق مجازی معنی ہی مراد ہیں۔



تفسیر بیضاوی کے حاشیہ پر بھی اس آیت کے متعلق لکھا ہے :-  
 ”فَاطْلَاقُ الْخَتْمِ عَلَى الْبُلُوغِ وَالْإِسْتِثْنَاءِ  
 مَعْنَى مَجَازِيٍّ۔“

کہ لفظ ختم کا بلوغ الآخر (آخری) اور بند کرنے کے معنوں  
 میں استعمال مجازی معنی کے لحاظ سے ہے۔

شرح تعرف جس کے بارہ میں صاحب کشف الظنون فرماتے ہیں کہ اگر  
 یہ کتاب نہ ہوتی تو لوگ تصوف کو نہ سمجھ سکتے۔ اس میں خاتم النبیین کے  
 معنی ”پیغمبروں کی مہر“ ہی کئے گئے ہیں۔ چنانچہ لکھا ہے :-

”اگر خاتم را منصب خوانی مہر پیغمبران باشد و آخر پیغمبران  
 و چون خاتم بکسر خوانی مہر کنندہ و آخر کنندہ“

اس سے صاف ظاہر ہے کہ اُردو اور فارسی زبانوں میں خاتم کے معنی  
 مہر ہی کئے جاتے ہیں۔ گو آگے مجازاً اس سے دوسرے معنی مراد لیں۔ لیکن  
 اگر حقیقی معنی محال نہ ہوں تو مجازی معنی مراد لینا درست نہیں ہوتا۔ خاتم  
 النبیین کے حقیقی معنی محال ہونے کی کوئی وجہ نہیں کیونکہ یہ حقیقی معنی ہی انحضرت  
 صلی اللہ علیہ وسلم کی افضلیت تامہ اور اشرف الانبیاء ہونے پر دال ہیں۔ اور  
 مجازی معنی ”آخری نبی“ کسی ذاتی فضیلت پر دال نہیں۔

## خاتم یا مہر کی اقسام

خاتم النبیین کے معنی ”نبیوں کی مہر“ سے یہ خیال پیدا نہیں ہونا چاہیے

کہ ہم آنحضرت صلی اللہ علیہ وسلم کو مادی مہر کے ساتھ تشبیہ دے کر آپ کو نبیوں کی مہر قرار دے رہے ہیں۔ اس صورت میں تو ان معنوں کے مجازی ہونے کا احتمال پیدا ہو جاتا ہے۔ پس خاتم کے معنی جو مہر کئے جاتے ہیں تو اس لئے کئے جاتے ہیں کہ ہماری اُردو زبان میں خاتم کے لغوی معنوں کے لئے کوئی ایک لفظ جامع مہر کے سوا موضوع نہیں۔ آپ یوں سمجھیں کہ خاتم ایک جنس ہے۔ جس کی چند انواع ہیں۔ چنانچہ ایک نوع خاتم یا مہر کی مادی خاتم یا مہر ہے۔ اور دوسری نوع معنوی خاتم یا مہر ہے۔

پھر معنوی خاتم یا مہر کی آگے چند قسمیں ہیں۔ ایک قسم اس کی روحانی خاتم یا مہر ہے خاتم النبیین اور خاتم الاولیاء اسی کے افراد ہیں۔ دوسری قسم علمی مہر ہے۔ خاتم المحدثین، خاتم المفسرین، خاتم الفقہاء اور خاتم المحققین اور خاتم الشعراء وغیرہ اس کی اصناف ہیں۔ یہ سب خاتم کی انواع و اقسام جب دوسری شئی پر تاثیر کے معنی دیں تو حقیقی معنوں میں استعمال ہوں گی۔ اور اگر ان معنوں کے علاوہ کوئی اور معنی دیں تو یہ معنی مجازی ہوں گے۔

یہ وضاحت اس لئے ضروری ہے کہ بعض علماء کو یہ غلط فہمی ہوئی ہے کہ بانی سلسلہ احمدیہ نے مادی مہر کے ساتھ تشبیہ دے کر خاتم النبیین کے معنی نبیوں کی مہر مراد لئے ہیں۔ ہاں مضمون کو ذہن سے قریب کرنے کے لئے اگر کوئی شخص روحانی خاتم کو مادی خاتم سے تشبیہ دے کر بھی روحانی خاتم کا مضمون سمجھائے تو اس سے یہ لازم نہیں آتا کہ روحانی خاتم اب مجازی خاتم بن گئی ہے۔ کیونکہ روحانی خاتم کے حقیقی معنی بھی مؤثر روحانی

وجود ہیں۔ جیسے مادی خاتم کے حقیقی معنی مؤثر وجود ہیں۔ اگر ان دونوں قسم کی خاتموں کی اغراض ملتی جلتی ہوں تو ان اغراض کو سمجھانے کے لئے ایک حقیقی خاتم کو دوسری حقیقی خاتم سے تشبیہ دینے سے یہ لازم نہیں آجاتا کہ پہلی خاتم جو مشبہ ہے وہ اب حقیقی نہیں مجازی خاتم بن گئی ہے۔ چنانچہ ختم مصدر کے حقیقی معنی 'تاثیر الشیء بیان کرنے کے بعد خود صاحب مفردات نے كَنْقَشَ الْخَاتِمَ کہہ کر ختم کے معنوں کے مضمون کو ذہنوں سے قریب کرنے کے لئے ہی مثال دی ہے کہ ختم کی یوں تاثیر ہوتی ہے جیسے مہر اپنے نقوش دوسری چیز پر پیدا کرتی ہے۔ پس اس مثال سے ختم کے حقیقی معنوں کی تمثیل کے ذریعہ وضاحت مقصود ہے نہ کچھ اور۔ ورنہ ختم مصدر کے معنی تَأْثِيرُ الشَّيْءِ اس تمثیل سے حقیقی سے مجازی نہیں ہو جاتے۔

ایک عالم کو جب دوسرے عالم سے تشبیہ دیں اور دونوں حقیقی عالم ہوں تو مشبہ عالم اس تشبیہ سے مجازی عالم نہیں بن جاتا۔ آنحضرت صلی اللہ علیہ وسلم کو قرآن مجید میں موسیٰ علیہ السلام سے رسول ہونے میں تشبیہ دی گئی ہے تو کیا اس سے یہ لازم آجاتا ہے کہ آنحضرت صلی اللہ علیہ وسلم حضرت موسیٰ علیہ السلام کے مقابلہ میں مجازی رسول ہیں؟ معاذ اللہ یہ خیال صریح باطل ہے۔ آنحضرت صلی اللہ علیہ وسلم اور موسیٰ علیہ السلام دونوں حقیقی رسول ہیں۔

## لسان العرب اور خاتم !

لسان العرب جو لغت کی معتبر کتاب ہے اس میں خاتم کے متعلق لکھتے ہیں:-

”تَفْتَحُ تَارَةً وَتُكْسِرُ لُغَتَانِ“

کہ خاتم کی تار اور زیر سے دو لغتیں ہیں۔  
پھر لکھتے ہیں:-

”وَ الْخَتْمُ وَالْخَاتِمَةُ وَالْخَاتَمَةُ وَالْخَاتَامُ وَالْخَيْتَامُ  
مِنَ الْعُلَى كَاتِبُهُ أَوَّلَ وَهَلَاةٍ خَتَمَ بِهِ فَدَخَلَ فِي  
بَابِ طَابِعٍ ثُمَّ كَثُرُوا اسْتِعْمَالُهُ لِذَلِكَ“

کہ یہ سب الفاظ ایک زیور (انگشتری) کے لئے استعمال ہوتے  
ہیں۔ گویا پہلی دفعہ اس زیور کے ذریعہ مہر لگائی گئی۔ اس لئے یہ  
طابیع کے باب میں داخل ہو گیا۔ اور طابیع کے معنوں میں کثرت  
سے استعمال ہونے لگا۔

اس سے ظاہر ہے کہ مادی مہر دراصل تو نگینہ کے نقوش ہیں اور ختم ان کا  
فعل تھا۔ لیکن خیال کیا گیا کہ گویا وہ نگینہ جس کے نقوش کے ذریعہ پہلی دفعہ مہر لگائی گئی  
وہ انگشتری میں بڑا ہوا تھا۔ اس لئے انگشتری بھی اُس کی مجاورت (یعنی ساتھ ہونے)  
کی وجہ سے بطور مجاز مُرْسَل خَتَمَ یا خَاتَمَ وغیرہ کہلانے لگ گئی۔

اس سارے بیان سے امام راغب کے اس بیان کی تائید ہوتی ہے کہ ختم کے  
اصل حقیقی معنی ناشر الشیء ہیں جیسے کہ نگینہ کے نقوش کے نقوش پیدا کرتے ہیں۔

**خاتم اور خاتِم کی بناوٹ میں فرق!**

خاتم تار کی زیر کے ساتھ ختم مصدر سے اسم آئے معنی بمائیت ختم یہ ہے۔

یعنی آلہ جس سے مہر لگائی جائے۔ جیسے عالمہ علم سے اسم آلہ بمعنی لِمَا يُعْلَمُ  
 پہلے ہے۔ یعنی ایسی اشیاء جو خدا کی معرفت کا ذریعہ ہیں۔ کیونکہ دنیا کی ہر چیز معرفت  
 الہی کا ذریعہ ہے۔ اسی لئے وہ عالم میں داخل ہے۔ خاتِم تاء کی زیر سے اسم  
 فاعل ہے۔ خاتِم آلہ کے معنی تاثیر کا ذریعہ ہیں تو خاتِم اسم فاعل کے  
 معنی اپنا اثر دوسری شئی میں پیدا کرنے والا صاحب خاتم یعنی بدرجہ کمال مؤثرہ  
 کیفیت رکھنے والا ہیں۔ پس خاتم اور خاتم میں صرف بناوٹ کے لحاظ سے فرق  
 ہے مفہوم میں نتیجہ کے لحاظ سے دونوں میں کوئی فرق نہیں۔ دونوں کا مفہوم یہی ہے  
 کہ خاتِم اور خاتِم دوسری شئی میں مؤثر وجود کا نام ہے۔

## خَاتَمُ النَّبِيِّينَ کے حقیقی معنی!

ختم مصدر کے حقیقی معنی تو آپ معلوم کر چکے اور یہ بھی معلوم کر چکے ہیں کہ  
 خاتم اور خاتم دونو لفظ اسی سے مشتق ہیں۔ اب یہ دیکھنا ہے کہ جب  
 خاتم یا خاتم کسی گروہ یا جمع کے صیغے کی طرف مضاف ہو تو اس کے  
 حقیقی معنی کیا ہوں گے۔ سو واضح ہو کہ لفظ خاتم جب جمع کی طرف مضاف  
 ہو جیسے خاتم الاولیاء تو جرطہ کے طور پر اس خطاب کے حامل میں یہ بات  
 پائی جانی چاہیے کہ وہ اس گروہ کے کمال کے انتہائی نقطہ پر پہنچا ہوا ہو۔ گویا خاتم  
 الاولیاء کو خاتم الولایۃ بھی ہونا چاہیے۔ جب اس میں یہ جرطہ والے معنی پیدا  
 ہوں گے تو پھر وہ طبعی طور پر دوسرے میں تاثیر کا ذریعہ بنے گا۔ مثلاً خاتم الاولیاء وہی  
 ہوگا جس کی تاثیر یعنی افاضہ روحانیہ سے ولی پیدا ہو سکیں۔

اسی طرح خاتم النبیین کے لئے ضروری ہے کہ پہلے وہ خاتم النبوة ہو یعنی نبوة کا وصف جو پہلے انبیاء کو حاصل تھا خاتم النبیین میں اپنے انتہائی کمال پر پہنچا ہوا ہو۔ اور خاتم النبیین صلی اللہ علیہ وسلم نہ صرف تمام انبیاء کے کمالات کے جامع ہوں بلکہ وصف نبوت میں ان سب کے مجموعی وصف سے بھی بڑھے ہوئے ہوں۔ علامہ ابن خلدونؒ اپنے مقدمہ میں لکھتے ہیں :-

”يُمَثِّلُونَ الْوَلَايَةَ فِي تَفَاوُتِ مَرَاتِبِهَا بِالنُّبُوَّةِ  
وَيَجْعَلُونَ صَاحِبَ الْكَمَالِ فِيهَا خَاتَمَ الْوَلَايَةِ -  
أَيَّ حَائِزٍ لِلْمَرْتَبَةِ الَّتِي هِيَ خَاتِمَةُ الْوَلَايَةِ  
كَمَا كَانَ خَاتَمُ الْأَنْبِيَاءِ حَائِزًا لِلْمَرْتَبَةِ الَّتِي  
هِيَ خَاتِمَةُ النُّبُوَّةِ “

(مقدمہ ص ۲۴۱ و ۲۴۲)

یعنی ”صوفیاء ولایت کی مثال نبوت سے دیتے ہیں۔ اور ولایت میں جامع کمالات کو خاتم الولاہیہ کہتے ہیں۔ جیسے خاتم الانبیاء نبوت کے کمال اور مرتبہ کے پورے طور پر جامع ہیں۔“ اس طرح خاتم النبوة ہونے کے بعد اب خاتم النبیین صلی اللہ علیہ وسلم کی تاثیر یہ ہوگی کہ وہ اپنے افاضہ روحانیہ سے دوسرے شخص کو کمال نبوت پر پہنچا سکیں گے۔ کیونکہ جامعیت کمالات نبوت کا یہ طبعی تقاضا ہے کہ خاتم النبیینؐ اپنی تاثیر سے دوسرے شخص میں کمالات نبوت منتقل یا منعکس کر سکنے کا ذریعہ ہو۔ جس طرح مادی ٹھہراپنے نقوش دوسری شئی میں منتقل یا منعکس کرنے کا ذریعہ ہوتی ہے۔ خاتم النبیینؐ کے خاتم النبوة ہونے کی حقیقت کے پیش نظر

ہی باقی سلسلہ احمدیہ نے الاستفتاء ص ۱۶ کی عبارت میں ختم نبوت کے معنی جامعیت کمالات بیان فرما کر ان کا طبعی تقاضا فاضلہ بیان فرمایا ہے اور خاتم النبیین کی تاثیر والی حیثیت کو مد نظر رکھ کر جو خاتم النبیین کے حقیقی معنی ہیں حقیقۃ الوحی میں لکھا ہے کہ :-

”آپ کی پیروی کمالات نبوت بخشی ہے ۔ اور آپ کی توجہ روحانی نبی تراش ہے ۔ اور یہ قوت قدسیہ کسی اور نبی کو نہیں ملی“

(حقیقۃ الوحی حاشیہ ص ۹۷)

خاتم النبیین کے معنی محض آخری نبی مراد لینا بالذات کسی فضیلت کو نہیں چاہتا ۔ یہ بات مولوی محمد شفیع صاحب دیوبندی کو ”ختم النبوة فی القرآن“ ص ۸۱ تا ۸۲ میں مسلم ہے ۔ اور مولوی محمد ادریس صاحب کو اپنی کتاب مسک الختام فی ختم النبوة ص ۲۸ تا ۳۰ میں مسلم ہے ۔ یہی بات مولوی محمد قاسم صاحب نے تحذیر الناس ص ۳ پر لکھی ہے کہ خاتم النبیین کے معنی آخری نبی جو عوام الناس کے معنی ہیں، یہ بالذات کسی فضیلت پر دال نہیں ۔ اسی لئے انہوں نے خاتم النبیین کے مرتبی معنی یہ بیان فرمائے ہیں :-

”جیسے خاتم بفتح تاء کا اثر اور فعل مختوم علیہ پر ہوتا ہے ایسے ہی موصوف بالذات کا اثر موصوف بالعرض میں ہوگا“

(تحذیر الناس ص ۱)

گویا خاتم کے معنی تاثیر ہی تسلیم کئے ہیں ۔ اور اس تاثیر کو یوں قرار دیا ہے کہ تمام انبیاء نے آپ کے فیض اور اثر سے مقام نبوت حاصل کیا ہے ۔ ہاں ان

حقیقی معنی کے ساتھ آخری نبی کے معنی بطور لازم معنی جمع ہو سکتے ہیں۔ یعنی بمعنی آخری شارع اور آخری مستقل نبی۔ انہی معنوں میں حضرت یسوع موعود علیہ السلام آنحضرت صلی اللہ علیہ وسلم کی خاتمیت زمانی کے قائل ہیں۔ اور انہی معنوں میں حضرت امام علی القاریؒ اور حضرت مولانا عبدالحی لکھنوی اور حضرت محی الدین ابن عربیؒ وغیرہ بزرگان دین جن کی عبارات قبل ازیں پیش کر چکا ہوں آنحضرت صلی اللہ علیہ وسلم کو آخری نبی مانتے ہیں۔ جب آنحضرت صلی اللہ علیہ وسلم نے فرمادیا اَبُو بَکْرٍ اَفْضَلُ هَذِهِ الْاُمَمَةِ اِلَّا اَنْ يَكُوْنَ نَبِيًّا۔ تو پھر آپ کو مطلق آخری نبی یا محض آخری نبی کیسے قرار دیا جاسکتا ہے۔ کیونکہ اس حدیث میں آپ نے اپنی اُمت میں نبی کی آمد کا امکان تسلیم فرمایا ہے۔ شارع اور مستقل نبی کا نہ آسکنا تو دونوں فریق کو تسلیم ہے لہذا اب اِلَّا کے استثناء سے تثنیٰ کی خود تعین ہو جاتی ہے کہ اس سے مراد غیر مستقل یا اُمتی نبی ہے۔

## لغاتِ عربی اور آخری نبی کے معنی!

عرب کی لغت کی کتابوں میں خاتم النبیین کے معنی آخر الانبیاء لکھے گئے ہیں۔ صاحب مفردات کے بیان سے آپ معلوم کر چکے ہیں کہ ختم کے معنی بند کرنا یا آخری ہونا یا ختم کرنا یا اثر حاصل چاروں مجازی معنی ہیں۔ آخر الانبیاء آنحضرت صلی اللہ علیہ وسلم مجازی معنوں میں نہیں بلکہ حقیقی معنوں کے لازم معنوں کے طور پر آخری نبی ہیں۔ یعنی آخری شارع اور آخری مستقل نبی۔ کیونکہ یہی معنی حقیقی معنوں کے ساتھ جمع ہو سکتے ہیں۔ محض آخری نبی چونکہ مجازی معنی ہیں ان کا حقیقی



معنوں کے ساتھ جمع ہونا محال ہے ۔

اہلِ نعت نے آخر الانبیاء کے معنی نعت کی کتابوں میں اپنے عقیدہ کے طور پر لکھے ہیں ۔ کیونکہ رسول اللہ صلی اللہ علیہ وسلم نے اپنے تئیں آخر الانبیاء بھی قرار دیا ہے ۔ مگر آپ نے اس کے ساتھ ہی یہ بھی فرمادیا تھا وَ اِنَّ مَّسْجِدِيْ اٰخِرُ الْمَسَاجِدِ (صحیح مسلم باب فضل الصلوٰۃ فی مسجد مکہ والمَدِیْنۃ) کہ میری مسجد مسجدوں میں سے آخری ہے ۔ یہ فقرہ آپ نے اس لئے فرمادیا تھا کہ آخر الانبیاء کے لازمی معنی ہونے پر روشنی پڑے کہ اس سے مراد یہ ہے کہ میرے بعد کوئی شارع اور متقل بنی نہیں آسکتا ۔ بلکہ تابع بنی آسکتا ہے ۔ جیسے کہ میری مسجد کے بعد اُن مساجد کا بنانا جائز ہے جو میری مسجد کے جو آخری مسجد ہے تابع ہوں ۔ اور اُن کا وہی قبلہ ہو جو اس مسجد کا قبلہ ہے ۔ اور اُن میں وہی عبادات ہوں جو اس مسجد میں ادا کی جاتی ہیں ۔ کیونکہ اس صورت میں وہ مساجد میری مسجد کے حکم میں ہوں گی اور میری آخری مسجد کا نقل ہوں گی ۔ اسی طرح میں آخری بنی ہوں ۔ میری شریعت کے تابع میرا ایک کامل پیرو میری ظلیت میں مقام نبوت پاسکتا ہے ۔ جس طرح تابع مساجد کا بننا مسجد نبوی کے آخری مسجد ہونے کے منافی نہیں ویسے ہی امتی نبی یا ظلی نبی کا آنا میرے آخری نبی ہونے کے منافی نہیں ۔

نعت نویسوں نے جب حدیثوں میں آخر الانبیاء کے الفاظ دیکھے تو انہوں نے خاتم النبیین کے معنوں میں اپنی کتابوں میں آخر الانبیاء کے الفاظ لکھ دیئے اور عموماً یہ تصریح بھی نہ کی کہ یہ معنی مجازی ہیں یا لازمی یا حقیقی ۔ حقیقی معنی تو انہیں قرار دے ہی نہیں سکتے تھے جیسا کہ آپ مفرداتِ راغب کے بیان سے

دیکھ چکے ہیں۔ مگر انہوں نے آخر الانبیاء کے لازمی یا مجازی معنے ہونے کی طرف بھی اشارہ نہیں کیا۔ لہذا خاتم النبیین کے معنے آخر الانبیاء لغت میں لکھے ہوئے دیکھ کر یہ حکم ہرگز نہیں لگایا جاسکتا کہ یہ خاتم النبیین کے بلحاظ لغت عربی حقیقی معنی میں۔ حقیقی معنی بلحاظ لغت وہی ہیں جو میں بیان کر چکا ہوں کہ آنحضرت صلی اللہ علیہ وسلم اپنے اثر اور فیض سے نبوت کے مقام پر پہنچانے کا ذریعہ ہیں۔ ان معنوں کے نتیجہ میں آپ کا ایک کامل اُمتی اور پیرو آپ کی تقلید میں مقام نبوت پاسکتا ہے۔ اور یہ شرف کسی اور نبی کو حاصل نہیں کہ اس کی تاثیر اور افاضہ سے کوئی شخص مقام نبوت پاسکے۔

لغت کی کتابوں کے لئے یہ ضروری نہیں کہ وہ صرف حقیقی معنے ہی بیان کریں بلکہ لغت نویس اکثر مجازی معنے بھی بغیر اس تصریح کے درج کر دیتے ہیں کہ یہ مجازی معنے ہیں یا حقیقی۔ بعض لغت نویسوں نے خاتم النبیین کے معنی بتانے کے لئے خاتم القوم کا محاورہ بھی آخر القوم کے معنوں میں درج کیا ہے۔ حالانکہ اس محاورہ کا استعمال اہل عرب میں ان معنوں میں نہیں ملتا۔ لیکن بالفرض اگر استعمال ہو بھی تو بہر حال یہ مجازی استعمال ہوگا۔ جیسا کہ مفردات راغب سے ظاہر ہے کہ خاتم کے معنے ”آخری“ مجازی معنی ہیں۔ خداوند علیم و خیر نے آنحضرت صلی اللہ علیہ وسلم کو حقیقی معنوں میں خاتم النبیین قرار دیا ہے نہ کہ مجازی معنوں میں۔ خاتم النبیین کے حقیقی معنی اگر محض آخری نبی یا مطلق آخری نبی قرار دیئے جائیں تو پھر افضلیت کے معنی مراد نہیں ہو سکتے۔ کیونکہ محض آخری کے مقابلہ میں یہ معنی مجازی ہیں۔ اس لئے یہ محض آخری کے ساتھ جمع

نہیں ہو سکتے۔ اور خاتم النبیین کا لقب آنحضرت صلی اللہ علیہ وسلم کے افضل النبیین ہونے پر دال ہے۔

## غیر احمدی علماء کا خاتم النبیین کے معنی افضل النبیین سے انکار

اُمّت محمدیہ میں کئی بزرگوں کو خاتم المحدثین۔ خاتم المفسرین یا خاتم الاولیاء وغیرہ قرار دیا گیا ہے۔ جس سے یہ مراد ہے کہ یہ بزرگ محدثیت۔ تفسیر دانی یا دلائل وغیرہ کے مرتبہ میں اکمل فرد ہیں۔ اور ان کی شاگردی اور پیروی میں انسان محدث مفسر اور ولی بن سکتا ہے۔ اس لحاظ سے خاتم المحدثین۔ خاتم المفسرین یا خاتم الاولیاء کے معنی اپنے اپنے زمانہ کے لحاظ سے افضل المحدثین۔ افضل المفسرین یا افضل الاولیاء وغیرہ قرار پاتے ہیں۔ اللہ تعالیٰ نے آنحضرت صلی اللہ علیہ وسلم کو بھی خاتم النبیین اسی لئے قرار دیا ہے کہ آپ تمام انبیاء کے کمالات کے جامع اور تمام انبیاء میں سے اکمل فرد ہیں۔ یعنی نبوت میں انتہائی نقطہ پر پہنچے ہوئے ہیں۔ اور چونکہ آپ کا زمانہ قیامت تک ہے۔ اس لئے آئندہ کمالات نبوت و مقام نبوت صرف آپ کی پیروی اور فیض سے ہی مل سکتا ہے۔ لہذا خاتم النبیین کے ایک معنی یہ ہیں کہ آپ ہمیشہ ہمیش کے لئے افضل النبیین ہیں کیونکہ آپ نبوت میں انتہائی کمال پر پہنچے ہوئے ہیں۔

مولوی محمد شفیع صاحب دیوبندی کو اپنی کتاب ختم النبوة فی القرآن ص ۸۱، ۸۲

میں اور مولوی محمد ادریس صاحب کاندھلوی کو اپنی کتاب ختم النبوة کے صفحہ ۴۸ تا ۵۰ میں خاتم النبیین کے معنی افضل النبیین سے انکار ہے۔ ان دونوں

کے نزدیک خاتم النبیین کے حقیقی معنے صرف آخری نبی ہیں اور افضل النبیین یا کوئی اور معنی مجاز کا ہیں۔ یہ دونوں معنے ایک ذات میں جمع نہیں ہو سکتے۔ چنانچہ یہ دونوں صاحب لکھتے ہیں :-

”خدا کے کلام کو کسی شاعرانہ مبالغہ یا مجاز پر محمول قرار نہیں دیا جاسکتا۔ بلا ضرورت حقیقت کو چھوڑ کر مجاز کو اختیار کرنا باجماع اصول غریبیت ناجائز ہے“

مولوی محمد ادریس صاحب خاتم المحدثین اور خاتم المفسرین کے ضمن میں لکھتے ہیں :-

”یہ محاورہ اسی مقام پر استعمال ہوتا ہے کہ جہاں کسی کی افضلیت ثابت کرنی ہو۔ اور ظاہر ہے کہ افضلیت جب ہی ثابت ہو سکتی ہے کہ جب کمال اور افضلیت کا آخری اور انتہائی درجہ اس کے لئے ثابت کیا جائے۔ چونکہ بندہ اس قسم کے الفاظ کو اپنے علم کے مطابق استعمال کرتا ہے اس لئے اس قسم کے الفاظ کو مبالغہ اور مجاز پر محمول کیا جاتا ہے“

(ختم النبوة ص ۲۸-۲۹)

پھر آگے چل کر لکھتے ہیں :-

”یہ محاورہ یا تو بطور مبالغہ بولا جاتا ہے یا بطور تاویل کے کہ یہ اپنے زمانہ کے آخری محقق اور آخری محدث ہیں“ (ختم النبوة ص ۲۹)

اس کے بعد تحریر فرماتے ہیں :-

”اُس علیم و حکیم کا کلام تو حقیقت پر ہی محمول ہو گا“

پھر اپنی کتاب ختم النبوة ۵ پر لکھتے ہیں :-

”خاتم النبیین کے یہی (افضل النبیین - ناقل) عربی - مجازی اور تادیلی معنی مراد لئے جائیں تو پھر آپ کی خصوصیت ہی کیا ہوئی؟ حضرت موسیٰ اور عیسیٰ علیہما السلام کو بھی اس عربی معنی کے اعتبار سے خاتم النبیین کہہ سکتے ہیں۔“

اس بیان سے ظاہر ہے کہ ان مولوی صاحبان کو آنحضرت صلی اللہ علیہ وسلم کے خاتم النبیین بمعنی افضل النبیین ہونے سے انکار ہے۔ اور وہ ان معنی کو عربی اور مجازی قرار دیتے ہیں۔ اور حقیقی معنی اس کے آخری نبی قرار دیتے ہیں۔ ہم نے تفصیل سے اپنے اس مضمون میں بحث کی ہے۔ کہ آخری نبی خاتم النبیین کے حقیقی معنی نہیں۔ بلکہ مجازی معنی ہیں۔ بہر حال ان مولوی صاحبان کے نزدیک خاتم النبیین کے معنی افضل النبیین مجازی - عربی اور شاعرانہ مبالغہ ہیں۔ اس لئے آخری نبی اس کے حقیقی معنی قرار دے کر اُن کے ساتھ افضل النبیین کے معنوں کو قبُول نہیں کرتے۔ کیونکہ یہ معنی اُن کے نزدیک مبالغہ پر محمول ہیں۔ اور خدا تعالیٰ کا کلام شاعرانہ مبالغہ پر محمول قرار نہیں دیا جاسکتا۔

اس کے متعلق عرض ہے کہ یہ تو درست ہے کہ خدا تعالیٰ کے کلام کو مبالغہ پر محمول قرار نہیں دیا جاسکتا۔ اور خاتم المحدثین اور خاتم المفسرین وغیرہ کے الفاظ بطور مبالغہ بھی کسی بزرگ کے لئے ایک انسان ان معنوں میں استعمال کر سکتا ہے کہ یہ اپنے زمانہ میں افضل فرد ہیں۔ مگر خدا تعالیٰ کو مبالغہ کی

کیا ضرورت ہے۔ اگر وہ آنحضرت صلی اللہ علیہ وسلم کو خاتم النبیین ان معنوں میں قرار دیتا ہے کہ آپ نبوت کے مراتب کے حصول میں انتہائی کمال پر پہنچے ہوئے ہیں۔ تو یہ کتنی قسم کا مبالغہ نہیں ہوگا۔ بلکہ ایک حقیقت کا اظہار ہوگا۔ کیونکہ آنحضرت صلی اللہ علیہ وسلم بلا ریب افضل النبیین ہیں۔ اس میں کوئی مبالغہ نہیں۔

مولوی محمد ادریس صاحب کے نزدیک اگر افضل النبیین معنی لئے جائیں تو جیسا کہ میں ان کی عبارت پیش کر چکا ہوں خاتم النبیین میں آنحضرت صلی اللہ علیہ وسلم کی کوئی خصوصیت نہیں رہتی۔ بلکہ حضرت موسیٰ اور عیسیٰ علیہم السلام بھی ان معنوں میں خاتم النبیین بن جاتے ہیں۔

اس کے متعلق عرض ہے کہ ہم اس جگہ النبیین کا الف لام استغراق کا تسلیم کرتے ہیں۔ اس لئے مراد یہ لیتے ہیں کہ آنحضرت صلی اللہ علیہ وسلم تمام انبیاء سے افضل ہیں۔ اور یہ خصوصیت نہ حضرت موسیٰ علیہ السلام کو حاصل ہے نہ حضرت عیسیٰ علیہ السلام کو۔ اس لئے یہ دونوں نبی ان معنوں میں خاتم النبیین قرار نہیں پاسکتے۔ اور آنحضرت صلی اللہ علیہ وسلم کی خصوصیت میں کوئی غلط پیدا نہیں کر سکتے۔ کیونکہ یہ دونوں نبی تمام انبیاء کے کمالات کے جامع اور نبوت میں انتہائی مقام پر پہنچے ہوئے نہیں۔ ان کو کوئی خاتم النبیین کہہ دے تو البتہ یہ شاعرانہ مبالغہ ہوگا۔ اسی لئے خدا تعالیٰ نے نہ ان دونوں نبیوں کو خاتم النبیین کہا ہے نہ آنحضرت صلی اللہ علیہ وسلم کے سوا کسی اور نبی کو۔ کیونکہ افضل النبیین درحقیقت سرور کائنات فخر موجودات سید الاصفیاء والانتقاء حضرت محمد مصطفیٰ صلی اللہ علیہ وسلم کا ہی وجود باجود ہے لا غیر۔

علامہ فخر الدین رازی صاف لکھتے ہیں :-

«الَا تَرَى اَنَّ رَسُوْلَنَا صَلَّى اللّٰهُ عَلَيْهِ وَسَلَّمَ لَمَّا  
كَانَ خَاتَمَ النَّبِيِّيْنَ كَانَ اَفْضَلَ الْاَنْبِيَاءِ عَلَيْهِمُ  
الصَّلَوَاتُ وَالسَّلَامُ» (تفسیر کبیر جلد ۶ ص ۳۴ مصری)  
یعنی تم دیکھتے نہیں ہمارے رسول صلی اللہ علیہ وسلم چونکہ خاتم النبیین  
اس لئے تمام انبیاء علیہم السلام سے افضل ہیں ۔

پس افضل النبیین کو خاتم النبیین کے مجازی معنی قرار نہیں دیا جا  
سکتا۔ کیونکہ یہ ایک مسلمہ حقیقت ہے جس سے ان مولوی صاحبان کو بھی انکار  
نہیں کہ مجازی معنی حقیقی معنوں کے ساتھ جمع نہیں ہو سکتے۔ اسی لئے وہ خاتم  
النبیین کے حقیقی معنی آخری نبی قرار دے کر افضل النبیین کے معنی کو شاعرانہ  
مبالغہ اور مجاز قرار دے کر رد کر رہے ہیں۔ مگر امام فخر الدین رازی علیہ الرحمۃ  
خاتم النبیین کے معنی افضل النبیین قبول کر رہے ہیں اور آنحضرت کے خاتم النبیین  
ہونے سے آپ کے افضل النبیین ہونے کا استدلال کر رہے ہیں۔ اگر یہ معنی  
خاتم النبیین کے حقیقی معنی کے لوازم میں سے نہ ہوتے بلکہ صرف مجازی معنی ہوتے  
تو وہ خاتم النبیین سے افضل النبیین کا استدلال نہ فرماتے۔

رسول کریم صلی اللہ علیہ وسلم کے نزدیک خاتم النبیین کے معنی افضل النبیین

ماہوا اس کے رسول کریم صلی اللہ علیہ وسلم نے ختم نبوت کو تمام انبیاء پر  
اپنی فضیلت کی دلیل قرار دیا ہے۔ پس افضلیت اس کے مجازی معنی نہ ہوتے

چنانچہ صحیح مسلم باب الفضائل میں حضرت ابو ہریرہ رضی اللہ عنہ آنحضرت صلی اللہ علیہ وسلم سے ایک حدیث بیان فرماتے ہیں کہ :-

”فَضَّلْتُ عَلَى الْأَنْبِيَاءِ بِسِتٍّ أُعْطِيتُ جَوَامِعَ  
الْكَلِمِ وَنُصِرْتُ بِالرُّعْبِ وَأُحِلَّتْ لِيَ الْغَنَائِمُ وَ  
جُعِلَتْ لِيَ الْأَرْضُ مَسْجِدًا وَطَهُورًا وَأُرْسِلْتُ إِلَى  
الْخَلْقِ كَافَّةً وَخُتِمَ بِي النَّبِيُّونَ“۔ رواہ مسلم  
فی الفضائل ۴۰ (مشکوٰۃ باب فضائل سید المرسلین ص ۵۲۲)

آنحضرت صلی اللہ علیہ وسلم فرماتے ہیں کہ میں چھ باتوں میں تمام انبیاء پر فضیلت دیا گیا ہوں۔ اول مجھے جوامع الکلم دیئے گئے ہیں۔ دوم رعب سے نصرت دیا گیا ہوں۔ سوم میرے لئے غنیمتوں کا مال حلال کیا گیا۔ چہارم میرے لئے ساری زمین عبادت گاہ اور تیمم کے ساتھ پاک کرنے کا ذریعہ بنائی گئی ہے۔ پنجم میں تمام مخلوق کی طرف بھیجا گیا ہوں۔ ششم میرے ذریعہ انبیاء پر

مہر لگائی گئی ہے۔

اب جبکہ آنحضرت صلی اللہ علیہ وسلم نے اس حدیث میں اپنے خاتم النبیین ہونے کو تمام انبیاء پر وجہ فضیلت قرار دیا ہے۔ تو صاف ظاہر ہے کہ آپ کے نزدیک خاتم النبیین کا لقب آپ کی فضیلت تامہ بر جمیع انبیاء کے معنوں پر بھی مشتمل ہے۔ اب مولوی محمد شفیع صاحب اور مولوی محمد ادریس صاحب سوچ لیں کہ آنحضرت صلی اللہ علیہ وسلم نے خاتم النبیین کے کن معنوں کو مد نظر رکھ کر



اپنی افضلیتِ تامہ کی دلیل قرار دیا ہے؟ کیونکہ محض ”آخری نبی“ کے معنوں کے ساتھ تو افضلیت کے مفہوم کا جمع ہونا ان علماء کے نزدیک ناجائز اور اصولِ مسئلہ کے خلاف ہے۔ کیونکہ ”آخری نبی“ اُن کے نزدیک خاتم النبیین کے حقیقی معنی ہیں۔ اور افضل النبیین اس کے مجازی معنی ہیں۔ اور مجازی معنی حقیقی معنوں کے ساتھ جمع نہیں ہو سکتے۔

ہم سے پوچھو تو ہمارا جواب یہ ہے کہ چونکہ آنحضرت صلی اللہ علیہ وسلم کے افاضہ رُوحانیہ کے واسطہ سے مقام نبوت کاملنا خاتم النبیین کے حقیقی معنی ہیں اور یہ معنی آپ کے جامع کمالاتِ انبیاء ہونے کا طبعی نتیجہ ہیں اس لئے آپ نے خاتم النبیین کے مقام کو تمام انبیاء پر اپنی افضلیتِ تامہ کی دلیل قرار دیا ہے۔ اور ”افضل النبیین“ خاتم النبیین کے ان حقیقی معنوں کے لوازم میں سے ہونے کی وجہ سے ایک لازمی معنی ہیں۔ نہ کہ مجازی معنی۔

حدیث ہذا میں چھ وجوہِ فضیلت بیان ہوئی ہیں۔ جن میں آپ کی اُمت بھی بالواسطہ اور ظلی طور پر شریک ہے۔ چنانچہ اُمت بھی جوامع الکلم - (قرآن مجید) رکھتی ہے۔ رُعب سے اُس کی نصرت کی گئی ہے۔ اُمّوالِ غنیمت اس کے لئے حلال ہیں۔ ساری زمین اس کیلئے عبادت گاہ اور تمیم کے ساتھ پاک کرنے والی ہے۔ یہ چاروں باتیں اُمت کو آنحضرت صلی اللہ علیہ وسلم کے واسطہ سے حاصل ہیں۔ پانچویں بات تمام خلقت کا طرفِ مبعوث ہونا ہے۔ یہ بات مسیح موعود کو بالواسطہ حاصل ہے۔ خواہ حضرت عیسیٰ علیہ السلام مراد ہوں یا اُمت کے اندر پیدا ہونے والا مسیح موعود مراد ہو۔ اب چھٹی صفت خُتَمَرِجِ النَّبِیُّونَ کا بھی اُمت پر

بالواسطہ اثر ہوگا۔ اور اُمت کے اندر سے آنحضرت صلی اللہ علیہ وسلم کے فیض اور واسطہ سے ظلیت اور وراثت کے طور پر نبی کا ہونا ممکن ہوگا۔ اور یہ نبی چونکہ خاتم النبیین صلی اللہ علیہ وسلم کا کامل ظلی ہوگا اسلئے ظلی خاتم النبیین ہوگا جس طرح کہ نقش پیدا کرنے والی مہر کے اثر سے جو نقش پیدا ہوتا ہے وہ بھی مہر ہی کہلاتا ہے۔ مگر مجازی اور ظلی طور پر نہ کہ حقیقی طور پر۔ کیونکہ اثر حاصل کو صاحب مفردات نے مجازی ہی قرار دیا ہے۔ ظلی خاتم النبیین کا مفہوم چونکہ حقیقت نبوت کا حامل ہوتا ہے۔ اس لئے وہ کامل ظلی نبی ہوتا ہے۔ جب تک خاتم النبیین کے یہ معنی تسلیم نہ کئے جائیں۔ افضلیتِ تامہ بر انبیاء کے لئے خاتم النبیین کا مقام دلیل نہیں ہو سکتا۔ ولایت کا مقام تو آنحضرت صلی اللہ علیہ وسلم سے پہلے آنے والے انبیاء کے فیض و اثر سے بھی اُن کے اُمتیوں کو ملتا رہا ہے۔

## غیر احمدی علماء سے ایک اہم سوال

امام راغب علیہ الرحمۃ کی تحقیق کے مطابق جو لغت قرآن کے مستند امام ہیں۔ ختم کے معنی آخری یا بند کرنا یا ختم کرنا (دیکھو مفردات راغب زیر لفظ ختم) سب کے سب مجازی معنی ہیں۔ لیکن مولوی محمد شفیع صاحب اور مولوی محمد ادریس صاحب محض تحکم سے ”آخری نبی“ کے معنوں کو حقیقی معنی قرار دیتے ہیں۔ لہذا اب اُن کا فرض ہے کہ وہ بتائیں۔ اگر خاتم النبیین کے حقیقی معنی آنحضرت صلی اللہ علیہ وسلم کے نزدیک محض آخری نبی ہیں تو پھر آپ نے اپنے اس مرتبہ کو افضلیت بر انبیاء کی دلیل کس طرح قرار دیا ہے؟ اور کن معنوں کو مد نظر رکھ کر ان معنوں سے

افضلیتِ تامہ کا مفہوم اخذ فرمایا ہے ؟ کیونکہ محض ”آخری نبی“ کے معنوں سے تو یہ افضلیتِ تامہ کا مفہوم اخذ نہیں ہو سکتا۔ اور نہ ”آخری نبی“ کے معنوں کے ساتھ افضلیتِ تامہ کے مجازی معنی جو ان علماء کے نزدیک شاعرانہ مبالغہ ہیں جمع ہو سکتے ہیں۔

یہ وہ سوال ہے جس کا جواب دینا اب ان علماء پر واجب ہے۔ مگر میں بڑے وثوق اور کامل یقین سے کہتا ہوں کہ یہ علماء اپنے اس مسلک پر قائم رہ کر اس سوال کا کوئی حل پیش نہیں کر سکتے۔ کیونکہ اپنے مسلک کے لحاظ سے وہ یہ تسلیم کرنے کے لئے مجبور ہیں کہ خاتم النبیین کے معنی حقیقی چونکہ محض ”آخری نبی“ ہیں نہ کچھ اور۔ اس لئے خاتم النبیین کا لقب آنحضرت صلی اللہ علیہ وسلم کی افضلیتِ تامہ برانبیاء کی دلیل نہیں ہو سکتا کیونکہ افضل النبیین کے معنی آخری نبی کے معنوں کے بالمقابل ان علماء کے نزدیک مجازی معنی ہیں۔ اور مجاز کا حقیقت کے ساتھ جمع ہونا مسئلہ طوید پر محال ہے۔ پس جب تک وہ اپنے اس مسلک کو نہ چھوڑیں فُضِّلْتُ عَلَى الْأَنْبِیَاءِ والی حدیث کی بناء پر جو سوال پیدا ہوتا ہے، اس کا کوئی حل ان کے پاس موجود نہیں۔

اب میرا ان علماء کو دردمندانہ مشورہ ہے کہ وہ خاتم النبیین کے لقب کے افضل النبیین کے معنوں پر مشتمل ہونے سے انکار نہ کریں۔ کیونکہ یہ خاتم النبیین کا ہی لقب ہے جو آنحضرت صلی اللہ علیہ وسلم کی افضلیتِ تامہ بر جمیع انبیاء کا روشن ثبوت ہے۔ اور اسی بناء پر علامہ فخر الدین رازی علیہ الرحمۃ تفسیر کبیر میں لکھتے ہیں :-

”الَا تَرَى اَنَّ رَسُوْلَنَا صَلَّى اللّٰهُ عَلَيْهِ وَسَلَّمَ لَمَّا كَانَ خَاتَمَ النَّبِيِّيْنَ كَانَ اَفْضَلَ الْاَنْبِيَاءِ عَلَيْهِمُ الصَّلَوَاتُ وَالسَّلَامُ“ (تفسیر کبیر جلد ۶ ص ۳ مصری)

یعنی تم دیکھتے نہیں کہ ہمارے رسول صلی اللہ علیہ وسلم چونکہ خاتم النبیین ہیں اس لئے آپ سب نبیوں سے افضل ہیں۔

محققین علماء اور ائمہ کو کبھی اپنی بات کی غلطی ظاہر ہو جانے پر اُس سے رجوع کرنے میں ناقل نہیں ہوا۔ میں اُمید کرتا ہوں کہ مولوی محمد شفیع صاحب اور مولوی محمد ادریس صاحب بھی اسی شیوہ کو اپنا دستور العمل بنائیں گے۔

اب میرے اس سوال کے مقابلہ میں ان علماء کے سامنے صرف دو راستے کھلے ہیں۔

راہِ اوّل یہ ہے کہ وہ مفرداتِ راغب کے حثّہ کے حقیقی معنے تاثیر النبی کے مطابق خاتم النبیین کے حقیقی معنے جامع جمیع کمالات انبیاء اور نبوت میں انتہائی مقام پر پہنچے ہوئے اور اپنی تاثیر و افاضہ میں تمام نبیوں میں سے کامل فرد تسلیم کر لیں۔ آپ کے افاضہ کا کمال چاہتا ہے کہ آپ کی پیروی میں آپ کا امتی آپ کی ظہیریت میں مقام نبوت پاسکتا ہو۔ کیونکہ ولایت کا مقام تو سابقہ انبیاء کے افاضہ سے بھی مل سکتا تھا۔ کیونکہ ہر ایک اُن میں سے خاتم الاولیاء تھا۔ اگر یہ معنے وہ اختیار کرنے کے لئے تیار ہوں تو اُن پر واضح ہو کہ ان حقیقی معنوں کے ساتھ آخری نبی کے معنی بھی بطور لازم معنی کے اس مفہوم میں جمع ہو سکتے ہیں۔ کہ آپ آخری شارع اور آخری مستقل نبی ہیں۔ لیکن اگر وہ یہ راستہ

جو صحیح اور حقیقی راستہ ہے اختیار نہ کرنا چاہی اور خاتم النبیین کے یہ لغوی اور حقیقی  
 معنی تسلیم نہ کریں تو پھر اُن کے لئے دوسری راہ یہ کھلی ہے کہ خاتم الانبیاء  
 کے معنی "آخری نبی" بمعہوم آخری شارع اور آخری مستقل نبی بطور مجازی معنی کے  
 تسلیم کر لیں۔ ان معنوں کے ساتھ افضل النبیین اور جامع جمیع کمالات نبوت  
 کے معنی بطور عموم مجاز کے جمع ہو سکتے ہیں۔ کیونکہ جو افضل النبیین ہو گا وہ بہر حال  
 جامع جمیع کمالات نبوت اور آخری شارع اور مستقل نبی ضرور ہو گا۔ یہ سب مجازی  
 معنی لکھے خاتم النبیین کی حقیقت شرعیہ بنانے والے تسلیم کر لیں۔ جب خدا تعالیٰ  
 نے خاتم مصدر کے مشتقات قرآن مجید کی دوسری آیات میں مجازی معنوں میں  
 بھی استعمال کئے ہیں تو اس جگہ خاتم کا مجازی معنوں میں استعمال تسلیم کرنے  
 میں انہیں کوئی دقت نہیں۔ آنحضرت صلی اللہ علیہ وسلم کے لئے خاتم النبیین کے  
 معنی افضل النبیین اور نبوت میں انتہائی کمال پر پہنچنے والا نبی میں کوئی شاعرانہ مبالغہ  
 نہیں بلکہ ایک حقیقت کا اظہار ہے۔ اور محض "آخری نبی" ناقص معنی ہیں۔ کیونکہ  
 یہ بالذات کسی فضیلت پر دل نہیں۔ کیونکہ آخری ہونا بالذات کسی فضیلت کو نہیں  
 چاہتا۔ ہاں آخری شارع اور آخری مستقل نبی کا معہوم چاہتا ہے کہ ایسا نبی افضل  
 النبیین ہو۔ اور اس کے بعد غیر مستقل نبی یا طلی نبی کا آنا ممنوع نہ ہو۔ یہ سارے  
 معنی مل کر آنحضرت صلی اللہ علیہ وسلم کے افاضہ روحانیہ کا کمال چاہتے ہیں جس  
 کے نتیجہ میں آپ کے ایک کامل پیرو کے لئے نبوت ظلیہ یا غیر مستقلہ نبوت  
 کا مقام پانا ممکن ہو گا۔

ان دونوں راہوں میں سے جو راہ آپ اختیار کریں، نتیجہ میں آپ

اس سچائی تک پہنچ سکتے ہیں کہ آنحضرت صلی اللہ علیہ وسلم کی اُمت میں نبوت کا مقام مل سکتا ہے۔ اور سچ موعود کو حدیث میں آنحضرت صلی اللہ علیہ وسلم نے نبوتِ غیر متقلہ اور ظلیہ کے لحاظ سے ہی نبی اللہ قرار دیا ہے۔ مستقل نبی تو بموجب حدیث لَمْ يَبْقَ مِنَ النَّبُوَّةِ إِلَّا الْمُبَشِّرَاتُ آئ نہیں سکتا۔ اگر یہ علماء ان دونوں راستوں کو چھوڑ دیں تو پھر میرا دعویٰ ہے کہ اُن کے پاس اپنے مسلک پر قائم رہتے ہوئے میرے سوال کا جو حدیث فُضِّلَتْ عَلَى الْأَنْبِيَاءِ کی بناء پر پیدا ہوتا ہے کوئی حل موجود نہیں۔

## خَاتَمُ النَّبِيِّينَ کے حقیقی معنی کے لوازم

### خاتم النبیین کی حقیقت شرعیہ

ہماری تحقیق میں خاتم النبیین کے حقیقی معنی نبوت میں مؤثر وجود کو بعض اور معانی بھی لازم ہیں۔ خاتم النبیین صلی اللہ علیہ وسلم چونکہ خاتم النبوة ہیں۔ یعنی ایسے نبی ہیں جن پر تمام کمالات نبوت منتہی ہو گئے اور کوئی کمال نبوت کا ایسا باقی نہیں رہا جو آپ کی ذات میں نہ پایا جاتا ہو۔ اس لئے افضل النبیین ہونا آپ کے خاتم النبوة ہونے کو ذاتی طور پر لازم ہے۔ پھر جو نبی اس کمال کا ہو اُس کا رِئِیسَةُ الْمَشِیِّینَ ہونا بھی ضروری ہے۔ کیونکہ انبیاء کرام علیہم السلام ایسے باکمال فرد کو اپنے گروہ میں پا کر بالضرور اُس سے زینت پاتے ہیں۔ اسی طرح چونکہ آپ ان معنوں میں آخر الانبیاء بھی ہیں

کہ آپؐ آخری شارع اور آخری مستقل نبی ہیں۔ اس لئے یہ بھی خاتم النبیین کے معنوں کو بدلا لیت الترامی لازم ہیں۔ (لزم بدلا لیت الترامی کی دلیل آگے بیان ہوگی) ہمارے نزدیک یہ سارے حقیقی اور لازمی معانی مل کر خاتم النبیین کی حقیقت شرعیہ بناتے ہیں۔

جماعت احمدیہ ہی آنحضرت صلی اللہ علیہ وسلم کو حقیقی اور کامل

خاتم النبیین مانتی ہے!

پس جو شخص اور جو جماعت آنحضرت صلی اللہ علیہ وسلم کو ان تمام معنوں میں خاتم النبیین مانتی ہے وہی آپؐ کو درحقیقت کامل اور حقیقی خاتم النبیین یقین کرتی ہے۔ ورنہ منہ سے کامل اور حقیقی خاتم النبیین ماننے کا دعویٰ تو وہ بھی کرتے ہیں جو آنحضرت صلی اللہ علیہ وسلم کو خاتم النبیین محض آخری نبی کے معنوں میں مانتے ہیں جو معنی کہ بالذات افضلیت اور جامعیت کمال کے متقاضی نہیں۔ بلکہ ان معنوں کو حقیقی قرار دے کر ان سے جامعیت کمالات اور افضلیت کے معنی اخذ کرنا اصولِ مسلمہ کے خلاف ہے۔ کیونکہ محض ”آخری نبی“ کے مقابلہ میں یہ معنی مجازی ہیں۔ جیسا کہ مولوی محمد شفیع صاحب دیوبندی اور مولوی محمد ادریس صاحب کوٹلم ہے۔

## آخر الانبیاء کے لازمی معنوں کا ثبوت بد لالت التزامی

خاتم النبیین کے معنی آخر الانبیاء اس مفہوم میں کہ آنحضرت صلی اللہ علیہ وسلم آخری شارع نبی اور آخری مستقل نبی ہیں بد لالت التزامی یوں ثابت ہیں کہ قرآن مجید میں اللہ تعالیٰ نے فرمایا ہے :-

الْبُيُوتَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ  
نِعْمَتِي وَرَضِيتُ لَكُمُ الْإِسْلَامَ دِينًا (سورة مائدہ ۱۶)

یعنی آج میں نے تمہارے لئے تمہارا دین کامل کر دیا ہے (اور اس لحاظ سے) میں نے اپنی نعمت تم پر پوری کر دی ہے۔ اور تمہارے لئے دین اسلام کو پسند کیا ہے۔

پس جب دین محمدی اکمل اور اتم ہوا تو یہ امر اس بات پر دلالت کرے گا کہ اب اس دین کے بعد کسی نئے دین اور نئی شریعت کی ضرورت نہ ہوگی۔ جب نئے دین اور نئی شریعت کی حاجت نہ رہی تو پھر کسی شارع نبی کی بھی حاجت نہ رہی۔ لہذا آنحضرت صلی اللہ علیہ وسلم کے بعد کوئی شارع نبی نہیں آ سکتا۔ چونکہ شریعت کاملہ آنجانے کی وجہ سے کمالات نبوت کے حصول کے لئے اب شریعت محمدیہ کی پیروی کا واسطہ شرط ہوگا۔ لہذا کوئی مستقل نبی بھی اب آنحضرت صلی اللہ علیہ وسلم کے بعد نہیں آ سکتا۔ حدیث لَا نَبِيَّ بَعْدِي کی دلالت بھی اسی بات پر ہے جیسا کہ اقتراب الساعة ص ۱۶۲ سے دکھایا جا چکا ہے کہ اس کے ”معنی نزدیک اہل علم کے یہ ہیں کہ کوئی نبی شرع ناسخ نہیں لائے گا“ اور شیخ اکبر حضرت



محی الدین ابن عربی علیہ الرحمۃ نے لکھا ہے کہ اس حدیث سے مراد رسول اللہ صلی اللہ علیہ وسلم کی یہ ہے کہ میرے بعد کوئی شریعت لانے والا نبی نہیں۔ نہ یہ کہ میرے بعد کوئی نبی نہ ہوگا۔

”بَلْ إِذَا كَانَ يَكُونُ تَحْتَ حُكْمِ شَرِيعَتِي“  
بلکہ میری مراد یہ ہے کہ جب کبھی کوئی نبی ہوگا میری شریعت کے حکم کے ماتحت ہوگا۔ (فتوحات مکیہ جلد ۲ ص ۳)

مولانا محمد قاسم صاحب علیہ الرحمۃ لکھتے ہیں :-

”سو اگر اطلاق اور عموم ہے تو تب تو خاتمیت زمانی ظاہر ہے  
ورنہ تسلیم لازم خاتمیت زمانی بدالالت التزامی ظاہر ہے“  
(تخذیر الناس ص ۹)

یعنی یا تو خاتم کو عام اور مطلق قرار دے کر رُتبی اور زمانی خاتمیت دونوں کو جمع مانو یا پھر خاتم النبیین کے معنی حقیقی خاتمیت رُتبی یعنی نبوت میں مؤثر وجود قرار دو۔ اور خاتمیت زمانی کو بدالالت التزامی ان معنوں کے ساتھ بطور لازمی معنوں کے تسلیم کرو۔ ”مگر خاتمیت زمانی آپ کے نزدیک ایک محدود معنوں میں ہے۔ کیونکہ آپ مسیح نبی اللہ کی آمد کے قائل ہیں۔“

## خاتم النبیین کی دوسری قرأت

خَاتَمَ النَّبِيِّينَ کی ایک دوسری قرأت خَاتَمَ النَّبِيِّينَ خاتم کی تاء کی زیر سے بھی آئی ہے۔ گو یہ قرأت متواترہ نہیں اور نہ یہ کسی صحابی سے

مردی ہے تاہم ہمیں اس کا بھی بہت احترام ہے۔ یہ قرأت بھی اللہ تعالیٰ کی ایک بہت بڑی رحمت ہے۔ جیسا کہ آگے چل کر آپ اس کا اثر معلوم کریں گے۔ اب میں اس قرأت کی حقیقت بیان کرتا ہوں۔

میں مصدر ختم کے مفرداتِ راغب سے حقیقی معنی بیان کرتے ہوئے یہ بتا چکا ہوں کہ لفظ خَاتَمُ تاء کی زیر سے ہو یا خَاتِمُ تاء کی زیر سے دونوں کا مصدر ختم ہے۔ خَاتَمُ تاء کی زیر سے اسمِ آلہ ہے اور خَاتِمُ تاء کی زیر سے اسمِ فاعل ہے۔ گو مصدر سے ان کا اشتقاق کرتے ہوئے ان کی بناوٹ میں یہ فرق ہے مگر انجام اور نتیجہ کے لحاظ سے ان دونوں کے مفہوم میں کوئی فرق نہیں۔

اگر خاتم بفتح تاء کے معنی مصدری معنی کے لحاظ سے تاثیر کا ذریعہ ہیں تو خاتم بکسر تاء کے معنی بلحاظ اسمِ فاعل تاثیر کرنے والا ہیں۔ بیٹھٹھ اُردو زبان میں خَاتَمُ التَّائِبِينَ کے معنی نبیوں کی مہر ہیں تو خَاتِمُ التَّائِبِينَ کے معنی مہر کرنے والا یا صاحبِ خاتم یعنی مہر والا بنی ہیں۔ پھر خَاتَمُ بفتح تاء کے مجازی معنی مفرداتِ راغب کے بیان کے مطابق بندش۔ روک اور آخری ہیں تو خَاتِمُ بکسر تاء کے مجازی معنی ختم کرنے والا ہیں۔

لہذا حقیقی اور مصدری معنوں کے لحاظ سے دونوں قرأتوں کا مفہوم یہی ہے کہ آنحضرت صلی اللہ علیہ وسلم اپنی تاثیرِ قدسیہ کے ذریعہ نقوشِ انبیاء کو جن کو آپ اپنی ذات میں جمع رکھتے ہیں دوسرے شخصیں منعکس کرنے کی قابلیت رکھتے ہیں۔ اور آپ کی کامل پیروی سے اور آپ کی محبت میں فنا ہو کر آپ کا ایک کامل اُمّتی مقامِ نبوت کو بطور مومہبتِ الہی حاصل کر سکتا ہے۔

میں پہلے بتا چکا ہوں کہ جماعت احمدیہ آنحضرت صلی اللہ علیہ وسلم کو حقیقی معنوں میں خاتم النبیین مانتی ہے اور تمام لازمی معنوں میں بھی خاتم النبیین مانتی ہے۔ اس قرأت کے حقیقی معنوں کے ساتھ تمام نبیوں کو ختم کرنے والے مجازی معنی تو جمع نہیں ہو سکتے۔ البتہ جیسا کہ پہلے بیان کر چکا ہوں بدلالات التزامی تمام شارع اور متقل نبیوں کو ختم کرنے والے معنی بطور لازمی معنوں کے جمع ہو جاتے ہیں۔ میں بتا چکا ہوں کہ آنحضرت صلی اللہ علیہ وسلم کی خاتمیت زمانی کا مفہوم کئی بزرگانِ ملت نے ہی قرار دیا ہے۔ لیکن جو لوگ یہ مفہوم قرار نہ دیں، اُن کو خاتم النبیین کی قرأت کے لحاظ سے تمام نبیوں کو ختم کرنے والے معنی کرنے پر یہ تسلیم کرنا پڑے گا کہ وہ آنحضرت صلی اللہ علیہ وسلم کو بلحاظ حقیقت لغویہ کے حقیقی خاتم النبیین نہیں مانتے۔ کیونکہ ختم مصدر کے معنی ختم کرنا محض مجازی ہیں۔ اور خاتم یعنی ختم کرنے والا معنی بالذات افضلیت بر انبیاء کے متقاضی نہیں۔ افضلیت بر انبیاء تو حقیقی معنوں کو لازم ہے۔

## غیر احمدی علماء کے معنوں کا مفاد

نیز اگر غیر احمدی علماء اس قرأت کے معنی تمام نبیوں کو ختم کرنے والا قرار دیں اور خاتم النبیین بفتح تاء کی قرأت کے معنی محض ”آخری نبی“ کریں تو ان دونوں معنوں کا مفاد یہ ہوتا ہے کہ یہ معنی مسیح نبی اللہ کی آمد کی پیشگوئی کو جھٹلانے کے مترادف ہیں۔ کیونکہ ان دونوں قرأتوں کا مشترک مفاد یہ ہے کہ کوئی نبی بھی آنحضرت صلی اللہ علیہ وسلم کے بعد ظاہر نہیں ہو سکتا۔ نہ پہلا اور نہ

پچھلا۔ آخری نبی سے مُرد تو غیر احمدی علماء پیدائش کے لحاظ سے ”آخری نبی“ کی تاویل کر کے کہہ دیتے ہیں کہ نیا نبی نہیں آ سکتا۔ پُرانا آ سکتا ہے۔ لیکن دوسری قرأت کے معنی تمام نبیوں کو ختم کرنے والا ہے کہ اب یہ تو جہہ بھی کام نہیں دے سکتی۔ کیونکہ اس قرأت سے پیدائش کے لحاظ سے آخری نبی سے بڑھ کر یہ مفہوم بھی نکلتا ہے کہ اب کسی اور نبی کا اس دُنیا میں کوئی حصّہ باقی نہیں۔ یہ دوسری قرأت ان کی اس تو جہہ کو باطل کر دیتی ہے کہ کوئی پہلا نبی آ سکتا ہے۔ لہذا اب انہیں یہ تسلیم کرنا چاہیے کہ آنے والا مسیح موعود محض ظلیّی ہے۔ اور اس میں آنحضرت صلی اللہ علیہ وسلم کی نبوت کی ہی بہ پیرایہ جدید ایک تہجّی ہے۔ کیونکہ آنحضرت صلی اللہ علیہ وسلم نے تو دوسرے تمام نبیوں کی نبوت کو ختم کیا ہے نہ کہ اپنی نبوت کو بھی۔ اگر آپ نے اپنی نبوت کو بھی ختم کیا ہوتا تو پھر تو معاذ اللہ آپ خود بھی نبی نہ رہتے اور اپنے بعد آخری زمانہ میں ظاہر ہونے والے مسیح کو بھی نبی اللہ قرار نہ دیتے۔

## تیسری قرأت

خَاتَمَ النَّبِيِّينَ کی ایک تیسری قرأت حضرت عبداللہ بن مسعود رضی اللہ عنہ سے مروی ہے۔

”لَكِنْ نَبِيًّا خَتَمَ النَّبِيِّينَ“

اس قرأت کے حقیقی معنی میری اوپر کی تحقیقات کے لحاظ سے یہ ہونگے کہ آپ وہ نبی ہیں جنہوں نے اپنے اثر اور فیض سے انبیاء کو مقام نبوت تک پہنچایا ہے۔ یا دوسرے لفظوں میں اُن کی نبوت پر مہرِ افاضہ لگائی ہے۔

اور اس کے لازمی معنی یہ ہوں گے کہ آپ نے شرعی نبوت اور مستقلہ نبوت کے سلسلہ کو ختم کر دیا ہے۔ "تمام نبیوں کو ختم کر دیا ہے" اس کے محض مجازی معنی ہونگے جو حقیقی معنوں کے ساتھ جمع نہیں ہو سکتے۔ یہ معنی مَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ الْآيَةِ اور حدیثِ إِلَّا أَنْ تَكُونُ نَبِيًّا کے صریح خلاف ہیں۔ نیز یہ معنی آنحضرت صلی اللہ علیہ وسلم کے تمام انبیاء پر بالذات فضیلت پر وال نہیں ہو سکتے اس لئے درست نہیں۔ اگر اس جگہ "تمام نبیوں کو ختم کیا" مجازی معنی ہی مراد لئے جائیں تو پھر حضرت عیسیٰ علیہ السلام بھی اُمت محمدیہ میں نہیں آ سکتے۔ کیونکہ وہ توسب نبیوں کے ساتھ ہی ختم ہو گئے۔ اس دنیا میں اب ان کا کوئی حصہ باقی نہ رہا۔ اگر کچھ حصہ باقی ہو تو پھر آنحضرت صلی اللہ علیہ وسلم انہیں ختم نہیں کر سکے۔ اس طرح تو ختم نبوت کے ان معنوں پر زور پڑتی ہے کہ معاذ اللہ وہ عمل میں ناقص رہی ہے۔ حضرت عیسیٰ علیہ السلام سے پہلے نبی تو ختم تھے ہی صرف ایک نبی بقول غیر احمدی علماء کے جو حضرت عیسیٰ علیہ السلام ہیں باقی تھے۔ مگر وہ آپ سے ختم نہ ہو سکے۔ پس اس قرأت کے "ختم کیا" معنی بیشک لو۔ مگر یاد رکھو اس قرأت میں چونکہ ماضی کا صیغہ ہے اس لئے گزرے ہوئے انبیاء کو تو پورے طور پر ختم مانو۔ ان کی شریعتوں کو بھی اور ان کی جسمانی حیات کو بھی۔ پھر آپ کو سمجھ آ سکتی ہے کہ آنے والا مسیح موعود امتی نبی صرف اور صرف خاتم النبیین صلی اللہ علیہ وسلم کی فیض رسانی سے ہی مقام نبوت پانے والا ہے۔ اور اس کی یہ نبوت آنحضرت صلی اللہ علیہ وسلم کی نبوت کا پرتو اور عکس ہے جو دراصل آپ کی ہی نبوت کی ایک جدید پیرایہ میں

تجلی ہے۔ کیونکہ آپ نے اپنی نبوت کو ختم نہیں کیا۔ پس اس کی تجلیات قیامت تک مختلف مظاہر میں حسب استعداد قابلہ تجلی ہو سکتی ہیں۔

## فتاویٰ پر علماء کی مہروں کا اثر

علماء کی فتاویٰ پر جو مہریں ثبت ہوتی ہیں اُن کے ذریعہ اُن فتوؤں کی تصدیق اُن کا جاری کرنا اور مستند کرنا مقصود ہوتا ہے۔ نہ اُن فتوؤں کا بند کرنا۔ اس سے بھی یہ ظاہر ہے کہ مہر کی اصل حقیقت میں تاثیر کے معنوں کا بڑا دخل ہے۔ پس کیا عجیب بات نہیں کہ علماء کی مہریں تو فتاویٰ کو جاری کرتی ہیں۔ مگر آنحضرت صلی اللہ علیہ وسلم کی مہر نبوت کو نبوت کا بند کرنے والا قرار دیا جاتا ہے۔ حالانکہ مفردات میں بند کرنا ختم کے مجازی معنی ہیں۔ پس چونکہ مہر کی تاثیر تصدیق کرنا اور مستند کرنا بھی ہے۔ اس لئے خاتم النبیین کے یہ معنی بھی ہیں کہ آنحضرت صلی اللہ علیہ وآلہ وسلم تمام نبیوں کے مصدق ہیں۔ اور اُن کی نبوتیں آپ کی مہر نبوت سے مستند ہیں۔ اور آئندہ بھی کوئی نبی آپ کی سند اور فیضان اور تصدیق کے بغیر ظاہر نہیں ہو سکتا۔

## حضرت مولانا رومؒ اور خاتم النبیین کے معنی

سرتاج صوفیاء حضرت مولانا جلال الدین رومی علیہ الرحمۃ اپنی مثنوی کی جلد ششم میں خاتم کے حقیقی معنی بایں طور بیان فرماتے ہیں۔  
بہر این خاتم شد ست او کہ بچود  
مثل او نے بود نے خواہمند بود

یعنی آنحضرت صلی اللہ علیہ وسلم خاتم النبیین ہیں کہ سخاوت یعنی افاضہ رُوحانیہ میں نہ آپ جیسا کوئی ہوا ہے نہ ہوگا۔ اس لئے گویا جامعیت کمالات اور افاضہ رُوحانیہ خاتم النبیین کے معنی ہیں۔ یہی حقیقی معنی ہیں۔ اب اگر آنحضرت صلی اللہ علیہ وسلم کی جود و سخا اور افاضہ رُوحانیہ اُمّی کو صرف ولایت کے مقام تک ہی پہنچا سکتا ہو تو یہ کمال تو پہلے انبیاء کو بھی حاصل تھا۔ کیونکہ اُن کے افاضہ اور اثر سے کئی دلی اور محدثین پیدا ہوئے۔ پھر یہ کیسے کہا جاسکتا ہے کہ افاضہ رُوحانیہ میں آپ جیسا نہ کوئی ہوا ہے نہ ہوگا۔ پس آنحضرت صلی اللہ علیہ وسلم کے افاضہ رُوحانیہ کا کمال یہ ہے کہ آپ کی شریعت کی کامل پیروی اور آپ کے افاضہ کے واسطے سے آپ کا ایک اُمّی مقام نبوت بھی پاسکتا ہے۔

پھر آگے فرماتے ہیں :-

چونکہ در صنعت برود استاد دست

تو نہ گوئی ختم صنعت بر تو است

یعنی جب کوئی کاریگر اپنی صنعت میں انتہائی کمال کے مرتبہ پر پہنچ جاتا ہے تو اُسے مخاطب ! کیا تو نہیں کہتا کہ تجھ پر کاریگری کی مہر لگ گئی ہے یعنی تجھ پر کاریگری کمال کو پہنچ گئی ہے۔

خاتم النبیین کے حقیقی معنوں یعنی افاضہ رُوحانیہ کا نتیجہ بھی مولانا رومؒ کے ذیل کے شعر سے خوب واضح ہوتا ہے۔ آپ فرماتے ہیں :-

مگر کُن در راہِ نبی کو خد متے و تا نبوت یابی اندر اُمّی

(مثنوی دفتر پنجم ص ۵۲ شائع کردہ مولوی فیروز الدین صاحب)

یعنی اے انسان! نیکی کی راہ میں یعنی آنحضرت صلی اللہ علیہ وسلم کی اطاعت میں کوئی ایسی خدمت بجالا کہ تجھے اُمت کے اندر نبوت مل جائے۔

حضرت بانی سلسلہ احمدی علیہ السلام نے خاتم النبیین کے یہ معنی کئے ہیں کہ ”آنحضرت صلی اللہ علیہ وسلم کی پیروی کمالات نبوت بخشی ہے۔ اور آپ کی توجہ روحانی نبی تراش ہے“ بالکل اسی طرح حضرت مولانا جلال الدین رومی علیہ الرحمۃ نے آپ کو ایسا صانع قرار دیا ہے جس پر صنعت انتہائی کمال کو پہنچ گئی ہے اور جس کی شریعت کی پیروی سے اُمت کے اندر نبوت مل سکتی ہے۔

خاتم النبیین کے معنی ”نبیوں کی زینت“ سے غیر احمدی علماء کا انکار

مولوی محمد ادریس صاحب شیخ الحدیث جامعہ اشرفیہ اور مولوی محمد شفیع صاحب دیوبندی کو اس بات پر شدت سے اصرار ہے کہ خاتم الانبیاء کے معنی آخری نبی حقیقی معنی ہیں۔ لہذا اس کے معنی نبیوں کی زینت نہیں ہو سکتے۔ مولوی محمد ادریس صاحب کو تو صرف انکار پر اصرار ہے مگر مولوی محمد شفیع صاحب دیوبندی تو ان معنوں کو قرآن پر افتراء قرار دیتے ہیں۔ (ختم النبوة فی القرآن ص ۵۳)

پھر صفحہ ۸۴ پر لکھتے ہیں :-

”غرض کوئی جاہل سے جاہل بھی اس قسم کی تحریفات ماننے پر تیار نہیں ہو سکتا“



اب ذرا مولوی محمد شفیع صاحب کے اس بیان کی حقیقت ملاحظہ ہو۔ تفسیر فتح البیان جلد ۷ ص ۲۸۶ میں لکھا ہے :-

”هُوَ صَارَ كَالْخَاتِمِ لَهُمُ الَّذِي يُخْتَمُونَ بِهِ وَ  
يَتَزَيَّنُونَ بِكَوْنِهِ مِنْهُمْ“

یعنی آنحضرت صلی اللہ علیہ وسلم نبیوں کے لئے خاتم کی طرح ہیں جس کے ذریعہ نبیوں پر مہر لگائی جاتی ہے۔ اور وہ نبی اس وجہ سے زینت پاتے ہیں کہ آپ ان انبیاء کے گروہ کا ایک فرد ہیں۔ پھر امام زرقانی علیہ الرحمۃ شرح المواہب اللدنیہ میں خَاتَمُ النَّبِيِّینَ کے معنی لکھتے ہیں :-

”فَمَعْنَاهُ أَحْسَنُ الْأَنْبِيَاءِ خُلُقًا وَخُلُقًا لِأَنَّهُ صَلَّى اللَّهُ  
عَلَيْهِ وَسَلَّمَ جَمَالُ الْأَنْبِيَاءِ كَالْخَاتِمِ الَّذِي  
يُتَجَمَّلُ بِهِ“

(زرقانی شرح المواہب اللدنیہ جلد ۲ ص ۱۶۲ مصری)  
یعنی خاتم النبیین کے معنی یہ ہیں کہ آنحضرت صلی اللہ علیہ وسلم اپنی ظاہری اور روحانی بناوٹ اور اخلاق میں سب سے زیادہ حسین ہیں۔ کیونکہ آپ جمال الانبیاء ہیں اُس انگشت کی مثل جس سے زینت و جمال حاصل کیا جاتا ہے۔

اب یہ علماء بتائیں کہ کیا ان دونوں بزرگوں نے قرآن مجید پر افتراء کیا ہے؟ کیونکہ یہ دونوں بزرگ علماء آنحضرت صلی اللہ علیہ وسلم کی خاتمیت کو نبیوں کی زینت

یا جمال الانبیاء قرار دے رہے ہیں۔

ہاں یہ یاد رہے کہ میرے نزدیک زینت کے معنی خاتم النبیین کے حقیقی معنی جامع جمیع کلمات انبیاء سے مانوڑ ہیں۔ نبیوں کی زینت اور جمال الانبیاء ہونا تو دراصل اس جامعیت کا ہی طبعی نتیجہ ہے۔ انگشتی کی مثال صرف مضمون کو قریب الفہم کرنے کے لئے دی جاسکتی ہے۔

## علماء خاتم النبیین کے تاویلی اور مجازی معنوں کے قائل ہیں

مولوی محمد شفیع صاحب اور مولوی محمد ادریس صاحب خاتم النبیین کے معنی محض آخری نبی حقیقی معنی قرار دیتے ہیں۔ مگر تفسیر روح المعانی کے مصنف علامہ الوسیٰ اپنی تفسیر میں زیر آیت خَاتَمُ النَّبِيِّینَ لکھتے ہیں:-

”الْخَاتَمُ الَّذِي لَا يَخْتَمُ بِهِ كَالطَّابَعِ لِمَا يُطَبَعُ بِهِ فَمَعْنَى خَاتَمِ النَّبِيِّينَ الَّذِي خُتِمَ بِهِ النَّبِيُّونَ وَمَا لَهُ آخِرُ النَّبِيِّينَ“

یعنی خاتم اسم آلہ ہے جس سے مہر لگائی جاتی ہے جیسا کہ طابع جس سے نقوش پیدا کئے جاتے ہیں۔ پس خاتم النبیین کے معنی ہیں وہ شخص جس کے ذریعہ انبیاء پر مہر لگائی گئی ہو۔ اور تاویل اس کی آخر النبیین ہے۔

پھر تفسیر ابن جریر میں علامہ طبری جزو ۲۲ ص ۱۱ پر رقمطراز ہیں:-  
”وَالْكُتْمَةُ رَسُولُ اللَّهِ وَخَاتَمُ النَّبِيِّينَ الَّذِي

خَتَمَ الشُّبُوكَ فَطَبَعَ عَلَيْهَا فَلَا تُفْتَحُ لِأَحَدٍ  
بَعْدَهُ إِلَى قِيَامِ السَّاعَةِ يَنْحُو الَّذِي قَالَ  
أَهْلُ التَّائِيلِ :

ترجمہ :- لیکن آپ رسول اللہ اور خاتم النبیین ہیں۔ آپ نے  
نبوت پر مہر کر دی ہے۔ اس لئے وہ آپ کے بعد کسی کیلئے قیامت  
تک نہیں کھولی جائے گی۔ جس طرح کہ اہل تائیل نے کہا ہے ۔

پھر تفسیر بیضاوی کے حاشیہ پر لکھا ہے :-

”فَاطْلَاقُ الْخَتَمِ عَلَى الْبُلُوغِ وَالْإِسْتِثْنَاءُ مَعْنَى  
مَجَازِيٌّ“

یعنی ختم کا استعمال بلوغ الآخر (آخری) اور بند کرنے کے معنوں  
میں مجازی معنوں کے لحاظ سے ہے ۔

(دیکھو حاشیہ بر آیت خَتَمَ اللَّهُ عَلَى قُلُوبِهِمْ)

امام راغبؒ نے بھی خَتَمَ اللَّهُ عَلَى قُلُوبِهِمْ کی مثال دے کر ختم کا استعمال  
منع اور بندش کے معنوں میں مجازی قرار دیا ہے ۔

ان تفاسیر سے ظاہر ہے کہ خاتم النبیین کے حقیقی معنی آخری نبی نہیں بلکہ یہ صرف  
تاویلی معنی ہیں ۔ جماعت احمدیہ حقیقی معنوں کی بھی قائل ہے جو جامعیت کمالات اور  
افاضہ کاملہ ہیں ۔ آخر الانبیاء کے تاویلی معنوں کو بھی بطور لازم معنی کے مانتی ہے ۔  
اور آنحضرت صلی اللہ علیہ وسلم کو آخری شارع اور آخری مستقل نبی یقین کرتی  
ہے ۔

## بندش والی مہر بچھلوں پر لگ سکتی ہے!

ان حوالہ جات سے یہ ظاہر ہو گیا ہے کہ خاتم النبیین کے حقیقی معنی تو نبیوں کی مہر ہیں۔ مگر اس مہر کی تاویل یہ کی جاتی ہے کہ آپ نے نبیوں کو بالکل بند کر دیا ہے یہ مہر کسی کے لئے نہیں کھلے گی۔ مگر تعجب ہے کہ حضرت عیسیٰ علیہ السلام کے لئے یہ لوگ پھر اس مہر کو کھول لیتے ہیں۔ اور اس طرح ختم نبوت کی مہر کا جو اُن کی نبوتِ مستقلہ پر لگی ہوئی ہے ٹوٹ جانا تسلیم کر لیتے ہیں۔

مولوی محمد ادریس صاحب نے اپنی کتاب میں خاتم النبیین بمعنی نبیوں کی مہر کو اسی طرح بند کرنے والی قرار دیا ہے۔ اب اگر یہ مہر اس طرح بند کر رہی ہے کہ جو اس کے اندر آگئے وہ قیامت تک نہیں نکل سکتے تو پھر حضرت عیسیٰ علیہ السلام کا آنا محال ماننا چاہیئے اور ساتھ ہی یہ بھی تسلیم کرنا چاہیئے کہ حضرت مسیح نبی اللہ کی آمد کی جو خبر رسول کریم صلی اللہ علیہ وسلم سے صحیح مسلم میں مروی ہے۔ اور جس میں آپ نے چار دفعہ اس مسیح کو نبی اللہ قرار دیا ہے اس سے بموجب حدیث صحیح بخاری اَمَّا مِثْلُكُمْ اَتَمَّتْ فِرْدَہِیْ مُرَادُہِیْ مَوْسُکَاہِیْ۔ جو اُمّتی نبی کی حیثیت میں اُمت کا امام ہوگا۔ بندش کی مہر تو صرف اُن نبیوں کے لئے تسلیم کی جاسکتی ہے جو آنحضرت صلی اللہ علیہ وسلم سے پہلے گزر چکے اور جو مستقل اور شارع نبی تھے۔ کیونکہ بندش والی مہر خارج میں پائی گئی اشیاء پر لگتی ہے نہ کہ مقدّرہ اشیاء پر۔ اگر بعد والا اُمّتی نبی جو اُمت کا مسیح موعود ہے وہ بھی اس مہر کے اندر بند ہو چکا ہوتا تو پھر اُسے آنحضرت صلی اللہ علیہ وسلم نبی اللہ کیوں قرار دیتے؟

## مولوی شبیر احمد صاحب عثمانی کے نزدیک خاتم النبیین کے حقیقی معنی !

مولوی شبیر احمد صاحب عثمانی رُتبی اور زمانی دونوں معنوں میں آنحضرت صلی اللہ علیہ وسلم کو خاتم النبیین تسلیم کرتے ہیں۔ چنانچہ وہ رقمطراز ہیں :-

”بدیں لحاظ کہہ سکتے ہیں کہ آپ رُتبی اور زمانی ہر حیثیت سے خاتم النبیین ہیں۔ اور جن کو نبوت ملی ہے آپ کی مہر لگ کر ملی ہے۔“  
(قرآن مجید مترجم علامہ عثمانی زیر آیت خاتم النبیین)

اس سے ظاہر ہے کہ مولوی صاحب موصوف خاتم النبیین کے معنی مہر لے کر اس کی تاثیر اور فیض رسانی سے تمام انبیاء کا مقام نبوت تک پہنچا تسلیم فرماتے ہیں۔ اب سوال یہ پیدا ہوتا ہے کہ آنحضرت صلی اللہ علیہ وسلم کی مہر کی فیض رسانی آپ کے عالمِ جسمانی کے ظہور پر کیوں بند ہو گئی ہے؟ شریعتِ کاملہ آجانے کی وجہ سے اگر شارعِ نبی کا آنا محال ہے تو غیر شرعی نبوت کے مقام پر فائز کرنے میں اس مہر کے عمل میں اب کیوں روک پیدا ہو گئی اور کیوں ختم نبوت کے مرتبی معنوں کا اثر آئندہ کے لئے رک گیا ہے؟ حضورؐ کے عالمِ جسمانی میں ظہور پر قیامت تک کے لئے یہ خاتمیت مرتبی کی مہر کیوں عمل نہیں کر سکتی؟ خاتمیت زمانی سے امام علیؑ انقاری علیہ الرحمۃ کی طرح کیوں یہ مُراد نہ لی جائے کہ آپ صرف شارع اور مستقل انبیاء کے لحاظ سے آخری نبی ہیں۔ جب آنحضرت صلی اللہ علیہ وسلم ہمیشہ کے لئے حقیقی معنوں میں کامل خاتم النبیین ہیں تو خاتمیت مرتبی کا فیضان یعنی مہر سے نبی بنانے کا فیضان بھی جاری رہنا چاہیے۔

پھر آنحضرت صلی اللہ علیہ وسلم رحمۃ للعالمین بھی ہیں اور نبوت رحمت الہی ہے۔ پس آپ کے ذریعہ یہ رحمت بند نہیں ہو سکتی۔ اُمت کو بہر حال اس سے ورثہ ملنا ہی چاہیئے۔

## مولوی محمد شفیع صاحب دیوبندی کے ایک سوال کا جواب

مولوی محمد شفیع صاحب دیوبندی کا یہ سوال کہ اگر رحمۃ للعالمین کے یہ معنی ہیں تو پھر شریعت کیوں بند ہو گئی؟ قلت تدبر کا نتیجہ ہے۔ انہوں نے سوچا انہیں کہ نئی شریعت تب آتی ہے جب پہلی شریعت زمانہ کی ضرورت کے لئے کافی نہ رہے یا اس میں تحریف و تغیر سے بگاڑ پیدا ہو جائے۔ مگر نبی اس وقت آتا ہے جب قوم میں سخت بگاڑ پیدا ہو جائے۔ چونکہ شریعت محمدیہ اکمل شریعت ہے اور حسب وعدہ الہی ثبات تک محفوظ ہے۔ اس لئے نئی شریعت کا آنا ایک لغو فعل اور تحصیل حاصل ہے۔ لیکن اُمت کی حفاظت کا اس طرح وعدہ نہیں بلکہ اس کے خطرناک بگاڑ کی پیشگوئیاں موجود ہیں۔ یہاں تک کہ اس کے بالشت در بالشت عیسائیوں اور یہودیوں کی طرح ہو جانے کی خبر دی گئی ہے تو نبوت کی رحمت رحمۃ للعالمین کی آمد سے کیوں بند ہو؟ غیر شرعی نبوت کے لئے تو رحمۃ للعالمین دروازہ ہیں۔

## خاتم النبیین کی تفسیر از رؤفے قرآن مجید

چونکہ بعض علمائے اسلام آنحضرت صلی اللہ علیہ وسلم کی خاتمیت کی تاثیر کو حضور کے عالم جسمانی میں ظاہر ہونے پر بند اور منقطع قرار دینے والے کہتے۔ اس لئے ان لوگوں کی ہدایت کے لئے اللہ تعالیٰ نے اپنی پاک کتاب قرآن مجید

میں آنحضرت صلی اللہ علیہ وسلم کے امتیوں کے لئے آپ کی اس تاثیر قدسیہ کے جاری رہنے کا اعلان خود فرمادیا ہے، اور اس طرح ختم نبوت کے مثبت پہلو یعنی خاتم النبیین کے حقیقی معنی کی تفسیر خود بیان فرمادی ہے۔ چنانچہ اللہ تعالیٰ فرماتا ہے:-

”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ۚ ذَٰلِكَ الْمَفْضَلُ مِنَ اللَّهِ وَكَفَىٰ بِاللَّهِ عِلِيمًا“ (سورة النساء ۴)

ترجمہ:- یعنی جو لوگ اللہ تعالیٰ اور الرسول یعنی آنحضرت صلی اللہ علیہ وسلم کی پیروی کریں گے وہ شرف و مرتبہ میں ان لوگوں کے ساتھ ہیں جن پر اللہ تعالیٰ نے انعام کیا ہے۔ نبیوں میں سے۔ صدیقیوں میں سے۔ شہیدوں میں سے اور صالحین میں سے اور یہ لوگ اچھے ہیں بلحاظ رفیق ہونے کے (ان کی رفاقت اعلیٰ قسم کی ہوگی جو شرف اور مرتبہ کے لحاظ سے ہوتی ہے نہ کہ ادنیٰ قسم کی ظاہری معیت) یہ اللہ تعالیٰ کا فضل خاص ہے اور کافی ہے اللہ خوب جاننے والا۔

اس جگہ ساتھ ہونے سے مراد انعام پانے میں ساتھ ہونا ہے جو معیت رتبی پر دال ہے۔ پس آیت کے یہ معنی ہوں گے کہ رسول اللہ صلی اللہ علیہ وسلم کی پیروی سے نبوت۔ صدیقیت۔ شہادت۔ اور صالحیت کی چاروں نعمتیں آنحضرت صلی اللہ علیہ وسلم کے امتی کو مل سکتی ہیں۔ اگر معیت سے مراد رتبی معیت نہ لیں بلکہ صرف ظاہری طور پر (معیت) ساتھ ہونا مراد لیں تو آیت کے یہ معنی بن جائیں گے

کہ رسول کریم صلی اللہ علیہ وسلم کی پیروی کرنے والوں کو نبیوں، صدیقیوں، شہیدوں اور صالحین کی صرف ظاہری معیت حاصل رہے گی۔ نہ کہ درجہ اور مرتبہ میں معیت۔ اور ان معنوں کی ترابی اس سے ظاہر ہے کہ آپ کا حاصل پھر یہ بن جاتا ہے کہ رسول کریم صلی اللہ علیہ وسلم کی پیروی کرنے سے کوئی شخص صدیقی، شہید اور صالح کا مرتبہ بھی حاصل نہیں کر سکتا۔ لیکن اگر صدیقیوں کی معیت سے مراد یہ ہے کہ آنحضرت صلی اللہ علیہ وسلم کی پیروی سے آپ کی امت میں صدیقی پیدا ہو سکتے ہیں اور شہیدوں کی معیت سے مراد یہ ہے کہ آپ کی پیروی سے امتی شہداء کا مرتبہ پاسکتے ہیں اور صالحین کی معیت سے یہ مراد ہے کہ آپ کے امتی صالح بن سکتے ہیں تو پھر نبیوں کی معیت سے مراد بھی یہی ہو سکتی ہے کہ آپ کی پیروی سے آپ کا ایک امتی مقام نبوت بھی پاسکتا ہے۔

مفرداتِ راغب میں لفظ مع کے معنیوں لکھے ہیں :-

”مَعَ يَقْتَضِي الْجُمْلَةَ أَمَّا فِي الْمَكَانِ نَحْوَهُمَا مَعًا فِي الدَّارِ - أَوْ فِي الزَّمَانِ نَحْوُ وَلَدًا مَعًا - أَوْ فِي الْمَحْنِ كَالْمُتَضَائِفِينَ نَحْوُ الْأَخِ وَالْأَبِ فَإِنَّ أَحَدَهُمَا صَارَ أَخًا لِلْآخَرِ فِي حَالِ مَا صَارَ الْآخَرُ أَخًا - وَامَّا فِي الشَّرَفِ وَالرُّمُوبَةِ نَحْوَهُمَا مَعًا فِي الْعُلُوِّ“

(مفردات)

یعنی لفظ مع اجتماع کا تقاضا کرتا ہے۔ اور یہ اجتماع چار صورتوں میں ہو سکتا ہے۔ اول دونوں ایک جگہ میں اکٹھے ہوں۔



یہ معیت مکانی ہوگی۔ دوئم زمانہ میں دونوں اکٹھے ہوں۔ یہ معیت زمانی ہوگی۔ سوئم متضامنین کی صورت رکھتے ہوں جیسے بھائی دوسرے بھائی سے معیت رکھتا ہے۔ اور باپ بیٹے سے۔ اور ایک صورت یہ ہے کہ رتبہ اور شرف میں اکٹھے ہوں۔

آیت زیر تفسیر میں یہ آخری صورت ہی مراد ہو سکتی ہے جو رتبہ اور شرف میں اکٹھے ہونے والی صورت ہے۔ پہلی صورتوں میں اجتماع محال ہے۔

قرآن مجید میں کئی جگہ مع معنی من بھی استعمال ہوا ہے جو شرف اور مرتبہ کے معنوں میں ہی ہے۔ جیسے تَوَفَّنَا مَعَ الْاَبْرَارِ (سورة آل عمران رکوع ۲) کہ ہمیں نیک بنا کر مار۔ یہ معنی انہیں کہ ہم نیکوں کے ساتھ مر جائیں۔

پھر منافقت سے توبہ کرنے والوں کے متعلق اللہ تعالیٰ فرماتا ہے : اُولَٰئِكَ مَعَ الْمُؤْمِنِينَ (پارہ ۵ رکوع آخری) اس سے صاف ظاہر ہے کہ کامل توبہ کرنے والے، مومنوں کے گروہ میں داخل ہو جاتے ہیں۔ اور معیت مراد اس جگہ بھی شرف اور رتبہ کی معیت ہے۔

## آیات قرآنیہ سے نبی کی آمد کا ثبوت

کئی اور آیات قرآنیہ سے بھی اُمت محمدیہ میں نبی کی آمد کا امکان ثابت ہے چنانچہ اللہ تعالیٰ فرماتا ہے :-

(۱) ”يٰۤاَيُّهَا اٰدَمُ اِمَّا يٰۤاَتَيْنٰكَمُ رُسُلًا مِّنْكُمْ يَقْصُوْنَ عَلَيْكُمْ اٰيٰتِيْ فَمَنْ اٰتَقٰ وَاَصْلَحَ فَلَا

خَوْفٌ عَلَيْهِمْ وَلَا هُمْ يَحْزَنُونَ (سورة اعراف رکوع ۴)  
 ترجمہ :- یعنی اے اولادِ آدم! جب کبھی تم میں سے رسول آئیں جو تم پر  
 میری آیات بیان کریں (یعنی نئی شریعت لانے والے نہ ہوں) تو جو  
 لوگ سعی بن کر اپنی اصلاح کریں گے انہیں کوئی خوف اور غم نہیں ہوگا۔

اس آیت کے سیاق والی آیات سے ظاہر ہے کہ یہاں کوئی پرانا قصہ بیان  
 نہیں ہو رہا۔ بلکہ ان آیات میں وہ احکام مذکور ہیں جو آنحضرت صلی اللہ علیہ وسلم کے  
 ذریعہ بنی آدم کو دیئے جا رہے ہیں۔ اس سے پہلے ایک آیت میں اللہ تعالیٰ فرمانا  
 ہے :- يٰٓاٰدَمُ خُذْ زِينَتَكَ عِنْدَ كُلِّ مَسْجِدٍ۔ عرب کے لوگ  
 خازن کتبہ پہننگے بدن طواف کرنا نیکی سمجھتے تھے۔ خدا تعالیٰ نے حکم دیا کہ اے  
 بنی آدم! تم عبادت کے وقت زینت اختیار کیا کرو۔ یعنی لباس پہنا کرو۔ امام  
 جلال الدین سیوطی لکھتے ہیں :-

”فَاتَّخَذَ خُطَابُ لِأَهْلِ ذَٰلِكَ الزَّمَانِ دَلِيلًا مِّنْ بَعْدِهِمْ“

یعنی یہ خطاب اس زمانہ کے لوگوں اور سب بعد کے لوگوں کو ہے۔ (تفسیر القان جلد ۲)  
 (۲) سورة آل عمران ۹۴ میں اللہ تعالیٰ فرماتا ہے کہ ”اللہ تعالیٰ نے نبیوں سے  
 عہد لیا کہ میں نے تم کو کتاب و حکمت دی ہے۔ پھر اگر تمہارے پاس کوئی رسول  
 آوے جو اس تعلیم کا مُصَدِّق ہو جو تمہارے پاس ہے تو تم اس پر ضرور ایمان لانا  
 اور اس کی مدد کرنا۔ پھر پوچھا کیا تم نے اس بات کا اقرار کیا ہے۔ اور اس  
 پر پکا عہد کرتے ہو۔ اُن نبیوں نے کہا۔ ہم نے اقرار کیا ہے۔ خدا تعالیٰ  
 نے فرمایا۔ تم گواہ رہو۔ اور میں بھی تمہارے ساتھ گواہ ہوں۔ جو لوگ اس

عہد کو (جو انبیاء کے واسطہ سے ان کی امتوں سے لیا گیا ہے) توڑ دیں گے تو وہ ناسخ ہو گئے یہ عہد نبی اکرم صلی اللہ علیہ وسلم کے لئے تمام انبیاء کی امتوں سے انبیاء کے واسطہ سے لیا گیا ہے۔ پھر بالکل یہی عہد سورہ احزاب کی آیت **وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَى ابْنِ مَرْيَمَ** وَ أَخَذْنَا مِنْهُمُ مِيثَاقًا غَلِيظًا میں مذکور ہے۔ یعنی خدا تعالیٰ فرماتا ہے۔ جب ہم نے نبیوں سے اُن کا عہد لیا۔ اور تجھ سے بھی اور نوح سے بھی اور ابراہیمؑ، موسیٰؑ اور عیسیٰ بن مریمؑ سے بھی عہد لیا۔ اور ہم نے اُن سے پکا عہد لیا۔ گویا آنحضرت صلی اللہ علیہ وسلم کے واسطہ سے بھی آپ کی امت کے لئے ایک نبی کے متعلق عہد لیا گیا ہے۔ کہ آئندہ جب وہ رسول آئے تو آپ کی امت اس پر ایمان لائے۔ اسی بناء پر معلوم ہوتا ہے کہ آنحضرت صلی اللہ علیہ وسلم نے مسیح نبی اللہ کی امتِ محمدیہ میں آنے کی پیشگوئی فرمائی ہے۔ خدا تعالیٰ کی طرف سے انبیاء سے جو عہد لیا گیا تھا یہ انبیاء والا عہد صرف سورۃ آل عمران میں ہی مذکور ہے۔ اور اس میں صرف ایک نبی اللہ پر ایمان لانے اور اس کی مدد کرنے کا ہی عہد ہے۔ اس عہد کے مطابق آنحضرت صلی اللہ علیہ وسلم نے صرف مسیح نبی اللہ کی آمد کی پیشگوئی فرمائی ہے۔

تفسیر حسینی میں اس آیت کے معنی یوں لکھے ہیں :-

”وَإِذْ أَخَذْنَا يَا دُرْكَھُو کہ لیا ہم نے مِنَ النَّبِيِّينَ نبیوں سے۔ مِيثَاقَهُمْ عہد اُن کا اس بات پر کہ خدا کی عبادت کریں اور خدا کی عبادت کی طرف بلائیں۔ اور ایک دوسرے کی تصدیق

کریں یا ہر ایک کو بشارت دیں اس پیغمبر کی کہ اُن کے بعد ہوگا۔ اور  
یہ عہد پیغمبروں سے روز الست میں لیا گیا۔ وَمِنْكَ اور لیا ہم  
نے تجھ سے بھی عہد اے محمدؐ !

(تفسیر حسینی اردو جلد ۲ ص ۲۵۶ مطبوعہ مطبع نوکشتور)

(۳) پھر اللہ تعالیٰ فرماتا ہے: - وَ اِنْ مِنْ قَرْيَةٍ اِلَّا نَحْنُ مُهْلِكُوهَا  
قَبْلَ يَوْمِ الْقِيَامَةِ اَوْ مُعَذِّبُوهَا عَذَابًا شَدِيدًا (سورۃ بنی اسرائیل ۷۷)  
یعنی کوئی بستی نہیں مگر ہم اُسے قیامت سے پہلے یا تو بالکل تباہ کر دیں گے یا اُسے  
عذاب شدید میں مبتلا کریں گے۔ گویا فرماتا ہے کہ بعض بستیاں بالکل تباہ ہو جائیں گی  
اور بعض بالکل تباہ تو نہ ہوں گی مگر شدید عذاب میں مبتلا ہوں گی۔

پھر اُسی سورۃ میں فرماتا ہے وَمَا كُنَّا مُعَذِّبِينَ حَتّٰى نَبْعَثَ رَسُوْلًا  
(بنی اسرائیل ۲۷) یعنی ہم اُس وقت تک عذاب (موعود) بھیجنے والے نہیں ہیں،  
جب تک رسول نہ بھیج لیں۔

پہلی آیت میں عذاب شدید کے قیامت سے پہلے آنے کی خبر ہے تو دوسری  
آیت سے ظاہر ہوتا ہے کہ ایسا عذاب جو موعود اور عالمگیر ہو رسول کے آنے کے  
بعد ہی آتا ہے۔ کیونکہ اس کی وجہ خدا تعالیٰ یہ بیان فرماتا ہے وَلَوْ اَنَّا اَهْلَكْنَا  
هُمْ بِعَذَابٍ مِّنْ قَبْلِهِ لَقَالُوْا رَبَّنَا لَوْ لَا اَرْسَلْتَ اِلَيْنَا رَسُوْلًا  
فَتَتَّبِعْ اٰیٰتِكَ مِنْ قَبْلِ اَنْ حٰذَلَ وَنُخْزٰی (طہ ۸۷) یعنی اگر ہم  
نبی کے ذریعہ نشان دکھلانے سے پہلے ہی اُن لوگوں پر عذاب نازل کر کے  
انہیں ہلاک کر دیتے تو یہ لوگ کہہ سکتے تھے کہ اس ذلت اور رسوائی

سے پہلے ہماری طرف کیوں کوئی رسول نہیں بھیجا گیا تاہم اس کی اتباع کرتے اور  
ذلت اور رسوائی سے بچ جاتے۔

غرض یہ سنتِ الہی ہے کہ موعودِ عذاب رسول کے بھیجے جانے سے پہلے نہیں آتا۔  
اور قیامت سے پہلے سورہ بنی اسرائیل میں ایک شدید عذاب کی خبر دی گئی ہے۔ پس اس  
عذاب سے پہلے ایک نبی کا آنا ضروری ہوا۔ اور یہی نبی حسبِ احادیث نبویؐ مسیح موعود  
ہے۔

## سراجِ منیر

(۴) آنحضرت صلی اللہ علیہ وسلم کو سورہ احزاب میں سراجِ منیر قرار دیا گیا  
ہے۔ امام عبدالباقی زرقانیؒ لکھتے ہیں :-

”قَالَ الْقَاضِي أَبُو بَكْرٍ بْنُ الْعَرَبِيِّ قَالَ عَلَمَاءُنَا سَمِعُوا  
سِرَاجًا لِأَنَّ السِّرَاجَ الْوَاحِدَ يُؤْخَذُ مِنْهُ السُّرُجُ  
الكَثِيرَةُ وَلَا يَنْقُصُ مِنْ ضَوْئِهِ شَيْءٌ“

(زرقانی شرح المواہب اللدنیہ جلد ۳ ص ۱۷۱)

قاضی ابوبکر بن عربی نے کہا ہے کہ ہمارے علماء نے کہا ہے کہ آنحضرت  
صلی اللہ علیہ وسلم کا نام سراج (چراغ) اس لئے رکھا گیا ہے کہ ایک  
چراغ سے بہت سے چراغ روشن ہو سکتے ہیں۔ اور اس سے اصل  
چراغ کی روشنی میں کوئی کمی نہیں آتی۔

پس آنحضرت صلی اللہ علیہ وسلم کا سراجِ منیر ہونا چاہتا ہے کہ آپ کی ظلیلت  
اور فیضان سے آپ کے امتی کو مقامِ نبوت حاصل ہو سکے۔

## امامِ راغبؒ کے نزدیک اُمت میں نبی کا آنا

امامِ راغبؒ نے خاتم النبیین کی حقیقی علت یہ بیان فرمائی ہے :-  
 ”لَا نَهْ خَتَمَ النَّبُوءَةَ اَيُّ تَمَمَهَا بِمَجِيئِهِ“

(مفرداتِ راغب زیر لفظ خَتَم)

یعنی آنحضرت صلی اللہ علیہ وسلم اس لئے خاتم النبیین ہیں کہ آپؐ نے نبوت پر  
 مہر کی ہے۔ یعنی اُسے اپنی آمد سے کمال پر پہنچا دیا ہے۔ (یعنی آپؐ کا مل شریعت  
 لے کر آئے ہیں)

امامِ راغبؒ کے نزدیک شانِ خاتم النبیین اُمتی کے لئے مانعِ نبوت نہیں  
 چنانچہ آیت مَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ  
 اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ (نساء ۶۹) کی تفسیر میں وہ آنحضرت صلی اللہ علیہ وسلم کی پیروی میں  
 نبوت، صدیقیت، شہادت اور صالحیت چاروں مراتب کا ملتا تسلیم کرتے  
 ہیں۔ اس طرح گویا خاتم النبیین کے حقیقی معنوں پر آیت قرآنیہ کی تفسیر سے روشنی  
 ڈالتے ہیں۔ چنانچہ تفسیر بحر المحیط میں آیت ہذا کی تفسیر میں  
 لکھا ہے :-

”وَالظَّاهِرُ أَنَّ قَوْلَهُ مِنَ النَّبِيِّينَ تَفْسِيرٌ لِلَّذِينَ  
 أَنْعَمَ اللَّهُ عَلَيْهِمْ فَكَانَتْ قِيلَ مَنْ يُطِيعِ اللَّهَ وَ  
 الرَّسُولَ الْحَقُّهُ اللَّهُ بِالَّذِينَ قَدَّمَ لَهُمْ مِمَّنْ

أَنعَمَ اللَّهُ عَلَيْهِمْ - قَالَ الرَّاعِبُ مِمَّنْ أُنْعِمَ اللَّهُ  
عَلَيْهِمْ مِنَ الْغُرَقِ الْأَرْبَعِ فِي الْمَنْزِلَةِ وَالثَّوَابِ  
النَّبِيِّ وَالنَّبِيِّ وَالصِّدِّيقِ وَالصِّدِّيقِ وَالشَّهِيدِ  
بِالشَّهِيدِ وَالصَّالِحِ وَالصَّالِحِ - وَأَجَازَ الرَّاعِبُ  
أَنْ يَتَعَلَّقَ مِنَ النَّبِيِّينَ بِقَوْلِهِ وَمَنْ يُطِيعِ اللَّهَ وَ  
الرَّسُولَ آتَى مِنَ النَّبِيِّينَ وَمَنْ بَعْدَهُمْ "

(تفسیر بحر المحیط جلد ۳ ص ۲۸۴ مطبوعہ مصر)

ایما راغب کے نزدیک | ترجمہ اس کا یہ ہے کہ مفسر بحر المحیط لکھتے ہیں۔  
کہ مِنَ النَّبِيِّينَ کا قول خدا الَّذِيْنَ  
أَنعَمَ اللَّهُ عَلَيْهِمْ کی تفسیر ہے۔ گویا

یہ کہا گیا ہے کہ جو شخص تم میں سے اللہ اور الرسول یعنی حضرت محمد مصطفیٰ  
خاتم النبیین صلی اللہ علیہ وسلم کی اطاعت کرے گا اسے اللہ تعالیٰ ان پہلے  
لوگوں سے ملا دے گا جن پر اس نے انعام کیا ہے۔ امام راغب نے کہا ہے  
انعام یافتہ لوگوں سے جو چار گروہ ہیں، ثواب اور مرتبہ میں ملا دے گا۔ نبی کو نبی سے،  
صدیق کو صدیق سے، شہید کو شہید سے اور صالح کو صالح سے ملا دے گا۔ اور  
راغب نے یہ معنی بھی جائز رکھے ہیں کہ مِنَ النَّبِيِّينَ کا تعلق خدا کے  
قول مَنْ يُطِيعِ اللَّهَ وَالرَّسُولَ سے ہو، جس کا مطلب یہ ہے کہ آنحضرت  
صلی اللہ علیہ وسلم کی اطاعت کر کے مقام نبوت پانے والے نبی، صدیق، شہید  
اور صالح انعام یافتہ گروہ میں شامل ہیں۔

اس تفسیر سے صاف ظاہر ہے امام راغبؒ نے خاتم النبیین ہونے کی وجہ بیان کرتے ہوئے جو الفاظ لکھے ہیں ان سے غرض ان کی ختم نبوت کی علت جامعیت کمال بیان کرنا ہی ہے۔ جس کے اثر اور افاضہ سے اُن کے نزدیک آنحضرت صلی اللہ علیہ وسلم کی اطاعت کرنے والے نبی صدیقین - شہید اور صالح کے مدارج بطور مہبت الہی حاصل کر سکتے ہیں۔

## خاتم النبیین کے لام تعریف کی حقیقت !

خاتم النبیین کی تحقیق میں میرا یہ مضمون تشنہ رہ جائے گا اگر میں یہ نہ بتاؤں کہ النبیین کلام اس جگہ کس قسم کا ہے۔ اور اس کے لحاظ سے خاتم النبیین کے معنوں پر کیا اثر پڑتا ہے۔ سو واضح ہو کہ زبان عربی میں لام تعریف کی چار صورتیں ہیں۔ اول جنس۔ دوم عہد خارجی۔ سوم استغراق اور چہارم عہد ذہنی۔

جنس کے لام تعریف سے صرف شئی کی ماہیت اور طبیعت مراد ہوتی ہے۔ نہ کہ افراد۔ جیسے الانسان نوع کا الف لام جنس کا ہے۔ کیونکہ ماہیت انسانیہ کو نوع قرار دیا جاتا ہے نہ کہ افراد انسانی کو۔ افراد انسانی تو شخصیات ہیں۔ اس لئے یہ جسزئی امر ہیں نہ کہ کلی۔ اور نوع امر کلی ہوتا ہے۔ اگر لام تعریف سے افراد مراد ہوں تو پھر اس کی تین صورتیں ہیں۔ اگر تمام افراد مراد ہوں تو استغراقی کہلائے گا۔ اس صورت میں کوئی فرد باہر نہیں رہتا۔ سوائے اس کے کہ اُس سے کسی فرد کو حرف استثناء سے



مستثنیٰ کیا جائے۔ استغراق کی ایک صورت عُرفی بھی ہے۔ یعنی عُرف میں جتنے افراد مُراد ہو سکتے ہوں لامِ تعریف سے وہ سب افراد مراد ہوں۔ جیسے جَمَعَةُ الْأَمِيرِ الصَّانِعَةِ۔ امیر نے سب زرگروں کو جمع کیا۔ مُراد اس سے شہر یا ملک کے زرگر ہوں گے۔ نہ دُنیا کے۔ پھر اگر افراد سے بعض مخصوص اور معین افراد مُراد ہوں اور یہ تخصیص کسی قرینہ سے صراحۃً یا کنایۃً ثابت ہو تو لامِ تعریف عہدِ خارجی کا اہلانا ہے۔ جیسے فَاتَّقُوا النَّارَ الَّتِي وَقُودُهَا النَّاسُ وَالْحِجَارَةُ أُعِدَّتْ لِلْكَافِرِينَ۔ میں النار اور الْكَافِرِينَ کا لامِ تعریف عہدِ خارجی کا ہے۔ کیونکہ آگ سے مخصوص آگ جہنم کی مُراد ہے۔ اور النَّاس سے اس جگہ کافر مُراد ہیں بقرینہ نَارِ جَهَنَّمَ خَالِدِينَ فِيهَا اور بقرینہ اِنْ كُنْتُمْ فِي رَيْبٍ۔

لیکن اگر افراد سے مُراد غیر معین موجود افراد ہوں تو لامِ تعریف عہدِ ذہنی کا ہوتا ہے۔ اس میں حقیقت تو ذہن میں ہوتی ہے۔ اور اس سے بعض موجود غیر معین افراد مُراد ہوتے ہیں۔ اگر مفرد لفظ پر آئے تو ایک غیر معین فرد مُراد ہوتا ہے۔ اگر جمع پر آئے تو جماعت کا ایک حصہ (Unit) غیر معین مُراد ہوتا ہوتا ہے۔

جب لامِ تعریف جمع پر آئے تو عموماً اس سے افراد مُراد ہوتے ہیں۔ مگر جنس بھی مراد ہو سکتی ہے۔

اب لامِ تعریف کی یہ چاروں صورتیں سمجھ لینے کے بعد ہم غور کرتے ہیں کہ خاتم النبیین میں لامِ تعریف کیسا ہے؟ چونکہ جنس کا الف لامِ بالعموم جمع پر

نہیں آتا اس لئے میں اس کے متعلق بحث کو چھوڑتا ہوں۔

اب اگر خاتم النبیین کا لام تعریف عہدِ خارجی کا لیں تو اس سے مراد انبیاء کے معین افراد ہوں گے جنہیں تکلم اور سامع دونوں کسی خارجی قرینہ سے جانتے ہوں۔ خاتم النبیین کا لام تعریف حضرت امام علی القاری علیہ الرحمۃ اور دیگر بزرگانِ ملت کے معنوں اور عقیدہ کے لحاظ سے کہ آنحضرت صلی اللہ علیہ وسلم آخری شارع اور آخری مستقل نبی ہیں بلکہ تمام غیر احمدی علماء کے عقیدہ کے لحاظ سے جو آنحضرت صلی اللہ علیہ وسلم کے بعد حضرت عیسیٰ علیہ السلام کی آمد کے قائل ہیں۔ صرف عہدِ خارجی یا استغراقِ عرفی کا ہی مراد ہو سکتا ہے۔ یہ لام تعریف یَقْتُلُونَ النَّبِيِّینَ کے لام تعریف کی طرح ہے۔ کیونکہ یہودیوں نے سب نبیوں کو قتل نہیں کیا۔ بلکہ بقرینہ فَصْرِيقًا کَذَّبْتُمْ وَفِيَّ تَقَاتُلْتُمْ اَنْ کے ہاتھ سے بعض انبیاء کا قتل ہی مراد ہو سکتا ہے۔ جب غیر احمدی علماء حضرت عیسیٰ علیہ السلام کی آمد کے قائل ہیں تو خاتم النبیین اور خاتم النبیین کی دونوں قراءتوں کے مشترک مفہوم کے لحاظ سے اگر الف لام استغراقِ حقیقی کا اور معنی اس کے تمام نبیوں کو ختم کرنے والا مراد لیں تو پھر مسیح کی آمد محال ٹھہرتی ہے۔ کیونکہ انہیں ختم شدہ ماننا پڑتا ہے۔ اس لئے خاتم النبیین کے معنی ختم کرنے والا لے کر انہیں الف لام عہدِ خارجی کا مانے بغیر کوئی چارہ نہیں۔ غیر احمدی علماء میں سے مولوی محمد شفیع صاحب دیوبندی اور مولوی محمد ادریس صاحب نے اس جگہ لام تعریف کے استغراقِ حقیقی کا ہونے پر زور دیا ہے۔ مگر انہوں نے یہ نہیں سوچا کہ دونوں قراءتوں کے مشترک مفہوم کے لحاظ سے

الف لام استغراق کا مراد لے کر پھر حضرت عیسیٰ علیہ السلام کی آمد تو محال قرار پاتی ہے۔ پس یہ لوگ مُنہ سے گو کہیں کہ ہم اس جگہ استغراق حقیقی تسلیم کرتے ہیں۔ لیکن اُن کے عقیدہ کے لحاظ سے یہ بات حقیقت سے بہت بعید ہے۔ اُن کے عقیدہ کے لحاظ سے تو آنحضرت صلی اللہ علیہ وسلم صرف مخصوص انبیاء کو ختم کرنے والے قرار پاتے ہیں۔ لہذا لام تعریف اُن کے عقیدہ کے لحاظ سے عہدِ خارجی یا استغراقِ عرفی کا ہی ہو سکتا ہے۔

ہاں ہمارے عقیدہ کے لحاظ سے لام تعریف استغراق حقیقی کا ہو گا کیونکہ خاتم النبیین کے حقیقی معنی یہ ہیں کہ آنحضرت صلی اللہ علیہ وسلم تمام انبیاء کے کمالات کے جامع ہیں۔ اور آپ کی تاثیر اور افاضہ سے ہی تمام انبیاء مقامِ نبوت پانے والے ہیں۔ سابقہ انبیاء اگر آپ کے نقطہٴ نفسی کی تاثیر سے براہِ راست یعنی بغیر پیروی شریعتِ محمدیہ کے مقامِ نبوت پر پہنچے ہیں تو آئندہ پیدا ہونے والے نبی کے لئے ضروری ہے کہ وہ آپ کی شریعت کی کامل پیروی اور آپ کے افاضہٴ روحانیہ کی تاثیر سے بطورِ موہبت مقامِ نبوت پانے والا ہو۔ یہ امر آپ کی جامعیتِ کمال کو چاہتا ہے۔ آپ کی ختمِ نبوت اگر آپ کے وجود میں جامعیتِ کمالاتِ نبوت میں انتہائی مقام پر پہنچنے میں مؤثر ہے تو دوسروں کے لئے فیضان کے لحاظ سے مؤثر ہے۔ خواہ وہ نبی مستقل نبی ہوں یا غیر مستقل۔ اس طرح کوئی فرد نبی کا اس استغراق سے باہر نہیں رہتا۔ خاتم النبیین کے حقیقی معنوں کو افضل النبیین اور زینۃ النبیین کے معنی بلزوم ذاتی لازم میں جامعیتِ کمال بالذات ان معنوں کا تقاضا کرتی ہے۔ لیکن آخری نبی یا نبیوں کو ختم کر نیوالا

لازمی معانی بدلالت التزامی آخری شارع اور آخری مستقل نبی کے مفہوم میں ہیں۔  
اس صورت میں ہم لام تعریف استغراقی عرفی یا عہد خارجی کا تسلیم کریں گے۔ کیونکہ  
آیت مَنْ يُطِيعِ اللَّهَ وَالرَّسُولَ (سُورَةُ نَسَاء ۹۴) اور خاتم النبیین کے  
حقیقی معنی اس صورت میں لام تعریف کے استغراقی عرفی یا عہد خارجی ہونے  
کے ہی مؤید ہیں۔

## مولوی محمد ادریس صاحب کے ایک شبہ کا ازالہ!

مولوی محمد ادریس صاحب اپنی کتاب ختم النبوة ص ۱۹ میں لکھتے ہیں کہ لام عہد  
خارجی کی صورت میں لیں تو آنحضرت صلی اللہ علیہ وسلم کو دوسرے انبیاء پر کوئی امتیاز  
نہیں رہتا۔ اس معنی کے لحاظ سے تو ہر نبی کو کسی خاص قوم اور خاص خطہ کے  
اعتبار سے خاتم النبیین کہہ سکتے ہیں۔ مگر ان مولوی صاحب نے غور نہیں  
فرمایا کہ خاتم النبیین کے معنی آخری شارع یا آخری مستقل نبی لینے سے  
تو آنحضرت صلی اللہ علیہ وسلم کو وہ امتیازی شان حاصل ہے جو کسی نبی کو حاصل  
نہیں۔ کیونکہ امتیاز اسی امر کو کہتے ہیں جو کسی دوسرے کے مقابلہ میں حاصل  
ہو۔ جب رسول کریم صلی اللہ علیہ وسلم کو یہ امتیاز تمام انبیاء کے مقابلہ  
میں حاصل ہے کہ آپ آخری شارع اور آخری مستقل نبی ہیں تو ان معنوں کے  
ساتھ پھر الف لام عہد خارجی کا یا استغراقی عرفی کا لینے میں کیا اشکال رہا۔  
آنحضرت صلی اللہ علیہ وسلم کے علاوہ اور کوئی نبی آخری شارع اور آخری  
مستقل نبی نہیں۔ اور آپ کے سوا کوئی نبی شارع انبیاء اور مستقل انبیاء کو

ختم کرنے والا نہیں۔ اگر یہ لوگ تمام نبیوں کو ختم کرنے والے معنوں کے ساتھ استغراق حقیقی قرار دیں تو اُن کے اپنے عقیدہ میں تضاد پیدا ہو جائے گا۔ کیونکہ یہ حضرت عیسیٰ علیہ السلام کا آنحضرت صلی اللہ علیہ وسلم کے بعد آنا تسلیم کرتے ہیں۔ پس اس طرح سارے نبی تو ختم نہ ہوئے۔ کیونکہ پورے طور پر سب نبیوں کو ختم کرنے کا تقاضا تو یہ ہو گا کہ پہلوں میں سے نہ کسی نبی کی شریعت کا فیض و اثر باقی ہو۔ نہ اُن کی نبوت کا اثر باقی ہو۔ اور نہ اُن کا زمانہ عیادت دنیوی آنحضرت صلی اللہ علیہ وسلم کے بعد باقی ہو۔ پس غیر احمدی علماء جب تک لام تعریف عہد خارجی یا استغراقِ عرفی کا مراد نہ لیں۔ اس وقت تک اُن کے عقیدہ کا تضاد دُور نہیں ہو سکتا۔ اور اگر تمام نبیوں کو ختم کرنے والا معنی نہ کریں بلکہ نبیوں میں آخری شارع اور آخری متقل نبی یا شارع اور متقل نبیوں کو ختم کرنے والا نبی مراد لیں تو پھر تضاد تو دُور ہو جاتا ہے مگر یہ معنی امتی نبی کی آمد کو ممتنع قرار نہیں دیتے۔

میری تحقیق کے لحاظ سے واضح ہے کہ لام استغراقِ حقیقی کا صرف خاتم النبیین کے حقیقی معنوں میں ہی مراد ہو سکتا ہے۔ چونکہ آخری نبی اور نبیوں کا ختم کرنے والا معنی بھی ہم بدالالت التزامی اس مخصوص صورت میں کہ آپ آخری شارع اور متقل نبی ہیں۔ اور شارع اور متقل انبیاء کو ختم کرنے والے ہیں تسلیم کرتے ہیں اس لئے ان لازمی معنوں کے لحاظ سے الف لام استغراقِ عرفی یا عہد خارجی کا ہی ہو سکتا ہے۔ حقیقی معنوں کے ساتھ استغراقِ حقیقی اور لازمی معنوں کے ساتھ استغراقِ عرفی یا عہد خارجی کا لام تعریف ہی خوب مناسب ہے۔

الف لام عہدِ ذہنی کا اس جگہ نہ بھی سُلّم ہے نہ غیر احمدی علماء کو۔ کیونکہ وہ بعض غیر معین افرادِ موجودہ کے لئے ہوتا ہے۔ پس یہ صورت لامِ تعریف کی اس جگہ خارج از بحث ہے۔

## خاتم کا استعمال حدیثِ نبوی میں !

ابنِ مردویہ نے حضرت ابوہریرہؓ سے مرفوعاً روایت کی ہے :-

”آمِينَ خَاتَمُ رَبِّ الْعَالَمِينَ عَلَى عِبَادِ اللَّهِ الْمُؤْمِنِينَ“

(نہایہ ابنِ اثیر وحاشیہ کشاف مصری محشی محمد البیان و فردوسِ دہلی)

یعنی آمین ربِّ العالمین کی مہر ہے جو اُس کے مومن بندوں پر لگتی ہے۔

اب آپ صاحبانِ غور فرمائیں کہ دُعا کے بعد آمین کہنے سے آمین کی جو مہر ربِّ العالمین کی طرف سے اس کے مومن بندوں پر لگتی ہے کیا اُس کے یہ معنی ہو سکتے ہیں کہ اس مہر کے لگنے پر خدا کے مومن پیدا ہونے بند ہو جاتے ہیں۔ کوئی معقول آدمی اس جگہ یہ معنی درست قرار نہیں دے سکتا۔

(۱) خاتم کا ربِّ العالمین کی طرف مضاف ہونا بتاتا ہے کہ اس جگہ خاتم کے معنوں میں فیضانِ ربوبیت مد نظر ہے۔ اور ربوبیت کا یہ فیضان اس طرح ہوتا ہے کہ آمین کے اندر اس سے پہلے مانگی گئی دُعا کے تمام نقوش جو استجابت لائے (ہماری یہ دُعا قبول کر) کی صورت میں پائے جاتے ہیں ربِّ العالمین کے ہاتھ میں مہر بن جاتے ہیں۔ اور جب یہ مہر مومن بندوں پر لگتی ہے تو وہ نقوش جن پر آمین مشتمل ہوتی ہے دُعا کی قبولیت کی صورت میں مومن بندوں

کے حق میں ظاہر ہوتے ہیں۔ یہ اس خاتم کی تاثیر ہوتی ہے جو اس طرح ظاہر ہوتی ہے کہ مومن کو وہ تمام برکات اور نعمتیں مل جاتی ہیں جو وہ آمین کے ذریعہ طلب کرتا ہے۔

(۲) جس طرح خاتم النبیین کی مہر خاتمیت بمعنی حقیقی مہر آنحضرت صلی اللہ علیہ وسلم کے مخالف یا غیر امتی کے نبی بننے میں روک ہے ویسے ہی آمین کی خاتم کے فیض اور اثر کے ذریعہ عباد اللہ سے خدا تعالیٰ مطلوبہ برکات کے مخالف اثر کو روک دیتا ہے۔ اور اس طرح حقیقی معنوں کے ساتھ منع اور استیثاق کا مفہوم بھی بطور لازمی معنی کے جمع ہو جاتا ہے۔

(۳) پھر اس جگہ خاتَمُ رَبِّ الْعَالَمِينَ عَلٰی عِبَادِ اللّٰهِ الْمُؤْمِنِينَ میں زینت کے معنی بھی بطور لازم معنی کے چسپاں ہو سکتے ہیں کیونکہ آمین کی مہر جب قبولیت دعا کی صورت میں مومن بندوں پر لگتی ہے تو اس سے مومن بندے برکات حاصل کر کے رُوحانی اور جسمانی زینت پاتے ہیں۔

## احادیث نبویہؐ سے ہمارے معنوں کی تائید

(۱) آنحضرت صلی اللہ علیہ وسلم نے ایک حدیث میں فرمایا ہے :-

”اَنَا قَائِدُ الْمُتَسَلِّينَ“ (کنز العمال جلد ۶ ص ۶۸)

اس کے معنی بھی یہی ہیں کہ آپؐ اپنی قیادت اور لیڈرشپ کے اثر کے ذریعہ اپنے کمالات کو ظاہر کرنے والے ہیں۔ قائد کے لئے ضروری ہے کہ اُس کے تابعین ہوں۔ پس جو ہستی انبیاء کی قائد ہو اُس کے بعد اُس کے

اس دعویٰ کے ثبوت کے طور پر کسی ایسے نبی کو بھی آنا چاہیے جو اس کی قیادت اور تابعیت کے ماتحت کام کرے۔ ورنہ تمام انبیاء کا قائد ہونا ایک ایسا دعویٰ ہوگا جس پر مخالفین اسلام کے لئے کوئی دلیل قائم نہ ہو سکے گی۔

(۲) پھر آنحضرت صلی اللہ علیہ وسلم فرماتے ہیں:-

”أَنَا سَيِّدُ الْأَوَّلِينَ وَالْآخِرِينَ مِنَ النَّبِيِّينَ“

(رواہ الدلیلی)

یعنی میں تمام پہلے اور پچھلے انبیاء کا سردار ہوں۔

اس حدیث کے مطابق آپ کے بعد بھی نبی آنے چاہئیں تا آپ آخرین

کے سردار بھی قرار پائیں۔

(۳) پھر آنحضرت صلی اللہ علیہ وسلم فرماتے ہیں:-

”عَلِمْتُ عِلْمَ الْأَوَّلِينَ وَالْآخِرِينَ“ (بحوالہ تخریر الناس)

یعنی میں اولین اور آخرین کا علم دیا گیا ہوں۔

اس جگہ بھی اولین اور آخرین مراد انبیاء ہی ہیں ورنہ محض امتیوں کا علم دیئے

جانے پر نبی کریم صلی اللہ علیہ وسلم کو کیا فخر و شرف ہو سکتا ہے؟

(۴) پھر صاحبزادہ ابراہیمؑ کی وفات پر آنحضرت صلی اللہ علیہ وسلم نے فرمایا:-

”لَوْ عَاشَ لَكَانَ صِدْقًا نَبِيًّا“ (ابن ماجہ جلد ۱ کتاب الجنائز)

صاحبزادہ ابراہیمؑ کی وفات سے میں ہوتی۔ خاتم النبیین کی آیت سے

میں نازل ہو چکی ہوئی تھی۔ اگر خاتم النبیین کے آپ کے نزدیک یہ معنی ہوتے

کہ آپ کی پیروی میں بھی نبی نہیں آ سکتا تو پھر تو یہ فرمانا چاہیے تھا کہ ابراہیمؑ



اگر زندہ بھی رہتا تو نبی نہ ہوتا کیونکہ میں آخری نبی ہوں۔ اسی حدیث کی بناء پر حضرت امام علی القاری علیہ الرحمۃ نے موضوعات کبیر ص ۵۸، ۵۹ پر لکھا ہے کہ اگر صاحبزادہ ابراہیم نبی ہو جاتے تو اُن کا نبی ہونا خاتم النبیین کے خلاف نہ ہوتا۔ کیونکہ وہ آپ کے تابع ہوتے۔ خاتم النبیین کے معنی یہ ہیں کہ آپ کے بعد کوئی ایسا نبی نہیں آ سکتا جو آپ کی شریعت کو منسوخ کرے۔ اور آپ کی امت میں سے نہ ہو۔ چونکہ صاحبزادہ ابراہیم اُمتی نبی ہوتے لہذا اُن کی نبوت ختم نبوت کے منافی نہ ہوتی۔

## فَصْرِ نُبُوتِ وَالِیْ حَدِیْثِ نَبِیِّیْ کِی تَشْرِیْحِ !

صحیح بخاری اور صحیح مسلم میں ایک حدیث مروی ہے :-

إِنَّمَا مَثَلِي وَمَثَلُ الْأَنْبِيَاءِ مِنْ قَبْلِي كَمَثَلِ رَجُلٍ  
بَنَى بَيْتًا فَأَحْسَنَهُ وَأَجْمَلَهُ إِلَّا مَوْضِعَ لَبَنَةٍ  
مِنْ زَاوِيَةٍ فَجَعَلَ النَّاسُ يَطْوِفُونَ بِهِ وَيَعْبُدُونَ  
لَهُ وَيَقُولُونَ هَلَّا وَضِعَتْ هَذِهِ اللَّبَنَةُ قَالَ  
فَأَنَا اللَّبَنَةُ وَأَنَا خَاتَمُ النَّبِيِّينَ

رسول اللہ صلی اللہ علیہ وسلم فرماتے ہیں کہ میری اور مجھ سے پہلے انبیاء کی مثال ایسے شخص کی مثال کی طرح ہے جو ایک گھر بنائے اور اس کو اچھا اور خوبصورت بنائے۔ سوائے ایک اینٹ کی جگہ کے جو ایک کونہ میں ہو۔ پس لوگ اُس گھر کا

طواف کریں اور حیران ہوں اور کہیں کہ یہ اینٹ کیوں نہیں لگائی گئی۔ فرمایا (رسول اللہ صلی اللہ علیہ وسلم نے) یس وہ اینٹ ہوں۔ اور میں خاتم النبیین ہوں۔

(۱) اس حدیث کے متعلق سب سے پہلے یہ بات قابلِ غور ہے کہ اس جگہ آنحضرت صلی اللہ علیہ وسلم نے اپنی اور اپنے سے پہلے انبیاء کی ایک محل سے تمثیل دی ہے۔ نبوتِ نثرعی اور نبوتِ مستقلہ آدم علیہ السلام سے شروع ہوئی۔ آنحضرت صلی اللہ علیہ وسلم بیشک اس نبوت کی آخری اینٹ ہیں اور ان معنوں میں آخری نبی ہیں کہ آپ آخری شارع اور آخری مستقل نبی ہیں۔ آنحضرت صلی اللہ علیہ وسلم کے بعد آنے والا نبی چونکہ تابع اور غیر مستقل ہے اس لئے وہ اس جگہ زیرِ بحث نہیں آ سکتا۔ کیونکہ تمثیل میں پہلے انبیاء کا ذکر ہے جو مستقلہ حیثیت میں نبی ہیں۔ تابع اور اُمتی نبی تو آنحضرت صلی اللہ علیہ وسلم کا ظل ہے۔ اور اُس کی نبوت آنحضرت صلی اللہ علیہ وسلم سے کوئی الگ نبوت ہی نہیں۔ ظلی اور اُمتی نبی کی نبوت تو آنحضرت صلی اللہ علیہ وسلم کے انوار و برکات کے علی وجہ الکمال پانے کا ہی نام ہے۔ پس یہ نبوت تو اس آخری نبی کا فیضان اور اُس کا پرتو ہے۔ کوئی نبی نبوت نہیں۔ پس آخری اینٹ آپ دراصل صرف محلِ شریعت کو کامل کرنے اور جامعیت کمال کے لحاظ سے ہیں۔

(۲) دوسری بات اس حدیث سے یہ معلوم ہوتی ہے کہ حضرت عیسیٰ علیہ السلام آنحضرت صلی اللہ علیہ وسلم کے بعد نہیں آ سکتے۔ کیونکہ اس قصرِ نبوت

ہیں اُن کی نبوت کی اینٹ جس جگہ لگی ہے تمثیل کے لحاظ سے اُس جگہ کے ساتھ والی جگہ میں آنحضرت صلی اللہ علیہ وسلم کی نبوت کی اینٹ نصب ہوئی ہے اب اگر حضرت عیسیٰ اُمّتِ محمدیہ میں آئیں تو بنی اسرائیل والے مقام سے اُن کی اینٹ نکل کر بعد میں اسی طرح جگہ پاسکتی ہے کہ آنحضرت صلی اللہ علیہ وسلم کی اینٹ کونہ سے ہٹ کر آگے ہو جائے۔ اور حضرت عیسیٰؑ والی جگہ لے لے۔ اور حضرت عیسیٰؑ کی اینٹ آنحضرت صلی اللہ علیہ وسلم کی نبوت کی اینٹ والی جگہ پر لگائی جائے۔ اس طرح کونے کی اینٹ حضرت عیسیٰ علیہ السلام بن جائیں گے۔ اور خاتم النبیین ہو کر آنحضرت صلی اللہ علیہ وسلم کی خصوصیت چھین لیں گے جو امر محال ہے۔ علاوہ ازیں تکمیل محل متقاضی ہے کہ اس سے کوئی اینٹ اپنی جگہ سے ہلائی نہیں جاسکتی۔ ورنہ وہ محل پھر ایک دفعہ نامکمل ہوگا۔

(۳) محققین علماء کے نزدیک اس حدیث کا مطلب صرف یہ ہے کہ نبوت جو آدم علیہ السلام سے شروع ہوئی اُس نے آنحضرت صلی اللہ علیہ وسلم کے وجود میں کمال کی انتہاء کا مقام حاصل کیا ہے۔ انہی معنوں میں آپؐ آخری اینٹ اور خاتم النبیین ہیں کہ نبوت آپؐ پر کمال کے درجہ پر پہنچی ہے۔ چنانچہ مقدمہ ابن خلدون ص ۲ پر لکھا ہے :-

”فَيُفَسِّرُونَ خَاتَمَ النَّبِيِّينَ بِاللَّبَنَةِ حَتَّى  
اَكْمَلَتِ الْبَشَيَانَ وَمَعْنَاؤُ الشَّيْءِ الَّذِي  
حَصَلَتْ لَهُ الْكِبُورَةُ الْكَامِلَةُ“

یعنی ”خاتم النبیین“ کی تفسیر اینٹ سے کرتے ہیں یہاں تک کہ اُس اینٹ نے عمارت کو مکمل کر دیا۔ معنی اس کے وہ نبی ہیں جس کو نبوت کا بلکہ حاصل ہوئی۔“ یعنی آپؐ نے شریعت کو مکمل کر دیا ہے۔

چنانچہ علامہ ابن حجرؒ اس کی تشریح میں فرماتے ہیں :-  
 ”الْمُرَادُ هِنَا النَّظَرُ إِلَى الْأَكْمَلِ بِالنِّسْبَةِ إِلَى الشَّرِيعَةِ  
 الْمُحَمَّدِيَّةِ مَعَ مَا مَضَى مِنَ الشَّرَائِعِ الْكَامِلَةِ“

(فتح الباری جلد ۶ صفحہ ۳۸)

یعنی مُراد اس تکمیلِ عمارت سے یہ ہے کہ شریعتِ محمدیہ پہلے گزری ہوئی کامل شریعتوں کے مقابلہ میں اکمل سمجھی جائے۔

یعنی اس مثال سے شریعتِ محمدیہ کا دوسری شریعتوں کے مقابلہ میں اکمل قرار دینا مقصود ہے۔ گویا آنحضرت صلی اللہ علیہ وسلم کو اس حدیث میں ان معنوں میں خاتم النبیین قرار دیا گیا ہے کہ آپؐ نے شریعتِ محمدیہ کو دوسری شریعتوں کے مقابلہ میں اکمل بنا دیا ہے۔ گویا شریعت لانے والے انبیاء میں سے آپؐ اکمل نبی ہیں۔ پس اس حدیث کے یہ معنی انہیں ہیں کہ آپؐ کے بعد نبوتِ مطلقہ کا دروازہ اس طرح بند کر دیا گیا ہے کہ غیر تشریفِ امتی نبی بھی آپؐ کے بعد نہیں آ سکتا۔

شیخ اکبر حضرت محی الدین ابن عربیؒ فصوص الحکم میں فرماتے ہیں :-  
 ”رسول اللہ صلی اللہ علیہ وسلم نے نبوت کو خشت کی دیوار سے

تشبیہ دیا۔ اور وہ دیوار نبوت کی سوائے ایک خشت کی جگہ کے پوری ہو چکی تھی۔ اور خود رسول اللہ صلی اللہ علیہ وسلم وہ خشتِ آخر تھے۔ مگر رسول اللہ صلی اللہ علیہ وسلم نے اس کو ایک خشت ہی دیکھا۔ جیسا کہ آنحضرت صلی اللہ علیہ وسلم نے زبانِ مبارک سے فرمایا اور خاتم الاولیاء (یعنی امام مہدی علیہ السلام) کو یہ دیکھنا ضرور ہے کہ وہ بھی نبوت کو دیوار کے مشابہ پاتے ہیں۔ جیسا کہ آنحضرت صلی اللہ علیہ وسلم نے اس کی تمثیل دی ہے اور خاتم الاولیاء نبوت کی دیوار میں دو اینٹ کی جگہ خالی پاتے ہیں۔ ایک اینٹ سونے کی اور دوسری اینٹ چاندی کی۔ پس دو اینٹ کے بغیر دیوار کو ناقص پاتے ہیں۔ ان دونوں سے یعنی سونے اور چاندی کی دو اینٹوں سے اس کو کامل پاتے ہیں۔ پس ضرور ہے کہ وہ اپنے نفس کو دونوں اینٹوں کی جگہ پر منطبق ہوتے ہوئے دیکھیں۔

اب خاتم الاولیاء ہی وہ دونوں اینٹ ہوئے۔ اور انہی سے یہ دیوار پوری ہوتی ہے۔ خاتم الاولیاء کے اس دو اینٹ دیکھنے کا یہ سبب ہے کہ وہ ظاہر میں خاتم الرسل کی شریعت کے تابع تھے۔ اور اسی متابعت سے وہ نقرۂ خشت کے مرتبہ پر تھے۔ اور یہ اُن کا ظاہری مرتبہ تھا۔

اور وہ اُن کے متابعتِ احکام کی صورت تھی۔ اور باطن میں خاتم  
الاولیاء ان چیزوں کو اللہ سے لیتے ہیں جس میں دوسروں کے امام  
اور متبوع ہیں۔ کیونکہ وہ امور کو اس کے اصلی حالات پر دیکھتے ہیں  
اور خاتم الاولیاء کو اس طرح دیکھنا ضرور ہے۔ اسی سے باطن  
میں وہ طلائی خشت کے قائم مقام تھے۔ کیونکہ وہ اسی معدن  
سے لیتے ہیں جس سے جبریل لے کر رسول اللہ کے پاس دئی  
پہنچاتے تھے۔“

(ترجمہ فصوص الحکم مترجم مولوی عبدالغفور ابن مولوی

ادلاد علی بہاری صفحہ ۱۶، ۱۷ فص شیشیہ ۲)

حضرت شیخ اکبر محمد الدین ابن عربی علیہ الرحمۃ کا یہ بیان اپنے مضمون  
میں واضح ہے۔ اور کسی مزید تشریح کا محتاج نہیں۔ آپ کے نزدیک اس  
تمثیل میں خاتم الاولیاء بھی داخل ہے اور وہ ولایت کی تقریٰ اینٹ  
کے علاوہ جو اُس کی اتباع آنحضرت صلی اللہ علیہ وسلم کی صورت ہے،  
باطنی کمالات کے لحاظ سے آنحضرت صلی اللہ علیہ وسلم کا کامل ظل ہو کر آپ  
کی طلائی اینٹ کے قائم مقام ہے۔ اس سے ظاہر ہے کہ خاتم الاولیاء  
آنحضرت صلی اللہ علیہ وسلم کے وجود سے بلحاظ نبوت کوئی الگ وجود نہیں  
رکھتا۔ اس کی نبوت ظلی طور پر آنحضرت صلی اللہ علیہ وسلم کی ہی نبوت  
ہے۔ اس لئے وہ آخری اینٹ میں داخل ہے۔

# ختم نبوت کی حقیقت کے بارے میں شیعوں کے مسلمہ اقوال

شیعہ احباب آنحضرت صلی اللہ علیہ وسلم کو حقیقی معنوں میں خاتم النبیین ماننے کے لئے مجبور ہیں۔ کیونکہ تفسیر صافی میں ایک حدیث نبویؐ یوں وارد ہے :-  
 ”فِي الْمَنَاقِبِ عَنِ الشَّيْخِ صَلَّى اللَّهُ عَلَيْهِ وَآلِهِ وَسَلَّمَ قَالَ  
 ”أَنَا خَاتَمُ الْأَنْبِيَاءِ وَأَنْتَ يَا عَلِيُّ خَاتَمُ الْأَوَّلِيَاءِ“  
 (تفسیر صافی زیر آیت خاتم النبیین ص ۱۱)

حضرت علیؑ کو تم اللہ وجہہ کو آنحضرت صلی اللہ علیہ وسلم نے خاتم الاولیاء ان معنوں میں قرار نہیں دیا ہے کہ آپؐ کے بعد کوئی دلی نہیں ہوگا۔ بلکہ ان معنوں میں قرار دیا ہے کہ ان کی تاثیر قدسیہ اور افاضہ روحانیہ سے اُن کے متبع کو مقام ولایت مل سکتا ہے۔ یہی خاتم کے بلحاظ لغت عربی حقیقی معنی ہیں۔

پس جب خاتم الاولیاء کے یہ معنی ہوئے کہ حضرت علیؑ کو تم اللہ وجہہ کی پیروی سے مقام ولایت مل سکتا ہے تو انہیں خاتم الانبیاء کے بھی یہی معنی لینے پڑیں گے کہ آپؐ کی پیروی اور افاضہ روحانیہ اور تاثیر قدسیہ سے آپؐ کے کامل امتی کو مقام نبوت مل سکتا ہے شیعوں کی لغت مجمع البحرین میں لکھا ہے :-

”مُحَمَّدٌ خَاتَمُ النَّبِيِّينَ يَجُوزُ فَتَحُ السَّارِ وَكَسْرُهَا  
 فَالْفَتْحُ بِمَعْنَى الزِّيْنَةِ مَاخُوذٌ مِنَ الْخَاتَمِ الَّذِي  
 هُوَ زِينَتُهُ لِلْأَيْسِمْ“

یعنی خَاتَمُ النَّبِیِّیْنَ تاء کی زبر اور زبر دونوں سے ہے۔  
خَاتَم کے معنی زینت ہیں۔ جو انگشتری سے ماخوذ ہیں جو پہننے  
والے کے لئے زینت ہوتی ہے۔

اس لحاظ سے حضرت علیؑ کے خاتم الاولیاء ہونے کے یہ معنی ہوئے کہ  
آپؑ اولیاء اللہ کی زینت ہیں اور خاتم الانبیاء کے معنی یہ ہوئے کہ آنحضرت  
صلی اللہ علیہ وسلم نبیوں کی زینت ہیں۔

پھر حضرت علیؑ کو تم اللہ وجہہ آنحضرت صلی اللہ علیہ وآلہ وسلم کی شان میں  
فرماتے ہیں :-

”الْخَاتَمُ لِمَا سَبَقَ وَالْفَاتِحُ لِمَا اُنْخَلَقَ“

(نہج البلاغہ، ورق ۱۹)

آنحضرت صلی اللہ علیہ وسلم پچھلے انبیاء اور ان کے فیضان کے خاتم  
ہیں۔ لیکن جو مراتب اور کمالات نبوت اس طرح بند ہوئے  
وہ اب آپ کے واسطے سے ملا کریں گے۔ کیونکہ آپ ان کے فاتح  
دکھولنے والے بھی ہیں۔ گویا آپ کے فیضان سے مقام نبوت  
آپ کے امتی کو مل سکتا ہے۔

اسی طرح شیعہ اصحاب کی معتبر کتاب بحار الانوار جلد ۳۲ میں لکھا ہے :-  
”اَعْلَمُ اَنْ مَا ذَكَرَكَ رَحْمَةُ اللهِ مِنْ فَضْلِ نَبِيِّنَا وَ اِمَّتِنَا  
صَلَوَاتُ اللهِ عَلَيْهِمْ عَلَى جَمِيعِ الْمَخْلُوقَاتِ وَ كَوْنِ  
اِمَّتِنَا عَلَيْهِمُ السَّلَامُ اَفْضَلُ مِنْ سَائِرِ الْاَنْبِيَاءِ هُوَ



الَّذِي لَا يَرْتَابُ فِيهِ مَنْ تَبَعَ أَخْبَارَهُمْ “

یعنی امام رحمۃ اللہ علیہ نے ہمارے نبی صلی اللہ علیہ وسلم اور ہمارے ائمہ صلوات اللہ علیہم کی تمام مخلوقات پر فضل و برتری کی کا ذکر کیا ہے اور بتایا ہے کہ ہمارے ائمہ علیہم السلام تمام نبیوں سے افضل ہیں۔ اس بات میں وہ شخص شک نہیں کر سکتا جو ان ائمہ کے حالات تلاش کرے۔ (یہ ظاہر ہے کہ کوئی غیر نبی تمام نبیوں سے افضل قرار نہیں دیا جاسکتا)

شیعہ اصحاب حضرت امام مہدی علیہ السلام کے متعلق یہ تسلیم کرتے ہیں کہ وہ اپنے رسول ہونے کا ان الفاظ میں اعلان کریں گے :-

”فَقَرَرْتُ مِنْكُمْ لَمَّا خِفْتُكُمْ فَوَهَبَ لِي رَبِّي حُكْمًا وَ

جَعَلَنِي مِنَ الْمُرْسَلِينَ“ (اکمال الدین ص ۱۸۹)

یعنی اے لوگو! جب میں تم سے ڈرا اور اس پر بھاگ گیا تو خدا تعالیٰ نے مجھے حکم عطا کیا اور مجھے رسولوں میں سے بنا دیا۔

پھر اکمال الدین ص ۳۷ پر ایک اصولی بیان درج ہے کہ :-

”فَالْهُدَاةُ مِنَ الْأَنْبِيَاءِ وَالْأَوْصِيَاءِ لَا يَجُوزُ انْقِطَاعُهُمْ

مَا دَامَ التَّكْلِيفُ مِنَ اللَّهِ عَزَّ وَجَلَّ لِأَزْمَانٍ لِلْعِبَادِ“

یعنی جب تک اللہ تعالیٰ کے بندے احکام ماننے کے مکلف ہیں

اُس وقت تک انبیاء اور اوصیاء کا انقطاع جائز نہیں۔

پھر صافی شرح اصول کافی میں لکھا ہے :-

”عَنْ أَبِي الْحَسَنِ عَلَيْهِ السَّلَامُ قَالَ وَلَايَةُ عَلِيٍّ مَكْتُوبَةٌ فِي

جَمِيعُ صُحُفِ الْاَنْبِيَاءِ وَلَنْ يَبْعَثَ اللهُ رَسُوْلًا اِلَّا بِاِذْنِهِ  
مُحَمَّدٌ صَلَّى اللهُ عَلَيْهِ وَآلِهٖ وَسَلَّمَ وَوَصِيَّةٌ عَلَيَّ “

(صافی تشریح اصول کافی جزو سوم صفحہ ۲۱۲ مطبوعہ نولاشور)

یعنی امام ابو الحسن موسی کاظم فرماتے ہیں، حضرت علیؑ کی ولایت تمام نبیوں کے صحیفوں میں لکھی ہوئی ہے اور خدا تعالیٰ آئندہ کسی کو ہرگز رسول بنا کر نہیں بھیجے گا سوائے اُس شخص کے جس کو نبی کریم صلی اللہ علیہ وآلہ وسلم کے ذریعہ سے نبوت ملے۔ اور وہ حضرت علیؑ کی وصیت کا قائل ہو۔

چنانچہ آیت هُوَ الَّذِي ارْسَلَ رَسُولَهُ بِالْهُدٰى وَدِيْنِ الْحَقِّ کے بارہ میں بخارا الانوار جلد ۱۲ ص ۱۲ میں لکھا ہے کہ فَزَلْتُمْ فِيْ اِنْقَادِيْمٍ مِنْ اِلِ مُحَمَّدٍ یعنی یہ آیت امام مہدی علیہ السلام کے بارہ میں نازل ہوئی ہے۔ چنانچہ غایبۃ المقصود جلد ۲ ص ۱۲۳ میں لکھا ہے :-

”مراد از رسول دریں جا امام مہدی موعود است“

یعنی رسول سے مراد اس جگہ (یعنی اس آیت میں) امام مہدی موعود ہے۔

یہ چند حوالہ جات اپنے منطوق پر خود ہی روشن گواہ ہیں کسی تشریح کے محتاج نہیں۔ شیعہ اصحاب کے نزدیک حضرت امام مہدیؑ کا مزلین میں سے ہونا ضروری ہے۔ پس اُن کے نزدیک آنحضرت صلی اللہ علیہ وسلم ان معنوں میں خاتم النبیین نہیں کہ آپؐ کے بعد ہر قسم کی نبوت کا دروازہ بند ہو بلکہ ان معنوں میں خاتم النبیین ہیں کہ آپؐ کے واسطے سے نبوت کا مقام مل سکتا ہے۔

# میرے نظریہ اور تحقیق کے فوائد

## تین بڑے فائدے

**فائدہ اول** خاتم النبیین کی لغوی تحقیق جو میں نے پیش کی ہے اُس کو اچھی طرح سمجھ لینے سے تین فوائد حاصل ہوتے ہیں۔ اول یہ کہ اس سے صاف کھل جاتا ہے کہ اس زمانہ میں آنحضرت صلی اللہ علیہ وسلم کو حقیقی معنوں میں خاتم النبیین جماعت احمدیہ ہی تسلیم کرتی ہے۔ ہمارے مخالف علماء آنحضرت صلی اللہ علیہ وسلم کو صرف مجازی معنوں میں ہی خاتم النبیین تسلیم کرتے ہیں۔

**فائدہ دوم** دوسرا فائدہ اس نظریہ کو سمجھ لینے سے یہ حاصل ہوتا ہے کہ میری تحقیق کے مطابق خاتم النبیین کے حقیقی معنوں کے ساتھ اس کے تمام لازمی معانی بھی جمع ہو جاتے ہیں۔ اس لئے ہم ہی یہ بات کہہ سکتے ہیں اور ہمیں ہی یہ کہنے کا حق حاصل ہے کہ اس زمانہ میں آنحضرت صلی اللہ علیہ وسلم کو کامل خاتم النبیین صرف ہم یعنی جماعت احمدیہ ہی تسلیم کر رہی ہے نہ کہ ہمارے مخالف علماء۔

## خاتم کے محاورات کی حقیقت اور قسمیں !

**فائدہ سوم** میرے نظریہ اور تحقیق کو پورے طور پر سمجھ لینے کا تیسرا فائدہ یہ ہے کہ وہ تمام محاورات جو خاتم یا خاتم کے کسی گروہ کی طرف مضاف ہونے کے متعلق استعمال ہوتے ہیں آپ ہی آپ موقع اور مقام

کے لحاظ سے اپنے معنی متعین کر دیتے ہیں۔

بزرگانِ دین اور اہل علم اصحاب نے کئی لوگوں کو خاتم الاولیاء یا خاتم المحدثین یا خاتم الحفاظ یا خاتم المفسرین یا خاتم الشعراء یا خاتم الکاہن قرار دیا ہے یا عقل کو خاتم النحل کہتے ہیں یا بادشاہ کو خاتم الحکام یا حضرت بانی سلسلہ احمد علیہ السلام نے حضرت عیسیٰ علیہ السلام کو خاتم انبیاء بنی اسرائیل لکھا ہے۔ اور اپنے تئیں باپ کے گھر میں خاتم الاولاد۔

میں اپنی تحقیق میں بتا چکا ہوں کہ خاتم یا خاتم جب جمع کی طرف مضاف ہو تو اس کے حقیقی معنی تو یہ ہوں گے کہ یہ شخص اس گروہ کے تمام کمالات کا جامع ہے اور اس کی تاثیر اور فیوض سے اُس گروہ کے افراد جیسے افراد پیدا ہو سکتے ہیں۔ ہاں اس گروہ کا محض آخری فرد یا اُس گروہ کو ختم کرنے والا فرد محض مجازی معنی ہیں جن کا حقیقی معنوں کے ساتھ اجتماع محال ہے۔ اُس گروہ کی زینت اور اُس گروہ کا افضل فرد حقیقی معنوں کے تابع معنی اور لازمی معنی ہیں۔ اور کبھی ایک محدود اور معین صورت میں آخری فرد اور ختم کرنے والا کے معنی بھی حقیقی معنوں کے ساتھ بطور لازم معنوں کے جمع ہو سکتے ہیں۔ بشرطیکہ ان معنوں کے لزوم پر کوئی تفریق نہ یا نص موجود ہو۔ ہاں اُس گروہ کا محض آخری فرد یا اُس گروہ کو بالکل ختم کرنے والا یہ معنی محض مجازی ہیں جو حقیقی معنوں کے ساتھ جمع نہیں ہو سکتے۔ کیونکہ یہ مسلم امر ہے کہ حقیقت لغویہ کے ساتھ مجاز لغوی کا جمع ہونا محال ہے۔ اور مجاز لغوی وہاں ہی مراد لیا جاسکتا ہے جہاں حقیقت لغویہ متعذر اور محال ہو۔

## خاتم کے محاورات کا حل

اب اس تحقیق کو سامنے رکھ کر جب ہم دیکھتے ہیں تو خاتم الاولیاء، خاتم المحدثین، خاتم الحفّاظ، خاتم المفسّرین، خاتم الشعراء، خاتم الاکابر، خاتم الحکّام اور عقل کا خاتم الکل ہونا ایسے القاب ہیں جن میں حقیقی معنی کا پایا جانا محال اور متعذّر نہیں۔ کیونکہ حقیقی معنی کے لحاظ سے خاتم الاولیاء وہ ہوگا جو جامع کمالات ولایت ہو۔ اور اپنے زمانہ میں جس کی تاثیر اور افاضہ سے دلی پیدا ہو سکیں۔ خاتم المحدثین و الحفّاظ و المفسّرین وہ لوگ ہوں گے جو ان کمالات کے جامع ہوں اور جن کی تاثیر یعنی افاضہ سے اُن کے شاگردوں میں محدث، حافظ اور مفسّر پیدا ہو سکیں۔ اور خاتم الشعراء وہ ہوگا جو اپنی تاثیر سے اپنے شاگردوں کو شاعر بنا سکے۔ اور خاتم الاکابر وہ ہوگا جس کے قرب و اتباع سے بڑے آدمی پیدا ہو سکیں۔ اور خاتم الحکّام وہ بادشاہ ہوگا جس کے زمانہ میں اُس کی مہر اور حکم سے دوسرے لوگ حاکم بن سکیں۔ ان سب القاب میں حقیقی معنی چسپاں ہوں گے۔ اور افضلیت کے معنی ان حقیقی معنوں کے تابع ہوں گے۔ اور ان حقیقی معنوں کو لازم ہوں گے۔ خواہ اس محاورہ کو استعمال کرنے والا اس حقیقت کو جاننا ہو یا نہ جانتا ہو۔ عقل خاتم الکل اس لئے ہے کہ اس کی تاثیر سے دُنیا میں بڑے بڑے کمالات ظاہر ہوتے ہیں۔ اس لئے عقل لازماً وجود، حیات اور قدرت وغیرہ نعمتوں کے مقابلہ میں افضل ہوگی۔ لیکن اگر کسی ایسے مرکب اضافی کے حقیقی معنی نہ لئے جاسکتے ہوں تو وہاں افضلیت

کے معنی بھی ہرگز مراد نہ ہوں گے ۔

چنانچہ خاتم النبیا بنی اسرائیل کا مرکب اضافی بانی سلسلہ احمدیہ نے حضرت عیسیٰ علیہ السلام کے حق میں صرف مجازی معنوں میں ہی استعمال کیا ہے جس کے یہ معنی ہیں کہ حضرت عیسیٰ علیہ السلام بنی اسرائیل کے انبیاء کا آخری فرد ہیں ۔ ان الفاظ سے اُن کی صرف تاریخی حیثیت بتانا مقصود ہے ۔ نہ یہ بتانا کہ اُن کے افاضت سے بنی اسرائیل میں بعض انبیاء پیدا ہوئے ۔ کیونکہ یہ معنی تو واقعات کے خلاف ہیں ۔ پس اس جگہ قرینہ حالیہ حقیقی معنی کے محال ہونے پر شاہد ہے ۔ اسی طرح اپنے متعلق آپ نے نریاق القلوب میں خاتم الاولاد کے الفاظ مجازاً استعمال کئے ہیں ۔ جس پر قرینہ یہ ہے کہ آپ نے خود وہاں یہ معنی بتا دیئے ہیں کہ آپ اپنے باپ کے گھر میں آخری فرزند ہیں ۔ پس خاتم الاولاد کے الفاظ بھی اس جگہ محض ایک واقعہ کا تذکرہ ہیں ۔ اور تاریخی بیان کی حیثیت رکھتے ہیں ۔ اور مجازی استعمال میں حقیقی معنوں میں استعمال نہیں ہوئے ۔

پس جہاں پر ایسا مرکب اضافی حقیقی معنوں کا متحمل نہ ہو وہاں انضیبت کے معنی مراد نہ ہوں گے ۔ آخری کے مجازی معنی مراد ہوں گے اور خود حقیقی معنوں کا محال ہونا وہاں مجاز کے لئے قرینہ ہوگا ۔ لیکن جہاں پر ایسا مرکب حقیقی معنوں کا متحمل ہو وہاں بالضرورة ان حقیقی معنوں کے بالتبع اس خاتم یا خاتم سے مراد اس گروہ کا افضل فرد ہوگا ۔ اسی لئے آنحضرت صلی اللہ علیہ وسلم چونکہ حقیقی خاتم النبیین ہیں اس لئے آپ افضل النبیین کے معنی میں بھی خاتم النبیین ہیں ۔ حضرت مسیح موعود علیہ الصلوٰۃ والسلام نے آنحضرت صلی اللہ علیہ وسلم کو اپنے ملفوظات

جلد اول ص ۳۲۸ میں خاتم المومنین اور خاتم العارفين قرار دیا ہے۔ اور آئینہ کمالات اسلام ص ۵۶۳ میں خاتم الحسینین والمجملین لکھا ہے۔ چونکہ اس جگہ بھی یہ حقیقی معنی چسپاں ہو سکتے ہیں کہ آنحضرت صلی اللہ علیہ وسلم کے افاضہ روحانیہ کی تاثیر سے مومن عارف اور روحانی حُسن و جمال رکھنے والے لوگ پیدا ہوتے ہیں۔ اس لئے ان معنوں کے بالتبع آپ افضل المومنین، افضل العارفين اور افضل الحسینین اور افضل المجملین ہیں۔

## مسح موعود اور خاتم الخلفاء کا مقام

ایک سوال یہ کیا جاتا ہے کہ حضرت مسیح موعود علیہ السلام نے حقیقتہً الوحی ص ۱۲ پر اپنے تئیں خاتم الخلفاء اور آخری خلیفہ قرار دیا ہے۔ کیا اب آپ کے بعد کوئی خلیفہ نہ ہوگا؟ اگر یہ معنی ہیں تو کیوں آنحضرت صلی اللہ علیہ وسلم کو آخری نبی کے معنوں میں خاتم النبیین نہ سمجھا جائے۔

اس کے جواب میں عرض ہے کہ حضرت مسیح موعود علیہ السلام بھی حقیقی معنوں میں خاتم الخلفاء ہیں۔ جس طرح آنحضرت صلی اللہ علیہ وسلم حقیقی معنوں میں خاتم الانبیاء ہیں۔ خاتم النبیین کے حقیقی معنی یہ ہیں کہ آنحضرت صلی اللہ علیہ وسلم کی پیروی اور افاضہ روحانیہ کے طفیل مقام نبوت آپ کے ایک کامل امتی کو مل سکتا ہے اسی طرح خاتم الخلفاء کے یہ معنی ہیں حضرت مسیح موعود علیہ السلام کے کامل متبعین کو اب آپ کے واسطے سے ہی مقام خلافت حاصل رہے گا۔ آپ کا منکر اب منصب خلافت پر سرفراز نہیں ہو سکتا۔

پھر جس طرح خاتم النبیین کے حقیقی معنوں کے ساتھ آخری نبی کے معنی بطور لازمی معنوں کے جمع ہیں ویسے ہی خاتم الخلفاء کے حقیقی معنوں کے ساتھ آخری خلیفہ کے لازمی معنی بھی جمع ہیں۔ خاتم النبیین کے یہ لازمی معنی یہ مفہوم رکھتے ہیں کہ آنحضرت صلی اللہ علیہ وسلم آخری شارع اور آخری مستقل نبی ہیں نہ کہ مطلق آخری نبی۔ اسی طرح خاتم الخلفاء کے لازمی معنی یہ ہیں کہ مسیح موعود وہ آخری خلیفہ ہیں جنہوں نے آنحضرت صلی اللہ علیہ وسلم کے واسطے سے مقام خلافت پایا ہے۔ چونکہ آپ حقیقی معنوں میں خاتم الخلفاء ہیں اس لئے آئندہ اس مقام کو پانے کے لئے مسیح موعود کا واسطہ شرط ہوگا۔ حضرت بانی سلسلہ احمدیہ علیہ السلام نے مسیح موعود کے دمشق کے مشرق میں منارۃ البیضاء کے پاس نزول کے بیان پر مشتمل حدیث کی تشریح میں فرمایا ہے :-

”تَمْرُيسَافِرُ الْمَسِيحِ الْمَوْعُودُ أَوْ خَلِيفَتُهُ مِنْ خُلَفَائِهِ  
إِلَى أَرْضِ دِمَشْقَ“ (حَامَةُ الْبُشَايْ مَك)

یعنی مسیح موعود خود یا اس کے خلفاء میں سے کوئی خلیفہ سفر کر کے دمشق میں جائیگا اور منارۃ البیضاء کے پاس بحیثیت نزیل اترے گا۔

اس سے ظاہر ہے کہ مسیح موعود علیہ السلام کے بعد آپ کے خلفاء ہوں گے۔ یہ پیشگوئی ۱۹۲۲ء میں حضرت امیر المومنین خلیفہ المسیح الثانیؒ کے سفر دمشق سے پوری ہوئی۔ فالحمد لله علی ذلک۔

## خَاتَمُ الْمَهَاجِرِينَ وَالِی حَدِیثِ نَبَوِیِّ کِی تَشْرِیْحِ

حضرت عباس رضی اللہ عنہ نے مکہ سے مدینہ منورہ کو آخر میں ہجرت کی۔



چنانچہ اسبابہ جلد ۳ ص ۶۶۸ میں ہے **هَاجَرَ قَبْلَ الْفَتْحِ بِقَلِيلٍ وَشَهِدَ الْفَتْحَ** کہ حضرت عباسؓ نے فتح مکہ سے تھوڑا عرصہ پہلے ہجرت کی۔ اور وہ فتح مکہ کے وقت مہاجرین میں موجود تھے۔ حضرت عباس رضی اللہ عنہ نے جب آخر میں ہجرت کی تو انہیں احساس پیدا ہوا کہ میری ہجرت پورا ثواب نہ پانے کے لحاظ سے ناقص رہی ہے۔ کیونکہ میں نے آخر میں ہجرت کی ہے۔ اس سے وہ بہت پریشان تھے۔ اور گھبرا رہے تھے۔ اس پر آنحضرت صلی اللہ علیہ وسلم نے انہیں مخاطب کر کے فرمایا۔

”اِطْمَئِنَّ يَا عَمْرٍا فَإِنَّكَ خَاتَمُ الْمُهَاجِرِينَ فِي الْهِجْرَةِ  
كَمَا أَنَا خَاتَمُ النَّبِيِّينَ فِي النَّبُوتَةِ“ (کنز العمال جلد ۹ ص ۱۷۸)

یعنی اے چچا! آپ مطمئن ہو جائیں کیونکہ آپ ہجرت میں خاتم المہاجرین ہیں جیسے میں نبوت میں خاتم النبیین ہوں۔

اس حدیث کو پیش کر کے غیر اصدی علماء کہتے ہیں کہ چونکہ حضرت عباسؓ آخری مہاجر تھے اور رسول اللہ صلی اللہ علیہ وسلم نے اُن کو آخری مہاجر ہونے کے لحاظ سے خاتم المہاجرین قرار دے کر اپنے خاتم النبیین ہونے کے ساتھ تشبیہ دی ہے۔ لہذا معلوم ہوا کہ آنحضرت صلی اللہ علیہ وسلم بھی خاتم النبیین بمعنی محض آخری نبی ہیں نہ کہ بمعنی افضل النبیین۔

میں قبل ازیں بتا چکا ہوں کہ آنحضرت صلی اللہ علیہ وسلم حقیقی معنوں میں بھی خاتم النبیین ہیں جو جامعیت کمالات انبیاء اور تاثیر اور افادہ روحانیہ ہیں۔ ان معنوں کے علاوہ آپ آخری نبی کے معنوں میں بلحاظ آخری شارع اور آخری مستقل نبی ہونے

کے آخری نبی بھی ہیں۔ یہ خاتم النبیین کے لازمی معنی ہیں جو بدالبت التزائم ثابت ہیں۔ پھر خاتم النبیین کے حقیقی معنی کے مفہوم میں افضلیت کے معنی بھی شامل ہیں اور آخری نبی کے لازمی معنوں کے ساتھ صرف حقیقی معنوں کی وساطت سے جمع ہیں۔ اس حدیث میں خاتم النبیین کے آخری نبی صرف لازمی معنی مراد ہیں۔ اور ان لازمی معنوں سے حضرت عباس رضی اللہ عنہ کے آخری مہاجر ہونے کو تشبیہ دی گئی ہے نہ کہ افضلیت کے معنوں میں جو خاتم النبیین کے حقیقی معنوں ”نبوت میں مؤثر وجود“ کے ایک دوسرے لازمی معنی ہیں۔

## خاتم المہاجرین والی حدیث کا سیاق

اس حدیث کے سیاق سے ظاہر ہے کہ آنحضرت صلی اللہ علیہ وسلم کا اس قول سے مقصود حضرت عباس رضی اللہ عنہ کو یہ اطمینان دلانا تھا کہ تمہاری ہجرت ناقص نہیں بلکہ تم ہجرت کا پورا ثواب حاصل کرو گے۔ گو تم واقعہ کے لحاظ سے مکہ سے مدینہ کی طرف ہجرت کرنے والے آخری فرد ہو۔ جس طرح میں آخری شارع اور آخری مستقل نبی ہوں۔

سیاق کلام بتاتا ہے کہ اس جگہ آنحضرت صلی اللہ علیہ وسلم کی مراد حضرت عباس رضی اللہ عنہ کو ہجرت میں محض آخری فرد قرار دینا نہ تھی۔ ایسا تو وہ خود اپنے آپ کو خیال کر رہے تھے۔ اور اپنے تئیں آخری مہاجر سمجھنے کی وجہ سے ہی تو وہ پریشان ہو رہے تھے کہ میری ہجرت ناقص رہ گئی ہے۔ اب اگر آنحضرت صلی اللہ علیہ وسلم کا ان کو مہاجرین کا محض آخری

فرد قرار دینا مقصود ہوتا تو اس سے حضرت عباس رضی اللہ عنہ کو کیسے اطمینان حاصل ہو سکتا تھا۔ انہیں تو اطمینان اور تسلی تبھی ہو سکتی تھی جب کہ یہ الفاظ اُن کے حق میں کسی طرح محلِ مدح میں استعمال کئے گئے ہوں۔ اَطْمَئِنَّ بِرَأْسِ عِمٍّ ! اے چچا! آپ تسلی پائیں گے الفاظ اس بات کے لئے قوی قرینہ ہیں کہ خاتم المہاجرین کے الفاظ حضرت عباس رضی اللہ عنہ کے حق میں محلِ مدح میں استعمال ہوئے ہیں۔

اس جگہ ایک اور امر پر بھی غور کرنا ضروری ہے تاکہ ہم یہ امر صحیح طور پر معلوم کر سکیں کہ خاتم المہاجرین جو مشیت ہے اُس کو خاتم النبیین مشیت سے کس بات میں تشبیہ دی گئی ہے۔ وجہ تشبیہ (وہ امر جس میں تشبیہ دی گئی ہے) دریافت کرنے میں ہمیں اس امر کو ملحوظ رکھنا ہو گا کہ حدیث میں صرف خاتم المہاجرین کو خاتم النبیین سے تشبیہ نہیں دی گئی۔ بلکہ خَاتَمُ الْمُہَاجِرِیْنَ فِی الْہِجْرَةِ کو خَاتَمُ النَّبِیِّیْنَ فِی الْمُبَوَّاتِ سے تشبیہ دی گئی ہے۔ آنحضرت صلی اللہ علیہ وسلم انصح العرب تھے۔ لہذا آپ کے کلام میں خاتم المہاجرین کے ساتھ المہجرت اور خاتم النبیین کے ساتھ النبوت کے الفاظ بلا وجہ قرار نہیں دیئے جاسکتے۔ بلکہ اُن کا اس تشبیہ کے سمجھانے میں بڑا دخل ہے۔ اب واضح ہو کہ خَاتَمُ الْمُہَاجِرِیْنَ فِی الْہِجْرَةِ کے یہ معنی ہیں کہ مکہ سے مدینہ کی طرف جو ہجرت مخصوصہ خدا تعالیٰ کے حکم کے ماتحت ہوئی ہے اس کے لحاظ سے حضرت عباسؓ سے کہا گیا ہے کہ وہ ہجرت کرنے والوں میں سے آخری فرد ہیں نہ کہ آپ علی الاطلاق مہاجرین کے محض آخری فرد ہیں۔ کیونکہ اس مخصوصہ ہجرت کے بعد بعض اور بھی

ہجرت میں ہونے والی تھیں۔ جیسا کہ ہمارے موجودہ زمانہ کی ہجرت ہے جو تقسیم ہند کے وقت کرنا پڑی ہے۔ پس حضرت عباس رضی اللہ عنہ سے کہا گیا کہ آپ اس ہجرت مخصوصہ کے لحاظ سے مہاجرین کے آخری فرد ہیں۔ نہ کہ مطلق مہاجرین کا آخری فرد۔ جس طرح میں النبوة یعنی نبوت مخصوصہ تشریعیہ اور متقلہ کے لحاظ سے انبیاء کا آخری فرد ہوں نہ کہ محض آخری نبی۔ گویا آپ کے بعد بھی نبی کی آمد کا امکان ہے۔ گو اب کوئی شارع اور متقل نبی نہیں آ سکتا۔ چنانچہ خود غیر احمدی علماء بھی حضرت عیسیٰ علیہ السلام کی آمد ثانی کے قائل ہیں۔ اور انہیں آنحضرت صلی اللہ علیہ وسلم کے بعد آخری تابع نبی قرار دیتے ہیں۔ پس آنحضرت صلی اللہ علیہ وسلم اس حدیث کے رو سے خاتم النبیین بمعنی مطلق آخری نبی قرار نہیں دیئے جاسکتے۔ بلکہ ان معنوں میں آخری نبی قرار دیئے جاسکتے ہیں کہ آپ آخری شارع اور آخری مستقل نبی ہیں۔ ورنہ خاتم النبیین کے ساتھ فی النبوة کی قید بے فائدہ ہو جائیگی۔ حالانکہ نبی کریم صلی اللہ علیہ وسلم کا کلام زوائد سے پاک ہوتا ہے۔ پس جس طرح خاتم المہاجرین فی الهجرة میں الهجرة سے مکہ سے مدینہ کی مخصوص ہجرت مراد ہے اسی طرح النبوة سے مراد نبوت مخصوصہ یعنی تشریعی اور متقلہ نبوت ہے۔ اسی کے لحاظ سے آپ خاتم النبیین بمعنی آخری شارع اور آخری متقل نبی ہیں۔ یہ معنی خاتم النبیین کے حقیقی معنی کو لازم ہیں۔

### قرائن وجہ شبہ

یہ بات سمجھ لینے کے بعد اب وجہ شبہ کا سمجھ لینا آسان ہے **قرینہ اولیٰ** صاف ظاہر ہے کہ حضرت عباس رضی اللہ عنہ اپنی ہجرت کو

ناقص سمجھتے تھے۔ اور مقصود امر اس تشبیہ سے یہ تھا کہ اُن کو اطمینان دلایا جائے کہ اُن کی ہجرت ناقص نہیں بلکہ وہ ہجرت کا پورا ثواب پانے والے ہیں۔

**قرینہ ثانیہ** | پھر مطلوب امر یہ نہ تھا کہ حضرت عباس رضی اللہ عنہ افضل المهاجرین ہیں کیونکہ اس سے پہلے حضرت ابو بکر رضی اللہ عنہ اور دوسرے کا بر

صحابہ رضی اللہ عنہم بلکہ خود آنحضرت صلی اللہ علیہ وسلم ہجرت فرما چکے ہوئے تھے۔ اور آنحضرت صلی اللہ علیہ وسلم کے خاتم المهاجرین بمعنی افضل المهاجرین ہونے سے تو کسی معقول آدمی کو انکار نہیں ہو سکتا۔ جب یہ ظاہر ہے کہ حضرت عباس رضی اللہ عنہ ان بزرگواروں سے ہجرت میں افضل نہیں قرار دیئے جاسکتے تھے تو یہ امر بھی اس بات کے لئے قوی قرینہ ہے کہ خاتم المهاجرین فی الهجرة اور خاتم النبیین فی النبوة میں وجہ شبہ ایک خاص معنوں میں آخری ہونے کے ساتھ محض صفت کمال میں ہے نہ افضلیت میں۔ کیونکہ جو فرد آخری شارع نبی اور آخری مستقل نبی ہو وہ کامل نبی تو بہر حال ہوگا۔

**قرینہ ثالثہ** | قرینہ ثالثہ خود لفظ اطمئن ہے۔ اگر افضلیت میں تشبیہ مراد ہوتی تو بلاغت کا تقاضا یہ ہوتا کہ آپ لفظ آئشو وغیرہ استعمال فرماتے۔ تسلی تو صرف اُسے دلائی جاتی ہے جسے کمی رہنے کا احساس ہو اور اُسے یہ بتانا مقصود ہو کہ تم اس پہلو میں کم نہ رہو گے۔

**قرینہ رابعہ** | اس جگہ تشبیہ خاتم المهاجرین کو خاتم النبیین کے حقیقی معنوں سے نہیں دی گئی بلکہ لازمی معنوں سے دی گئی ہے۔ اگر خاتم النبیین کے حقیقی معنوں سے تشبیہ مقصود ہوتی تو ساتھ فی النبوة

کی قید بے فائدہ ہوتی۔ اور افضل کے معنی خاتم النبیین کے حقیقی معنوں کو لازم میں نہ آخری نبی کے لازمی معنوں کو۔ اور النُّبُوَّةُ کا لفظ صرف خاتم النبیین کے لازمی معنوں کی طرف اشارہ کرنے کے لئے ہی استعمال کیا گیا ہے جو آخری شارع اور آخری مستقل نبی ہیں۔

**قرینہ خامسہ** | ان چاروں قرینوں کے علاوہ اس جگہ ایک اور حقیقت بھی پائی جاتی ہے جو خاتم المہاجرین کے معنی افضل المہاجرین مراد لینے میں روک ہے۔ وہ حقیقت یہ ہے کہ خاتم کا لفظ جب جمع کی طرف مضاف ہو تو اس مرکب اضافی میں افضلیت کے معنی اس مرکب کے حقیقی معنوں کے لازم معنوں کے طور پر پیدا ہوتے ہیں۔ لیکن جہاں پر ایک ایسا مرکب اضافی صرف مجازی معنوں میں استعمال ہو رہا ہو جیسے خاتم المہاجرین کے الفاظ حضرت عباس رضی اللہ عنہ کے حق میں استعمال ہوئے ہیں تو جب اُسے ایسے مرکب اضافی سے تشبیہ دی جائے جو حقیقی معنوں میں بھی خاتم ہے اور لازمی معنوں میں بھی تو اُس وقت تشبیہ صرف لازمی معنوں سے ہوگی۔ چونکہ حضرت عباس رضی اللہ عنہ کی ذاتی ہجرت کا آئندہ ہونے والی ہجرتوں کے مہاجرین پر کوئی اثر اور افادہ مقصود نہیں ہو سکتا۔ اس لئے خاتم المہاجرین کی تشبیہ خاتم النبیین کے لازمی معنوں سے ہوگی نہ کہ حقیقی معنوں سے۔ اسی لئے خاتم النبیین کے ساتھ فی النُّبُوَّةِ کی قید لگائی گئی ہے۔ تاکہ صریح طور پر تشبیہ لازمی معنوں سے سمجھی جائے نہ کہ حقیقی معنوں۔ **هَذَا مَا أُنْتَقَىٰ فِي رَوْعِي وَذَلِكَ فَضْلُ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ**۔

جب یہ بات واضح ہو چکی کہ ان پانچوں قرائن کی وجہ سے خاتم المہاجرین کی تشبیہ خاتم النبیین کے ایک لازمی معنوں سے ہے جو آخری شارع اور آخری مستقل نبی ہیں۔ نیز تشبیہ صرف صفت کمال میں ہے نہ کہ افضلیت میں۔ تو خاتم المہاجرین والی حدیث کے یہ معنی ہوئے کہ ”اے چچا! آپ مطمئن ہو جائیں کہ آپ مکہ سے مدینہ کو ہجرت کرنے والے لوگوں میں سے آخری مہاجر تو ہیں مگر آپ کی یہ ہجرت ناقص نہیں۔ بلکہ آپ اس کا پورا ثواب حاصل کرنے والے ہیں جس طرح میں نبوت تشریعیہ اور نبوت مستقلہ کے لحاظ سے آخری نبی ہونے کے باوجود سابق انبیاء کے مقابلہ میں کسی سے کم نہیں بلکہ کامل نبی ہوں“

### ایک شبہ کا ازالہ

اگر کوئی شخص اس جگہ یہ کہے کہ جب خاتم النبیین فی السبۃ کے تابع تم نبی کا آنا ماننے ہو تو کیوں خاتم المہاجرین کے تابع بعد کے مہاجرین کو قرار دے کر خاتم المہاجرین کو ان بعد والوں سے افضل قرار نہ دیا جائے؟ تمہارے بیان کہ وہ قرائن اگر پہلوں سے افضل ہونے میں روک ہیں تو بعد کے مہاجرین سے حضرت عباس رضی اللہ عنہ کو افضل المہاجرین تسلیم کرنے میں تمہیں کیا عذر ہے؟ اس سوال کے جواب میں عرض ہے کہ میں پہلے بتا چکا ہوں کہ خاتم المہاجرین کے مرکب اضافی میں افضلیت کے معنی صرف اُس وقت تسلیم کئے جاسکتے ہیں جبکہ بعد والے مہاجرین پر خاتم المہاجرین کا اثر مقصور ہو سکے۔ لیکن بعد کی ہجرتوں کے مہاجرین پر چونکہ حضرت عباس رضی اللہ عنہ کی ذاتی ہجرت کا کوئی اثر مقصور نہیں ہو سکتا۔ اس لئے خاتم المہاجرین کو اس جگہ افضل المہاجرین کے معنوں میں

جو صرف حقیقی معنوں کو لازم ہو سکتے ہیں تسلیم نہیں کیا جاسکتا۔ بلکہ خاتم المہاجرین کے الفاظ حضرت عباس رضی اللہ عنہ کے حق میں محض مجازی معنوں (یعنی مکہ سے مدینہ کی ہجرت میں آخری مہاجر کے معنوں) میں ہی استعمال ہوئے ہیں۔ اگر بعد کی ہجرتوں کے مہاجرین کو حضرت عباس رضی اللہ عنہ کی ہجرت کے بلا دلیل تابع قرار دے کر اُن کو خاتم المہاجرین بمعنی افضل المہاجرین قرار دیا جائے تو پھر اُن کی ہجرت اُن سے پہلے صحابہؓ کی ہجرت کے تابع قرار دی جاسکے گی۔ اور اس وجہ سے افضل نہیں رہے گی۔ کیونکہ افضل المہاجرین اُن سے پہلے ہجرت کرنے والے قرار پا جائیں گے۔

پھر سچی بات یہ ہے کہ خاتم المہاجرین حقیقی معنوں میں خود آنحضرت صلی اللہ علیہ وسلم ہیں۔ کیونکہ آپ کے بعد جس قدر مسلمان قیامت تک ہجرت کرنے والے ہیں اُن سب کی ہجرت دراصل آنحضرت صلی اللہ علیہ وآلہ وسلم کی ہجرت کا اثر اور ظل ہو کر ہجرت کا مذہبی تقدس حاصل کرنے والی ہے پس حضرت عباس رضی اللہ عنہ کو چونکہ حقیقی معنوں میں خاتم المہاجرین قرار نہیں دیا جاسکتا کیونکہ اُن کی ذاتی ہجرت کا بعد کے مہاجرین کی ہجرت پر کوئی اثر نہیں اسلئے وہ خاتم المہاجرین بمعنی افضل المہاجرین تسلیم نہیں کئے جاسکتے۔ نہ پہلے مہاجرین سے نہ پچھلوں سے۔ انصافیت کا مفہوم تو صرف خاتم کے حقیقی معنوں کو لازم ہے۔ اور حقیقی معنی حضرت عباس رضی اللہ عنہ کے حق میں تسلیم نہیں کئے جاسکتے۔ صرف آنحضرت صلی اللہ علیہ وسلم کے حق میں تسلیم کئے جاسکتے ہیں۔



## خاتم کے انسانی القاب اور خدائی لقب میں فرق

خاتم الاولیاء۔ خاتم المحدثین۔ خاتم المفسرین وغیرہ القاب جو امت بزرگوں کیلئے استعمال کئے گئے ہیں خاتم النبیین کا لقب اس بات میں تو اتفاق رکھتا ہے کہ ان القاب سے افاضہ کمال اور افضلیت کا اظہار مقصود ہوتا ہے لیکن انسانی القاب اور خدا تعالیٰ کے دیئے گئے لقب میں ایک فرق کا ملحوظ رکھنا بھی از بس ضروری ہے۔ ایک انسان جب کسی کو خاتم الاولیاء یا خاتم المحدثین یا خاتم المفسرین قرار دے تو اس کا ایسا کرنا محض اجتہاد اور قیاس پر مبنی ہوتا ہے۔ کیونکہ وہ اپنے ارد گرد کے دوسرے لوگوں کو جو اس گروہ سے تعلق رکھتے ہوں دیکھ کر اپنی سمجھ کے موافق ان کے کمالات کی تحقیق کر کے کسی کو ایسے القاب دے دیتا ہے۔ اس کی نظر اتنی وسیع نہیں ہو سکتی کہ تمام پہلوں اور آئندہ قیامت تک آنے والے افراد کو مد نظر رکھ کر ایک شخص کو خاتم الاولیاء یا خاتم المحدثین وغیرہ کا لقب دے کیونکہ وہ عالم الغیب نہیں۔ پھر انسان کا اپنے زمانہ کے باکمال لوگوں کو ایسا لقب دینا بعض اوقات مبالغہ پر بھی مبنی ہو سکتا ہے۔ اور اس وجہ سے وہ ہرگز حقیقت پر محمول نہیں ہو سکتا۔

حضرت پیر پیران قدس سرہ خدا تعالیٰ کی محبت میں پورے فنا ہو نیوالے کو فرماتے ہیں۔ **بَلَّغْتُ خَتَمِ اَوْلَیَّیْنِ**۔ کہ تو خاتم الاولیاء ہو جائے گا۔ شیخ عبدالحق صاحب محدث دہلوی اس کے ترجمہ میں فرماتے ہیں :-

”در زمان تو مرتبہ ولایت و کمال تو فوق کمالات ہمہ باشد۔  
و قدیم تو برگردن ہمہ افتد“ (فتوح الغیب ص ۲۳)

یعنی تیرے زمانہ میں تیرا ولایت کا مرتبہ اور کمال سب لوگوں سے بالا ہوگا۔ اور تیرا قدم سب کی گردن پر ہوگا۔

اس سے ظاہر ہے کہ انسان جب ایسا لقب کسی کے لئے استعمال کرتا ہے تو اُس کی مراد یہ ہوتی ہے کہ مثلاً یہ خاتم الاولیاء اپنے زمانہ کے لوگوں سے میری نگاہ میں افضل ہے۔ گویا الف لام اس جگہ عہدِ خارجی کا ہوتا ہے۔ لیکن اللہ تعالیٰ چونکہ عالم الغیب ہے اس لئے اگر وہ کسی کو منفرد طور پر خاتم النبیین قرار دے تو اس لقب کے حامل کا تمام انبیاء سے افضل ہونا ضروری ہوگا۔ کیونکہ خدا تعالیٰ کی نظر سب پہلوں اور پھلوں پر ہوتی ہے اس لئے اللہ تعالیٰ کے استعمال میں اس جگہ الف لام استغراق کا ہوگا۔

خاتم الاولیاء اور خاتم المحدثین کے انسان کی طرف سے دیئے گئے القاب ہیں یہ بھی مد نظر نہیں ہوتا کہ یہ شخص اولیاء یا محدثین کا محض آخری فرد ہے۔ بلکہ اس کے مد نظر صرف اظہارِ افضلیت ہوتا ہے۔ ہاں جہاں صرف تاریخی حیثیت بیان کرنا مقصود ہو وہاں چونکہ خاتم کا استعمال مجازی معنوں میں ہوتا ہے۔ اس لئے وہاں پر خاتم سے اس گروہ کا محض آخری فرد مراد ہوگا۔ جس کی طرف وہ مضاف ہو ا ہو۔ مگر مجازی معنوں کے لئے قرینہ چاہیئے۔ افضلیت کے معنی حقیقی معنوں کو بہر حال لازم ہیں۔ ہاں اگر کوئی شخص افضلیت کے معنوں کا خاتم کی اصل وضع سے لزوم نہ جانتا ہو تو وہ خاتم کو افضل کے معنوں میں استعمال کرنے کے لئے صرف محلی مدح کو مد نظر رکھے گا۔ یا خاتم کے مجازی معنی آخری لے کر پھر آخر کو مجاز در مجاز کے طور مجازی معنوں میں افضل قرار دے گا۔

کیونکہ آخر کا لفظ بھی عربی زبان میں افضل کے معنوں میں مجازاً استعمال ہوتا ہے۔ لیکن اس وقت آخری کے اس جگہ حقیقی معنی مراد نہیں ہوتے۔ چنانچہ ایک شاعر آخر کو افضل کے معنوں میں استعمال کرتے ہوئے کہتا ہے ۛ

شَرَّایِ وَدَدِی وَشُکْرِی مِنْ بَعْدِ  
لَاخِرِ غَالِبِ اَبَدًا رَیْبِعُ

(حماسہ باب الادب)

یعنی ”ربیع بن زیاد نے میری دوستی اور شکر و درہٹے ایسے شخص کے لئے جو بنی غالب میں آخری یعنی ہمیشہ کے لئے عظیم المثال ہے خرید لیا ہے“  
(ترجمہ از مولوی ذوالفقار علی صاحب دیوبندی)

## ایک اعلان

اب میں اپنے مضمون کے آخر میں یہ اعلان کرنا چاہتا ہوں کہ میری تحقیق یہ ہے کہ خاتم کا لفظ، انسان جہاں جمع کی طرف مضاف کر کے استعمال کرے جیسے خاتم الاولیاء، یا خاتم المحدثین کے القاب ہیں اور ایسے مقام پر خاتم یا خاتم کے حقیقی معنی اپنی تاثیر سے دوسرے کو اپنے کمالات سے متاثر کرنا اور اپنے افاضہ سے کمال تک پہنچانا چسپاں ہو سکتے ہوں تو پھر یہ خاتم یا خاتم اس گروہ کا اپنے زمانہ میں افضل فرد قرار دیا گیا ہوگا۔ نہ کہ اُس گروہ کا محض آخری فرد۔ اور خاتم یا خاتم کے معنی محض آخری فرد وہاں لئے جائیں گے جہاں یہ حقیقی معنی چسپاں نہ ہو سکتے ہوں۔ میں اس تحقیق پر بڑے وثوق سے علی وجہ البصیرت خاتم ہوں۔ اور بڑی تحدی سے یہ دعویٰ رکھتا ہوں کہ اس

قاعدہ کے خلاف محاوراتِ زبانِ عربی میں سے کوئی مثال پیش نہیں کی جاسکتی۔ میں اس قاعدہ کے خلاف مثال پیش کرنے والے کا تہِ دل سے ممنون ہوں گا۔ اور اپنا اعلان واپس لے لوں گا۔ مگر کیا اہلِ علم اصحاب میں سے کوئی ایسی مثال پیش کرنے کی جرات کر سکتا ہے؟ مجھے یقین ہے ہرگز نہیں، ہرگز نہیں، ہرگز نہیں۔ کیونکہ میرا یہ دعویٰ خدا کے فضل سے تحقیق کی ایک مضبوط چٹان پر مبنی ہے۔

اس اصل کے مطابق خاتم النبیین کا لقب جو آنحضرت صلی اللہ علیہ وسلم کو دیا گیا ہے اور جو تمام انبیاءِ کرام علیہم السلام پر آپ کی افضلیتِ تامہ پر دال ہے۔ صرف اسی وجہ سے دال ہے کہ خاتم النبیین کے حقیقی معنی اپنی تاثیر اور افادہ سے دوسرے کو نبوت کے مقام پر فائز کرنے والا نبی اس جگہ چسپاں ہیں۔ خاتم النبیین کے معنی محض آخری نبی تو بالذات افضلیت کو نہیں چاہتے۔ جیسا کہ مولانا محمد قاسم صاحب مناظرہ عجیبہ ص ۴۹ میں فرماتے ہیں :-

”تاخر زمانی افضلیت کے لئے موضوع نہیں۔ افضلیت کو

مستلزم نہیں۔ افضلیت سے اس کو بالذات کچھ علاقہ نہیں۔“

پس آنحضرت صلی اللہ علیہ وسلم چونکہ خاتم النبیین بمعنی افضل النبیین بھی ہیں۔ اس لئے خاتم النبیین کے حقیقی معنی اپنی تاثیر سے دوسروں کو مقامِ نبوت پر

عہ کتاب ہذا کے دو ایڈیشن اس سے پہلے شائع ہو چکے ہیں یہ سیرا ایڈیشن ہے (سوقت تک کوئی عالم میرے بیان کردہ قاعدہ کے خلاف کوئی مثال پیش نہیں کر سکا۔ منہ -

پہنچانے کا ذریعہ یا پہنچانے والا نبی اس جگہ تسلیم کئے بغیر چارہ نہیں۔ ان حقیقی معنوں کے تسلیم کرنے پر جماعت احمدیہ پر منکر ختم نبوت کا الزام دینا سراسر ظلم اور تحکم ہے۔ حضرت بانی سلسلہ احمدیہ علیہ السلام فرماتے ہیں :-

”مجھ پر اور میری جماعت پر جویہ الزام لگایا جاتا ہے کہ ہم رسول اللہ صلی اللہ علیہ وسلم کو خاتم النبیین نہیں مانتے یہ ہم پر افتراء عظیم ہے۔ ہم جن توت یقین، معرفت اور بصیرت کے ساتھ آنحضرت صلی اللہ علیہ وسلم کو خاتم الانبیاء مانتے اور یقین کرتے ہیں اس کا لاکھواں حصہ بھی دوسرے لوگ نہیں مانتے۔ اور ان کا ایسا طرف ہی نہیں۔ وہ اس حقیقت اور راز کو جو خاتم الانبیاء کی ختم نبوت میں ہے سمجھتے ہی نہیں۔ انہوں نے صرف باپ دادا سے ایک لفظ سنا ہوا ہے۔ مگر اس کی حقیقت سے بے خبر ہیں اور نہیں جانتے کہ ختم نبوت کیا ہوتا ہے۔ اور اس پر ایمان لانے کا مفہوم کیا ہے؟ مگر ہم بصیرت تام سے جس کو اللہ تعالیٰ بہتر جانتا ہے (آنحضرت صلی اللہ علیہ وسلم کو خاتم الانبیاء یقین کرتے ہیں۔ اور خدا تعالیٰ نے ہم پر ختم نبوت کی حقیقت کو ایسے طور پر کھول دیا ہے کہ اس عرفان کے شربت سے جو ہمیں پلایا گیا ہے ایک خاص لذت پاتے ہیں جس کا اندازہ کوئی نہیں کر سکتا۔ بحر ان لوگوں کے جو اس چشمہ سے سیراب ہوں۔“

(ملفوظات حضرت سید موعود علیہ السلام جلد اول ص ۳۲۷)

وَ اٰخِرُ دَعْوَانَا اِنَّ الْحَمْدَ  
لِلّٰهِ رَبِّ الْعٰلَمِیْنَ ۝

## ضمیمہ ”شانِ خاتم النبیین“ (ملحقہ ایڈیشن اول)

خاتم النبیین کی تفسیر مولوی محمد قاسم صاحب کے نزدیک | مولوی محمد قاسم صاحب بانی مدرسہ

دیوبند اپنی کتاب تحذیر الناس ص ۳۱ میں لکھتے ہیں :-

”عوام کے خیال میں تو آنحضرت صلی اللہ علیہ وسلم کا خاتم ہونا بایں معنی ہے کہ آپ کا زمانہ انبیائے سابق کے زمانہ کے بعد اور آپ سب میں آخری نبی ہیں۔ مگر اہل فہم پر روشن ہوگا کہ تقدم و تاخر زمانی میں بالذات کچھ فضیلت نہیں۔ پھر مقام مدح میں وَالْکِنُّ رَسُوْلَ اللّٰهِ وَخَاتَمُ النَّبِیِّیْنَ فرمانا کیونکر صحیح ہو سکتا ہے“

پھر مناظرہ عجیبہ ص ۲۹ پر لکھتے ہیں :-

”تاخر زمانی فضیلت کیلئے موضوع نہیں، افضلیت کو مستلزم نہیں“

افضلیت سے اس کو بالذات کچھ علاقہ نہیں“

پھر وہ خاتم النبیین کے معنی یہ بیان کرتے ہیں :-

”آنحضرت صلی اللہ علیہ وسلم موصوف بوصف نبوت بالذات ہیں اور سوا آپ کے اور نبی موصوف بوصف نبوت بالعرض۔ اوروں کی نبوت آپ کا فیض ہے مگر آپ کی نبوت کسی اور کا فیض نہیں۔ اس طرح آپ پر سلسلہ نبوت ختم ہو جاتا ہے۔ غرض جیسے آپ نبی اللہ ہیں ویسے ہی نبی الانبیاء بھی ہیں“

(تحذیر الناس ص ۳۱-۳۲)

پھر ان معنوں کے لحاظ سے شانِ خاتم النبیین یہ بیان فرماتے ہیں :-

”انبیاء کے افراد خارجی (سابقہ انبیاء) پر ہی آپ کی افضلیت ثابت نہ ہوگی

افرادِ مقدّرہ (جن کا آنا تجویز کیا جائے) پر بھی آپ کی افضلیت ثابت ہو جائیگی  
بلکہ بالفرض اگر بعد زمانہ نبوی صلی اللہ علیہ وسلم بھی کوئی نبی پیدا ہو تو پھر بھی  
خاتمیت محمدی میں کچھ فرق نہیں آئے گا“ (تحذیر الناس ص ۲۸)

بعض لوگ جیسا کہ مولوی محمد ادریس صاحب کاندھلوی کہتے ہیں کہ مولوی محمد قاسم صاحب کی  
یہ عبارت بطور فرض محال کے ہے۔ کیونکہ وہ خاتمیتِ زمانی کے بھی قائل ہیں کیونکہ وہ لکھتے ہیں  
”خاتمیتِ زمانیہ اپنا دین و ایمان ہے۔ ناحق کی تہمت کا البتہ علاج نہیں۔“ (دیکھو مناظرہ  
عجیبہ ص ۳۹) نیز لکھتے ہیں:- ”امتناع بالغیر میں کسے کلام ہے اپنا دین و ایمان ہے کہ بعد  
رسول اللہ صلی اللہ علیہ وسلم کسی اور نبی کے ہونے کا احتمال نہیں۔ جو اس میں تامل کرے اس  
کو کافر سمجھتا ہوں۔“ (مناظرہ عجیبہ ص ۱۱۳)

بیشک مولوی محمد قاسم صاحب خاتمیتِ زمانی کے بھی قائل ہیں مگر خاتمیتِ زمانی سے  
مراد ان کی یہ ہے کہ کوئی شارع نبی آنحضرت صلی اللہ علیہ وسلم کے بعد نہیں آسکتا۔ اسی کو وہ  
ممتنع بالغیر سمجھتے ہیں۔ اور ایسی نبوت کے مدعی کو ہی کافر سمجھتے ہیں۔

**مولوی محمد قاسم صاحب کے نزدیک خاتمیتِ زمانی کی غرض !**

چنانچہ مولوی صاحب موصوفِ خاتمیتِ زمانی کی غرض مناظرہ عجیبہ ص ۴۲-۴۱ میں  
یہ بیان کرتے ہیں:-

”غرض خاتمیتِ زمانی سے یہ ہے کہ دین محمدی بعد ظہور منسوخ نہ ہو۔  
علومِ نبوت اپنی انتہا کو پہنچ جائیں۔ کسی اور نبی کے دین یا علم کی طرف  
پھر بنی آدم کو احتیاج باقی نہ رہے۔“

اس سے ظاہر ہے کہ ممتنع بالغیر اور کفران کے نزدیک ایسی نبوت کا دعویٰ  
ہوگا جو خاتمیتِ زمانی کی اس غرض کے منافی ہو۔ حضرت بانی سلسلہ احمدیہ علیہ السلام

کی نبوتِ خاتمیتِ زمانی کی اس غرض کے منافی نہیں۔ کیونکہ وہ تابع اور امتیٰ بنی ہونے کے مدعی ہیں۔ آپ کے نزدیک شریعتِ محمدیہ کامل شریعت ہے اور قیامت تک اُس کا کوئی نقطہ اور شوشہ منسوخ نہیں ہو سکتا۔ اور کسی نئے دین اور علم کی ضرورت نہیں۔ پس جب خاتمیتِ زمانی کی غرض مولوی محمد قاسم صاحب کے نزدیک یہ ہوئی کہ شریعتِ محمدیہ منسوخ نہ ہو تو ایسے نبی کی بعثت جو ناسخِ شریعتِ محمدیہ نہ ہو اور نئے دین اور علم لانے کا مدعی نہ ہو۔ آپ کے نزدیک ممتنع بالغیر نہ ہوتی۔ ناسخِ شرعِ محمدی ہونے کا دعویٰ اور متعلقہ نبوت کا دعویٰ تو حضرت بانی سلسلہ احمدیہ کے نزدیک بھی کفر ہے۔

مولوی محمد قاسم صاحب مولوی عبدالعزیز صاحب کے جواب میں لکھتے ہیں :-

”اسے بھی جانے دیجئے آپ خاتمیتِ مرتبی کو مانتے ہی نہیں۔ خاتمیتِ زمانی کو ہی آپ تسلیم فرماتے ہیں۔ خیر اگرچہ اس میں درپردہ انکارِ افضلیتِ تامہ نبوی صلی اللہ علیہ وسلم لازم آتا ہے۔ لیکن خاتمیتِ زمانی کو آپ اتنا عام نہیں کر سکتے جتنا ہم نے خاتمیتِ مرتبی کو عام کر دیا تھا“

(منظرہ عجیبہ ص ۸)

پس خاتمیتِ زمانی اُن کے نزدیک نسبتاً ایک محدود صورت رکھتی ہے اسی لئے وہ آنحضرت صلی اللہ علیہ وسلم کی خاتمیتِ زمانی کے قائل ہوتے ہوئے مسیح نبی اللہ کے امتِ محمدیہ میں آنے کے قائل ہیں۔ چنانچہ وہ آنحضرت صلی اللہ علیہ وسلم کو خاتمیتِ مرتبی کے لحاظ سے ابوالانبیاء قرار دینے کے بعد آپ کی تصدیق کی غرض کو ملحوظ رکھتے ہوئے لکھتے ہیں :-

”بعد نزول حضرت عیسیٰؑ کا آپ کی شریعت پر عمل کرنا اسی بات پر مبنی ہے۔ اور رسول اللہؐ کا ارشاد عَلَّمْتُ عِلْمَ الْأَوَّلِينَ وَالْآخِرِينَ بشرطِ فہم اسی جانب مشیر ہے“ (تحدیر الناس ص ۸)



پس جب حضرت عیسیٰ نبی اللہ کا آنحضرت صلی اللہ علیہ وسلم کی تصدیق کے لئے آنا اُن کے نزدیک جائز ہے اور اُن کی آمد اُن کے نزدیک بوجہ نئی شریعت اور نیا دین و علم نہ لانے کے آنحضرت صلی اللہ علیہ وسلم کی خاتمیت زمانی کے خلاف نہیں تو اس سے صاف ظاہر ہے کہ ایسی تابع نبوت جس کے لئے آنحضرت صلی اللہ علیہ وسلم کا امتی ہونا اور امتی رہنا لازم ہو اور اس طرح وہ نبوت کسی نئے علم دین و شریعت جدیدہ کی حامل نہ ہو۔ بلکہ صرف آنحضرت صلی اللہ علیہ وسلم کی تصدیق اور تجدید اسلام اور اصلاح خلق اور اشاعت اسلام ہی اس کی غرض ہو۔ وہ مولوی محمد قاسم صاحب کے نزدیک خاتمیت زمانی کی غرض کے خلاف نہ ہونے کی وجہ سے آنحضرت صلی اللہ علیہ وسلم کی خاتمیت زمانی کے بھی منافی نہیں جیسا کہ وہ آپ کی خاتمیت مرتبی کے منافی نہیں و ہذا هو المراد۔

اللہ تعالیٰ مولوی محمد قاسم صاحب کو جزائے خیر دے کیونکہ انہوں نے بلا خوف و مہمہ لائم خاتم النبیین کی حقیقت پر ایک حد تک نہایت عمدگی سے روشنی ڈالی ہے۔ ایسے ہی علمائے محققین امت کے لئے باعثِ فخر ہیں۔

تَمَّتْ بِالْخَيْرِ

خاکسار

قاضی محمد نذیر لائل پوری

پرنسپل جامعہ احمدیہ

ربوہ

## ضمیمہ ”شانِ خاتم النبیین صلی اللہ علیہ وسلم بالحقہ ایدیشن دوم“

جلسہ سالانہ ۱۹۵۲ء میں جناب قاضی محمد نذیر صاحب منسل پرنسپل جامعہ احمدیہ نے ختم نبوت کی حقیقت پر جو تقریر کی تھی اُسے توسیع دے کر کتابی صورت میں ”شانِ خاتم النبیین صلی اللہ علیہ وسلم“ کے نام سے ۱۹۵۴ء میں شائع کیا گیا۔ اس کتاب نے ایسی قبولیت عامہ حاصل کی ہے کہ اب اس کا دوسرا ایڈیشن شائع کیا جا رہا ہے۔

اس سال ۲۸ دسمبر ۱۹۵۴ء کو بھی محترم قاضی صاحب موصوف کی جلسہ سالانہ ربوہ میں ”شانِ خاتم النبیین صلی اللہ علیہ وسلم“ کے موضوع پر ایک محققانہ تقریر ہوئی جس کا خلاصہ درج ذیل ہے:-

آپ نے فرمایا:- ”جلسہ سالانہ ربوہ ۱۹۵۲ء میں بھی میں نے اس موضوع پر ایک خاص ترتیب سے تقریر کی تھی جس سے اس مضمون کو آسانی سے لوگوں کے ذہنوں میں داخل کیا جا سکتا ہے۔ میری یہ تقریر خدا تعالیٰ کے فضل سے اس سال بعض احباب کی تحریک پر ”شانِ خاتم النبیین“ کے نام سے شائع ہو گئی ہے۔

آج میں اس مضمون کو ایک جدید ترتیب احباب کے سامنے رکھتا ہوں کہ اس ترتیب سے بھی یہ مضمون مفید ہو سکتا ہے۔ اللہ تعالیٰ نے سورۃ احزاب کی آیت مَا كَانَ مُحَمَّدٌ ابًا أَحَدٍ مِّنْ رِّجَالِكُمْ وَلَٰكِن رَّسُولَ اللَّهِ وَخَاتَمَ النَّبِيِّينَ میں آنحضرت صلی اللہ علیہ وسلم کے دو مرتبے اور مقام بیان فرمائے ہیں۔ اول رسول اللہ۔ اور دوم خاتم النبیین۔ رسالت کو لوگ بالعموم جانتے تھے۔ لیکن اس کے باوجود اللہ تعالیٰ نے آنحضرت صلی اللہ علیہ وآلہ وسلم کی رسالت کی عام شان یوں بیان فرمائی ہے۔ هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ (سورۃ مجملہ) اس آیت میں اللہ تعالیٰ

نے آنحضرت صلی اللہ علیہ وسلم کے منصب رسالت کے چار کام بیان فرمائے ہیں۔ اول :  
تباوت آیات۔ دوم نزکیۃ نفوس۔ سوم تعلیم کتاب یعنی بیان شریعت اور چہام  
تعلیم حکمت یعنی فلسفہ شریعت کا بیان کرنا اور سمجھانا۔

جب اللہ تعالیٰ نے آپ کے اس منصب رسالت کی بھی تفسیر اور تشریح خود فرمائی ہے  
جس میں آپ کے ساتھ دوسرے انبیاء اور رسول شریک ہیں۔ اور جس منصب کو بالعموم ایک  
حد تک سمجھا جا رہا تھا تو خاتم النبیین کا مرتبہ اور مقام جس میں آنحضرت صلی اللہ علیہ وآلہ  
وسلم تمام انبیاء سے منفرد ہیں۔ اور جس مرتبہ اور منصب کا دنیا کو پہلے علم نہ تھا۔ اللہ تعالیٰ  
کی طرف سے اُس کی تفسیر کا بیان کیا جانا زیادہ ضروری معلوم ہوتا ہے۔ چنانچہ اللہ تعالیٰ  
نے آپ کے اس منصب کی تفسیر و تشریح کو لوگوں پر نہیں چھوڑا۔ بلکہ ان یفسر  
بعضہ بعضاً کے مطابق سرور کائنات خرموجودات سید ولد آدم صلی اللہ علیہ وآلہ  
وسلم کے اس یگانہ اور امتیازی مقام اور ارفع اور اعلیٰ اور اتم منصب کی حقیقت خود  
ہی بیان فرمادی ہے۔

یاد رہے کہ قرآن کریم میں خاتم النبیین کا ہی لقب ایک ایسا لقب ہے  
جو آنحضرت صلی اللہ علیہ وسلم کی ان امتیازی صفات کا قائم مقام ہے۔ جو صفات آپ  
کی قرآن کریم نے تفصیل سے بیان کی ہیں۔ صرف یہی ایک اصطلاحی لفظ ہے جو  
آنحضرت صلی اللہ علیہ وآلہ وسلم کی امتیازی اور ارفع اور اتم شان کا مظہر ہے۔

عقلی طور پر یہ حقیقت مسلم ہے کہ خدا تعالیٰ سے قرب پانے میں ایک روحانی  
انسان جس مقام پر ہوگا اتنا ہی وہ خدا تعالیٰ سے فیض لے گا۔ اور جو روحانی انسان  
قرب الہی کے انتہائی مرتبہ پر پہنچا ہوا ہوگا اور دوسرے تمام لوگوں سے قریب الہی  
میں امتیازی شان رکھتا ہوگا اتنی ہی اس کی شان استفاضہ یعنی فیض لینے کی شان بلند  
ہوگی۔ اور پھر حتیٰ اس کی شان استفاضہ بلند ہوگی اتنی ہی اُس کی شان افاضہ یعنی

فیضِ ربانی کی شان بھی بلند ہوگی۔ شانِ استفاضہ اور شانِ افاضہ میں باہم لازم و ملزوم کا تعلق ہے۔ اور یہ ایسا تعلق ہے کہ اگر ایک چیز پائی جائے تو دوسری کا پایا جانا ضروری ہوتا ہے۔ کبھی ملزوم کو لازم کے ذریعہ ثابت کیا جاتا ہے اور کبھی لازم کو ملزوم کے ذریعہ۔ پس استفاضہ کی بلندی افاضہ کی بلندی پر دال ہوگی اور افاضہ کی رفعتِ شان استفاضہ کے کمال پر دلیل ہوگی۔

## آنحضرت صلی اللہ علیہ وسلم کی شانِ استفاضہ و افاضہ از روئے قرآن کریم

اب ہم قرآن کریم سے دیکھتے ہیں کہ آنحضرت صلی اللہ علیہ وسلم کی شانِ استفاضہ و افاضہ کا مقام کتنا بلند ہے۔ تاخاتم النبیین کی شان کا ہمیں حقیقی تصور ہو سکے۔ اللہ تعالیٰ قرآن کریم میں آپ کی شان اور مرتبہ کے کمال کو بیان کرنے کے لئے فرماتا ہے :-

”دَفِنَا نْتَدَلٰی فَاَنْقَابَ قَوْسَيْنِ اَوْ اَدْنٰی“ (سورۃ نجم)

یعنی آپ خدا تعالیٰ سے قریب ہوئے یعنی اُس سے فیض لیا اور پھر مخلوق کی طرف بھکے۔ یعنی مخلوق کو فیض پہنچایا۔ خدا تعالیٰ سے قُرب کا مرتبہ آپ کا یہ تھا جس طرح دو کمانوں کا وتر اکٹھا ہو کر ایک دکھائی دے۔ بلکہ خدا تعالیٰ سے آپ کا قُرب اس سے بھی بڑھا ہوا تھا۔

خدا تعالیٰ نے اس آیت کریمہ میں آنحضرت صلی اللہ علیہ وسلم کے اپنی بارگاہ میں مقرب ہونے کی تمثیل قَابِ قَوْسَیْنِ یعنی دو کمانوں کے وتر سے دی ہے۔ اس طرح کہ ایک طرف قَوْسِ الوِہِیْتِ ہے اور دوسری طرف قَوْسِ مَحْرَبِیْتِ۔ اور ان دونوں قوسوں کا وتر بالکل ایک دوسرے کے ساتھ ملحق کر دیا گیا ہے۔

پھر خدا تعالیٰ بتاتا ہے کہ آنحضرت صلی اللہ علیہ وسلم کے قُرب کا مقام دراصل اس تمثیل سے بھی بالا ہے۔ عربی زبان میں تمثیل کے ذریعہ انتہائی قُرب سمجھانے کی مثال قبابِ قوسین سے بہتر نہیں مل سکتی۔ لیکن یہ تمثیل بھی آنحضرت صلی اللہ علیہ وآلہ وسلم کے قُربِ الہی کے مرتبہ کا پورا تصور نہیں دلا سکتی۔ اس لئے اس سے بالاتر تصور دلانے کے لئے اودائی کے الفاظ استعمال کئے گئے۔ اس سے ظاہر ہے کہ اس شان و مرتبہ اور کمال کا انسان بلحاظ حقیقت کے نہ اب تک کوئی گذرا ہے اور نہ آئندہ کوئی ہو گا۔ یہ آیت آنحضرت صلی اللہ علیہ وسلم کو قُربِ الہی کے اس انتہائی نقطہ پر قرار دیتی ہے جو اس دُنیا میں کسی انسان کو حاصل ہو سکتا تھا۔ پس جب آپ قُربِ الہی کے پانے میں ایسے ارفع اور امتیازی مقام پر کھڑے ہیں تو صاف ظاہر ہے کہ آپ کی شانِ استغاضہ (فیض لینے کی شان) بھی تمام انبیاء و مرسلین کے مقابلہ میں اتم اور اکمل ہے۔ جب آپ کی شانِ استغاضہ میں یہ کمال ہے تو اس سے قطعی طور پر یہ ثابت ہو جاتا ہے کہ آپ اپنی شانِ افاضہ (فیض رسانی) میں بھی تمام انبیاء و مرسلین سے بڑھے ہوئے ہیں۔ لہذا اگر پہلے انبیاء کی پیروی اور افاضہ سے اُن کے اُمتیوں کو قُربِ الہی میں ولایت کے مدارج مختلفہ صدیقیت۔ شہادت اور صالحیت حاصل ہو سکتے تھے تو آنحضرت صلی اللہ علیہ وآلہ وسلم کی شانِ افاضہ کے لحاظ سے آپ کے اُمتیوں کو ولایت کے ان مقامات سے بڑھ کر نبوت کا مقام بھی حاصل ہونا چاہیے۔ کیونکہ صدیقیت سے بالا مقام صرف نبوت کا مقام ہے۔ اگر یہ مرتبہ اور مقام ہر پہلو سے منقطع قرار دیا جائے تو پھر آنحضرت صلی اللہ علیہ وسلم کو دوسرے انبیاء کے مقابلہ میں شانِ افاضہ کے لحاظ سے حقیقی برتری نہیں رہتی۔ چونکہ اللہ تعالیٰ نے آپ کو اپنے مقرب ہونے کے لحاظ سے سب سے بلند مقام پر قرار دیا ہے۔ اس لئے اُس نے

آپ کی شانِ افاضہ کو بھی قرآن کریم میں امتیازی حیثیت کے ساتھ پیش فرمایا۔  
چنانچہ سورۃ نساء کے رکوع ۹ میں فرماتا ہے:-

”وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ

وَالصَّالِحِينَ وَحَسُنَ أُولَٰئِكَ رَفِيقًا ۝ (نساء ۹)

یعنی جو لوگ اللہ تعالیٰ اور الرسول یعنی خاتم النبیین صلی اللہ علیہ وسلم کی پیروی کریں گے وہ شرف و درجہ پانے میں ان لوگوں کے ساتھ ہیں جن پر اللہ تعالیٰ نے انعام کیا ہے۔ نبیوں، صدیقوں، شہیدوں اور صالحین میں سے اور یہ لوگ رفاقت کے لحاظ سے اچھے ہیں۔

اس آیت میں الرسول سے مراد خاتم النبیین صلی اللہ علیہ وسلم ہیں چونکہ یہ ایک مسلمہ حقیقت ہے الشَّيْءُ إِذَا اثْبَتَ، ثَبَتَ بِأَوَازِ مِثْلِهِ کہ جب ایک شئی ثابت ہو یا پائی جائے تو اپنے تمام لوازم کے ساتھ پائی جاتی ہے۔ اس لئے اس جگہ الرسول سے مراد خاتم النبیین صلی اللہ علیہ وسلم ہیں کیونکہ محمد مصطفیٰ صلی اللہ علیہ وسلم کی رسالت کو خاتم النبیین کی شان لازم ہے۔ اور جب اس رسالت کا کمال بیان کرنا مقصود ہوگا تو وہ دراصل شانِ خاتم النبیین کا کمال ہوگا۔ لہذا اس آیت میں آنحضرت صلی اللہ علیہ وسلم کی شانِ ختم نبوت کی فیض رسانی کا یہ کمال بیان کیا گیا ہے کہ آپ کی پیروی کے نتیجہ میں نہ صرف یہ کہ آپ کا امتی انبیاء کے گروہ کا ایک فرد بن سکتا ہے۔ بلکہ اس سے بڑھ کر اس کے لئے یہ بھی ممکن ہے کہ وہ تمام انبیاء کے کمالات کا جامع ہو سکے۔

مفسرِ ادبِ راغب اصفہانی میں جو لغت قرآن کی ایک مستند کتاب ہے مع کے چار معنی بیان کئے گئے ہیں۔ اول معیت مکانی جیسے دو شخص

ایک جگہ میں اکٹھے ہوں۔ مثلاً ایک گھر میں ہوں۔ دُوم معیتِ زمانی جیسے دونوں اکٹھے پیدا ہوں۔ سووم معیتِ متضائفین۔ یعنی ایسی دُوحقیقتوں کو سمجھنے میں معیت جن میں ایک کا سمجھنا دوسری کے سمجھنے پر موقوف ہو۔ جیسے باپ اور بیٹا کی حقیقت کو ایک دُوسرے کے ساتھ یعنی ایک دُوسرے کے ذریعہ سمجھا جاسکتا ہے۔ معیتِ چہارم کے متعلق وہ فرماتے ہیں:-  
وَأَمَّا نِي الشَّرَفِ وَالرُّشْدَةِ - کہ چوتھی قسم کی معیت وہ ہے جو شرف اور رتبہ کے لحاظ سے ایک کو دُوسرے کا رفیق بنادے۔

اس آیت میں مَع کے صرف چوتھے معنی ہی مُراد ہو سکتے ہیں۔ پہلے تین معنی مُراد نہیں ہو سکتے۔ مَع کا لفظ قرآنِ کریم نے مَع کی بجائے اختیار کرنے میں معجزانہ بلاغت کا ثبوت دیا ہے۔ اگر اس جگہ مَع کی بجائے مَعْن کا لفظ ہوتا تو آنحضرت صلی اللہ علیہ وسلم کی شانِ خاتم النبیین کا لحاظِ افاضہ کے صرف اتنا تصور ہوتا کہ آپ کی پیروی سے ایک شخص زمرہ انبیاء میں داخل ہو سکتا ہے۔ اور زمرہ صدیقین اور زمرہ شہداء اور زمرہ صالحین میں داخل ہو سکتا ہے۔ چونکہ آنحضرت صلی اللہ علیہ وسلم کی شانِ خاتم النبیین کا تصورِ لحاظِ افاضہ اس مقام سے بھی بالاتر تھا اس لئے مَع کا لفظ اختیار کیا گیا جو آپ کی اُس شان کا تصور دلاتا ہے کہ آپ کی پیروی سے آپ کا اُمتی صرف انبیاء صدیقین، شہداء اور صالحین کے گردہ کا ایک فرد ہی نہیں بنتا بلکہ اس سے بڑھ کر انبیاء، صدیقین، شہداء اور صالحین کے تمام کمالات کا جامع بھی ہو سکتا ہے۔ اگر مَع کا لفظ ہوتا تو جامعیت کا یہ مفہوم آیت سے اخذ نہ ہو سکتا۔ اور آنحضرت صلی اللہ علیہ وسلم کے افاضہ کا تصور اس سے کم درجہ کا ہوتا جو خدا تعالیٰ مَع کے ذریعہ دلانا چاہتا ہے۔ مَع کے لفظ سے جو تصور اللہ

تعالیٰ دلانا چاہتا ہے۔ حق کے مفہوم کا تصور خود اس کے اندر آجاتا ہے۔ کیونکہ جو شخص ان چاروں مراتب میں سے کسی مرتبہ کا پورے طور پر جامع ہو۔ وہ زمرہ میں بدرجہ اولیٰ داخل ہوگا۔ پس یہ شانِ خاتم النبیین کے افاضہ کا کمال ہے کہ وہ آپ کے امتی کو جامعیت کمال کے ساتھ اس مقام پر کھڑا کر سکتا ہے کہ وہ یہ اعلان کرے۔

آدم نیز احمد مختار در برم جامہ ہمسہ ابرار  
لیکن جامعیت کا یہ شرف اُس کو چونکہ ظلی اور لطیفی طور پر ملے گا۔ اس لئے  
ساتھ ہی وہ یہ اقرار کرنے پر مجبور ہوگا۔

لیک آئینہ ام زربت غنی از پیے صورت مہ مدنی  
اس طرح امتی کا وجود خاتم النبیین صلی اللہ علیہ وسلم کے مقابلہ میں آئینہ کی حیثیت رکھتا ہے۔ اور امتی کے تمام کمالات خواہ وہ جامعیت کی حد تک پہنچ جائیں ہمیشہ خاتم النبیین صلی اللہ علیہ وسلم کے ظل اور عکس ہی ہوتے ہیں۔

اگر ہم کسی اور سادہ مثال کے ذریعہ خاتم النبیین کی شان کا تصور دلانا چاہیں تو کسی حد تک اس بات سے بھی اس مرتبہ کا تصور ہو سکتا ہے کہ آنحضرت صلی اللہ علیہ وآلہ وسلم کی حیثیت روحانیت کے لحاظ سے شہنشاہ کی ہے اور باقی تمام انبیاء کی حیثیت روحانی بادشاہ کی۔ یہ عقیدہ کہ آنحضرت صلی اللہ علیہ وسلم کی پیروی اور اطاعت میں مقام نبوت بھی مل سکتا ہے۔ اور کمالات انبیاء بھی حاصل ہو سکتے ہیں۔ آنحضرت صلی اللہ علیہ وسلم کی شان کو تمام انبیاء کے مقابلہ میں ممتاز قرار دیتا ہے۔ اور جماعت احمدیہ کے اس عقیدہ سے ظاہر ہے کہ اس جماعت کے نزدیک سرور کائنات حضرت محمد مصطفیٰ صلی اللہ علیہ وسلم کی شان اتنی بلند ہے کہ جب سے دنیا بنی ہے اور جب تک قائم رہے گی۔ اس شان میں حقیقت کے لحاظ سے کوئی آپ کا شریک نہیں۔ صرف ظلی طور پر کمالات و انوار نبوت کا وارث ہو سکتا ہے۔



## خاتم النبیین اور لغتِ عربی

اگر لغتِ عربی کے لحاظ سے شانِ خاتم النبیین کی حقیقت پر غور کیا جائے تو لغتِ عربی قرآنِ کریم کے اس مضمون کی تصدیق کرتی ہے جو خاتم النبیین کی تفسیر میں قرآنِ کریم میں بیان کیا گیا ہے۔ امامِ آراغِ صفہانی مفسرِ آياتِ راغب میں لفظ ”ختم“ کے دو پہلو بیان فرماتے ہیں۔ وہ کہتے ہیں لفظ ختم اور طبع دونوں ختمت اور طبعت کا مصدر ہیں۔ اور اس طرح تاثیرِ الشیء کے معنی رکھتے ہیں۔ جیسے انگوٹھی کا نقش مؤثر ہوتا ہے۔ اور دوسرا پہلو اس کا اس نقش کا اثر حاصل ہے اور مجازاً یہ لفظ ان دوسرے معنوں میں بھی استعمال ہوتا ہے اور بندش کے معنوں میں بھی اور آخر کو پہنچنے کے معنوں میں بھی۔ میں یہ حوالہ تفصیل کے ساتھ اپنی کتاب ”شانِ خاتم النبیین“ میں پیش کر چکا ہوں۔ اس سے ظاہر ہے کہ ختم کے حقیقی معنی تاثیرِ شئی کے ہیں۔ اور لغت میں اس کے علاوہ بیان کردہ جو معنی ہیں وہ سب مجازی ہیں۔

پس آنحضرت صلی اللہ علیہ وسلم کے خاتم النبیین ہونے کا مفہوم بلحاظ تحقیق لغوی یہ ہوگا کہ آپ کی تاثیر اور افاضہ سے مقامِ نبوت حاصل ہو سکتا ہے۔ اور آپ کا ایک امتی آپ کی شریعت کا ملہ کی پیروی سے کمالاتِ نبوت سے بہرہ ور ہو سکتا ہے۔ خاتم النبیین کے ان معنوں کو آخر الانبیاء کے معنی لازم ہیں۔ یعنی آنحضرت صلی اللہ علیہ وسلم ان معنوں میں آخری نبی ہیں کہ آپ آخری شارع اور آخری مستقل نبی ہیں۔ چنانچہ خود رسولِ کریم صلی اللہ علیہ وسلم نے فرمایا ہے لَمْ يَبْقَ مِنَ النَّبُوءَةِ إِلَّا الْمُبَشِّرَاتُ یہ کہ نبوت میں سے صرف المبشرات باقی ہیں۔ یہ حدیث زائدہ بخاری

سے اس حدیث کی ترکیب لَمْ يَبْقَ مِنَ الْمَالِ إِلَّا الدَّائِمُ کی طرح ہے کہ مال میں سے دیناروں کے سوا کچھ باقی نہیں رہا۔ ظاہر ہے کہ دینار بھی مال کی ایک قسم ہیں۔ منہ

کے لئے آیت خاتم النبیین کی ایک لطیف تفسیر ہے اس میں آنحضرت صلی اللہ علیہ وسلم نے نبوتِ مطلقہ میں سے صرف المبعشرات کو باقی قرار دیا ہے۔ اور نبوت کی دوری اتمامِ نبوتِ تشریعیہ اور نبوتِ مستقلہ کو منقطع قرار دیا ہے۔ اور المبعشرات کو نبوت میں سے قرار دے کر بتا دیا ہے کہ یہ کوئی ادنیٰ قسم کا مقام نہیں بلکہ جس شخص کو مبشرات والی وحی اور رؤیا صالحہ حاصل ہوں وہ ایک خاص حالت میں نبی کہلانے کا مستحق بھی ہو سکتا ہے۔ چنانچہ امت محمدیہ کے اندر آنے والے مسیح موعود کو رسولِ کریم صلی اللہ علیہ وسلم نے صحیح مسلم کی ایک حدیث میں جو خروج الدجال کے باب میں مذکور ہے چار دفعہ نبی اللہ قرار دیا ہے۔ اس سے ظاہر ہے کہ امت محمدیہ کے اندر آنے والے مسیح موعود کی نبوت سے مراد آنحضرت صلی اللہ علیہ وسلم کی صرف یہی ہے کہ وہ المبعشرات کے حامل ہوں گے۔ یعنی اللہ تعالیٰ اُن کو بکثرت امور غیبیہ سے مطلع کرے گا۔ کیونکہ جو نبوت لَمْ یَتَّقِ کے الفاظ سے منقطع ہو چکی ہے اس کا حامل امت محمدیہ میں ظاہر نہیں ہو سکتا۔ جو نبوت اس حدیث میں قیامت تک باقی قرار دی گئی ہے مسیح موعود صرف اُسی کا حامل ہو سکتا ہے۔ اور یہ سب آنحضرت صلی اللہ علیہ وسلم کی شانِ خاتم النبیین کا افاضہ اور برکت ہے کہ اللہ تعالیٰ نے امت محمدیہ میں آپ کے ایک روحانی فرزند حضرت میرزا غلام احمد قادیانی علیہ السلام کو مسیح موعود قرار دے کر آپ کی پیروی کی برکت سے آپ کی ختم نبوت کی شان کے افاضہ کمال کو ظاہر کرنے کے لئے مقامِ نبوت سے سرفراز فرمایا ہے۔ اور جبرئیل اللہ فی حُلَلِ الانبیاء کا لقب عطا فرمایا ہے۔

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَبَارِكْ وَسَلِّمْ إِنَّكَ حَمِيدٌ مَجِيدٌ

## ضروری یادداشت

کتاب ہذا کے صفحہ ۱۰۱ پر بحوالہ ”نشر الطیب فی ذکر الحبیب“ مؤلفہ مولوی اشرف علی صاحب تھانوی اُردو ترجمہ کے طور پر ایک حدیث درج ہے۔ مجھے حلیہ البونیم میں اس حدیث کو تلاش کرنے پر اس کی جلد ۶ کے صفحہ ۲۹ مطبوعہ مصر مطبع السعادة میں ذیل کے عربی الفاظ ملے ہیں جو حضرت موسیٰ علیہ السلام کے امت محمدیہ کے فضائل سننے کے بعد اُن میں اور خدا تعالیٰ میں بطور سوال و جواب درج ہیں :-

”قَالَ مُوسَى عَلَيْهِ السَّلَامُ يَا رَبِّ اجْعَلْنِي نَبِيَّهُمْ  
قَالَ اِنَّ نَبِيَّهُمْ مِنْهُمْ . قَالَ رَبِّ اخْتَرْنِي حَتَّى  
تَجْعَلَنِي مِنْهُمْ . قَالَ اِنَّكَ لَنْ تُدْرِكَهُمْ“

اس عبارت میں پانچوں جگہ ہُمْ ضمیر غائب کا مرجع امت محمدیہ ہے۔ یہ حدیث نوف بن ابی فضالہ البکالی سے مروی ہے ۔

(من المصنّف)

از افکار مکرری مولوی ظفر محمد صاحب فاضل پروفیسر جامعہ احمدیہ

کتاب "شان خاتم النبیین" پڑھ کر میرا تاثر !  
خطاب بحضرت خاتم النبیین صلی اللہ علیہ وسلم

صاحب لولا کہ ختم الانبیاء      مقتدائے انبیاء و اصفیاء  
تیری آمد سے ہے یہ عقدہ کھلا      ارفع و اعلیٰ ہے تو بعد از خدا  
لاجرم ہے تو ہی ختم الانبیاء  
تو ہے سترِ ابتدائے زندگی      تیری ہستی منتہائے زندگی  
تجھ سے وابستہ بقائے زندگی      تو حقیقی راہنمائے زندگی  
لاجرم ہے تو ہی ختم الانبیاء  
تیرے دم سے ہم ہوئے خیر الامم      تیرے بڑھنے سے بڑھا اپنا قدم  
تو سرِ پایا جو ہے ابرِ کرم      ختم تیرے نام پر شانِ ختم  
لاجرم ہے تو ہی ختم الانبیاء  
سابقین و لاحقین از انبیاء      نقطہ نفسی ترا اُن کی ضیاء  
تیری خاتم سے انہیں منصبِ بلا      سب ترے مظہر ہیں آئے خیر الوہی  
لاجرم ہے تو ہی ختم الانبیاء  
تجھ سے پہلے جس قدر تھے نامور      تھے وہ جن جن خوبیوں سے بہرہ ور  
تو ہے جامع سب کا قصہ مختصر      تیرے سر ہے سرِ فتح و ظفر  
لاجرم ہے تو ہی ختم الانبیاء

# فہرست مضامین کتاب ”شانِ خاتم النبیینؐ“

| نمبر شمار | مضمون  | صفحہ |
|-----------|--|------|
| ۱۔        | پیش لفظ -  | ۲    |
| ۲۔        | آغاز تقریر ”شانِ خاتم النبیینؐ“ -  | ۳    |
| ۳۔        | شانِ خاتم النبیینؐ کا ثبات کے ظہور کی علتِ غائیہ ہے -  | ۴    |
| ۴۔        | حضرت خاتم النبیینؐ صلی اللہ علیہ وسلم کا فیضانِ عالمگیر بانی سلسلہ احمدیہ کی نظر میں -             | ۵    |
| ۵۔        | بانی سلسلہ احمدیہ کا مرتبہ -   | ۹    |
| ۶۔        | اکابر علماء اور مکالمہ مخاطبہ الہیہ -  | ۱۱   |
| ۷۔        | حضرت محی الدین ابن عربیؒ کے نزدیک نبوتِ باقیہ -  | ۱۲   |
| ۸۔        | حضرت امام عبدالوہاب شرنافیؒ کے نزدیک نبوتِ مطلقہ بند نہیں -  | ۱۴   |
| ۹۔        | قرآن مجید کے ”دوسے“ امتی پر ملائکہ کا نزول حضرت محی الدین ابن عربیؒ کے نزدیک نبوتِ عامہ جاریہ ہے - | ۱۵   |
| ۱۰۔       | آنحضرت صلی اللہ علیہ وسلم کی زبانِ مبارک سے خاتم النبیینؐ {<br>کی تفسیر کے دو پہلو                 | ۱۶   |
| ۱۱۔       | قرآن مجید اور خاتم النبیینؐ کے دو پہلو -   | ۱۶   |
| ۱۲۔       | المبشرات آنحضرت صلی اللہ علیہ وسلم کے نزدیک {<br>نبوتِ ہی ہیں (جو جاری ہے)                         | ۱۸   |
| ۱۳۔       | نبوت کی دو تعریفیں -   | ۲۱   |
| ۱۴۔       | انقطاع نبوت اور بقائے نبوت والی احادیث کے تقابل کا نتیجہ -   | ۲۲   |
| ۱۵۔       | بانی سلسلہ احمدیہ کے دعویٰ کی نوعیت -  | ۲۴   |

- ۱۶ - مجدد الف ثانیؒ کے نزدیک کمالات نبوت کے حصول کا امکان ۲۶
- ۱۷ - امام عبد الوہاب شہرانیؒ کے نزدیک نبوت کی دو قسمیں - ۲۸
- ۱۸ - ایک غلط فہمی کا ازالہ (فرشتہ کے نزول کے متعلق) ۳۰
- ۱۹ - غیر تشریفی نبی کی وحی نطی نہیں ہوتی - ۳۱
- ۲۰ - بانی سلسلہ احمدیہ کے نزدیک ختم نبوت کی حقیقت { اور اپنے دعویٰ کی کیفیت ۳۲
- ۲۱ - خاتم النبیین یعنی آخر النبیین کی حقیقت - ۳۶
- ۲۲ - امام علی نقاریؒ کے نزدیک خاتم النبیین کے معنی - ۳۷
- ۲۳ - مولوی عبدالحی صاحب کے نزدیک مجدد نبی کا آنا محال نہیں - ۳۸
- ۲۴ - ختم نبوت کے دو منفی اور مثبت پہلو (بانی سلسلہ احمدیہ کا { ان دونوں بزرگوں سے اتفاق) ۳۹
- ۲۵ - آخر الانبیاء کے معنی (از روئے حدیث نبویؐ) - ۴۱
- ۲۶ - حضرت پیر پیران کا مذہب - ۴۲
- ۲۷ - ذَالِ اسْمِ الشُّبُوحِ کی حقیقت - ۴۳
- ۲۸ - حدیث لَا نَبِيَّ بَعْدِي کی تشریح بزرگوں کے اقوال سے - ۴۶
- ۲۹ - لَا نَبِيَّ بَعْدِي کی تشریح از روئے احادیث - ۵۰
- ۳۰ - حضرت ابوبکرؓ کا مرتبہ (مسیح موعود ان سے کیوں افضل ہیں) ۵۲
- ۳۱ - مولوی محمد ادریس صاحب کی غلط فہمی متعلق حدیث إِلَّا آتٰهُ لَيْسَ نَبِيٌّ بَعْدِي - ۵۴
- ۳۲ - لَا نَبِيَّ بَعْدِي کی تشریح میں ایک اور حدیث - ۵۸
- ۳۳ - حدیث لَا نَبِيَّ بَعْدِي کی علمی تحقیق - ۶۱

نمبر شمار \_\_\_\_\_ مضمون \_\_\_\_\_ صفحہ

- ۳۴ - مولوی محمد اویس صاحب کی توجیہ مختصر آخری نبی بلحاظ پیدائش پر تبصرہ - ۶۳
- ۳۵ - مولوی عبد الماجد صاحب کی تصریح - ۶۷
- ۳۶ - جزوی اختلاف (اختلاف کے سنی کی صورت) - ۶۹
- ۳۷ - غیر احمدیوں کے عذر کا جواب (بزرگان دین کے نزدیک مسیح موعود نبی اللہ ہے) - ۷۰
- ۳۸ - غیر احمدیوں کا متضاد عقیدہ - ۷۳
- ۳۹ - مولوی محمد اویس اور ختم نبوت کے معنی - ۷۵
- ۴۰ - ہمسایہ تحقیق - ۷۶
- ۴۱ - غیر احمدی علماء ضرورت نبوت کے قائل ہیں - ۷۹
- ۴۲ - سلامہ اقبال اور ضرورت مصلح - ۸۱
- ۴۳ - حضرت محی الدین ابن عربیؒ کے اقوال شیطانیات نہیں - ۸۳
- ۴۴ - حدیث لابی بجدی کے متعلق ہمارا مسلک اور ظلی نبوت - ۸۶
- ۴۵ - منجی کا لقب - ۹۲
- ۴۶ - بروز کی اقسام - حقیقی و مجازی بروز - ۹۴، ۹۴
- ۴۷ - امام عبد الوہاب علیہ الرحمۃ کے نزدیک رسولوں کا وجود ضروری ہے - ۹۴
- ۴۸ - علامہ موی جار اللہ کے نزدیک رسل الاسلام - ۹۶
- ۴۹ - حضرت عیسیٰؑ کی آمد سے پہلے ختمیت ٹوٹی ہے - ۹۷
- ۵۰ - مسیح موعود کا نام ابن مریم بطور استعارہ ہے - ۹۸
- ۵۱ - حضرت عیسیٰؑ کا امت محمدیہ میں خلیفہ ہونا محال ہے (از روئے قرآن مجید) - ۱۰۰
- ۵۲ - از روئے حدیث (موسیٰؑ کی خدا تعالیٰ سے گزارش - مجھے امت محمدیہ کا نبی بنادیکئے - اور اللہ تعالیٰ کا جواب - اس امت کا نبی اس میں سے ہوگا) - ۱۰۱

نمبر شمار \_\_\_\_\_ مضمون \_\_\_\_\_ صفحہ

- ۵۳ - ایک دلچسپ دلمہ خیالاً (درود شریف سے امت میں نبوت جاری ہونیکا ثبوت) - ۱۰۴
- ۵۴ - حضرت محی الدین ابن عربیؒ کا درود شریف سے امت میں نبی ہونے کا استدلال - ۱۰۸
- ۵۵ - شیعوں کے بزرگوں کے اقوال (آل محمدؐ سے مراد اور اس میں نبوت) - ۱۰۹
- ۵۶ - انبیاء الاولیاء والی نبوت کی شان اور مسیح موعود کا مرتبہ - ۱۱۰
- ۵۷ - مسیح موعود کا اختصاص بالنبوة - ۱۱۱
- ۵۸ - باقی سلسلہ احمدیہؒ کے نزدیک اپنی خصوصیت - ۱۱۲
- ۵۹ - انبیاء الاولیاء صرف محدثین ہی نہیں بلکہ غیر تشریعی انبیاء بھی ہیں - ۱۱۳
- ۶۰ - ایک شبہ کا ازالہ (نبوت الولاية غیر تشریعی انبیاء کو حاصل تھی) - ۱۱۵
- ۶۱ - المبعشرات نبوت مطلقہ میں (ردو یا المؤمن کی تشریح) - ۱۱۷
- ۶۲ - نبوت کے چھالیسویں حصہ کی تشریح - ۱۲۲
- ۶۳ - علمائے امت کے نزدیک مسیح موعود صاحب وحی ہوگا - ۱۲۴
- ۶۴ - تشریعی نبی اور غیر تشریعی نبی کی وحی میں فرق - ۱۲۶
- ۶۵ - شیخ اکبرؒ اور بعض صوفیاء کے نزدیک مسیح کا پروردگار نزل { اور مہدی اور مسیح ایک شخص - ۱۲۷
- ۶۶ - امام مہدی کا مرتبہ عظمیٰ - ۱۳۰
- ۶۷ - دعویٰ میں تدریج کا شبہ (اور اس کا جواب) - ۱۳۱
- ۶۸ - تدریجی انکشاف میں حکمت الہی - ۱۳۲
- ۶۹ - نبوت کی عرفی حقیقت - ۱۳۶
- ۷۰ - حضرت باقی سلسلہ احمدیہؒ پر تشریع اور مستقلہ نبوت کے دعویٰ کا افتراء - ۱۴۱
- ۷۱ - الجواب - ۱۴۲



نمبر شمار ————— مضمون ————— صفحہ

۱۴۶ ۷۲ - اولیاء اللہ پر قرآن کا نزول -

۱۴۷ ۷۳ - علمائے امت کے نزدیک مسیح موعود کا کام {  
وحی کے ذریعہ بیانِ شریعت

۱۴۸ ۷۴ - اولیاء پر علومِ الہی کا الہام کھلتا -

۱۵۰ ۷۵ - الہامِ الہی وحی ہے -

۱۵۲ ۷۶ - بانی سلسلہ احمدیہؒ کا تشریحی نبوت اور مستقل نبوت {  
کے دعویٰ سے انکار -

### ————— مضمون کا دوسرا حصہ —————

۱۵۴ ۷۷ - خاتم النبیین کا مفہوم بلحاظ سیاقِ آیت

۱۵۸ ۷۸ - دائمی خاتم النبیینؑ -

۱۶۰ ۷۹ - البوتِ معنوی مانعِ توریث نہیں -

۱۶۳ ۸۰ - قیامت کے دن ایک رسول کی بعثت از روئے حدیثِ نبویؐ -

۱۶۵ ۸۱ - بانی سلسلہ احمدیہؒ کے نزدیک خاتم النبیین کے حقیقی معنی -

۱۶۹ ۸۲ - خاتم النبیین کے حقیقی لغوی معنی اور اس کے مجازی معانی -

۱۷۱ ۸۳ - مفردات (امامِ رافضیؒ) کے بیان کا ماحصل -

۱۷۲ ۸۴ - خاتم کے معنی اُردو و فارسی میں مہر -

۱۷۳ ۸۵ - خاتم یا مہر کی اقسام -

۱۷۵ ۸۶ - لسان العرب اور خاتم -

۱۷۷ ۸۷ - خاتم اور خاتم کی بناوٹ میں فرق -

۱۷۷ { خاتم النبیین کے حقیقی معنی )

نمبر شمار \_\_\_\_\_ مضمون \_\_\_\_\_ صفحہ

- ۱۸۰ - لغات عربی اور آثری نبی کے معنی -
- ۱۸۲ - غیر احمدی علماء کا خاتم النبیین کے معنی افضل النبیین سے انکار -
- ۱۸۴ - رسول کریم صلی اللہ علیہ وسلم کے نزدیک خاتم النبیین {  
کے معنی افضل النبیین -
- ۱۹۰ - غیر احمدی علماء سے ایک اہم سوال -
- ۱۹۲ - خاتم النبیین کے حقیقی معنی کے لوازم اور خاتم النبیین {  
کی حقیقت شرعیہ -
- ۱۹۳ - جماعت احمدیہ ہی آنحضرت صلی اللہ علیہ وسلم کو حقیقی اور {  
کامل خاتم النبیین مانتی ہے -
- ۱۹۵ - آخر الانبیاء کے لازمی معنی کا ثبوت بدلالۃ التراحی -
- ۱۹۶ - خاتم النبیین کی دوسری قرأت -
- ۱۹۷ - غیر احمدی علماء کے معنوں کا مفاد -
- ۲۰۰ - تیسری قرأت -
- ۲۰۲ - فتاویٰ پر علماء کی مہر وں کا اثر -
- ۲۰۲ - حضرت مولانا روم علیہ الرحمۃ اور خاتم النبیین کے معنی -
- ۲۰۳ - خاتم النبیین کے معنی نبیوں کی زینت سے غیر احمدی علماء کا انکار -
- ۲۰۴ - علماء خاتم النبیین کے تاویلی اور مجازی معنوں کے قائل ہیں -
- ۲۰۸ - بندش دہائی مہر وں پچھلوں پر لگ سکتی ہے -
- ۲۰۹ - مولوی شبیر احمد صاحب عثمانی کے نزدیک خاتم النبیین کے حقیقی معنی -
- ۲۱۰ - مولوی محمد شفیع صاحب دیوبندی کے ایک سوال (معلقہ رحمۃ اللغلیں) کا جواب -

نمبر شمار \_\_\_\_\_ مضمون \_\_\_\_\_ صفحہ

- ۱۰۵۔ خاتم النبیین کی تفسیر از روئے قرآن مجید۔ ۲۱۰
- ۱۰۶۔ آیات قرآنیہ سے نبی کی آمد کا ثبوت۔ ۲۱۳
- ۱۰۷۔ آنحضرت صلی اللہ علیہ وسلم کے سراج منیر ہونے کی تشریح۔ ۲۱۷
- ۱۰۸۔ امام رابعؒ کے نزدیک امت میں نبی کا آنا۔ ۲۱۸
- ۱۰۹۔ امام رابعؒ کے نزدیک امتی نبی کا اسکان از روئے قرآن مجید۔ ۲۱۹
- ۱۱۰۔ خاتم النبیین کے لام تعریف کی حقیقت۔ ۲۲۰
- ۱۱۱۔ مولوی محمد ادریس صاحب کے ایک شبہ کا ازالہ۔ ۲۲۲
- ۱۱۲۔ خاتم کا استعمال حدیث نبویؐ میں۔ ۲۲۶
- ۱۱۳۔ احادیث نبویہؐ سے ہمارے معنوں کی تائید۔ ۲۲۷
- ۱۱۴۔ قصر نبوت والی حدیث کی تشریح۔ ۲۲۹
- ۱۱۵۔ ختم نبوت کی حقیقت کے بارے میں شیعوں کے سلسلہ اقوال۔ ۲۳۵
- ۱۱۶۔ میرے نظریہ اور تحقیق کے فوائد۔ ۲۳۹
- ۱۱۷۔ خاتم کے محاورات کا حل۔ ۲۴۱
- ۱۱۸۔ مسیح موعود اور خاتم الخلفاء کا مقام۔ ۲۴۳
- ۱۱۹۔ خاتم المہاجرین والی حدیث کی تشریح۔ ۲۴۴
- ۱۲۰۔ خاتم المہاجرین والی حدیث کا سیاق۔ ۲۴۶
- ۱۲۱۔ قرآنِ وجہ شہیدہ۔ ۲۴۸
- ۱۲۲۔ ایک شبہ کا ازالہ (متعلق معنی خاتم المہاجرین)۔ ۲۵۱
- ۱۲۳۔ خاتم کے انسانی القاب اور خدائی لقب میں فرق۔ ۲۵۳
- ۱۲۴۔ ایک اعلان (متعلق محاورہ خاتم)۔ ۲۵۵

| نمبر شمار | مضمون   | صفحہ         |
|-----------|---|--------------|
| ۱۲۵       | ضمیمہ "شان خاتم النبیین" ملحقہ ایڈیشن اول۔  | ۲۵۸          |
| ۱۲۶       | خاتم النبیین کی تفسیر مولوی محمد قاسم صاحب کے نزدیک۔  | ۲۵۸          |
| ۱۲۷       | مولوی محمد قاسم صاحب کے نزدیک خاتمیت زمانی کی غرض۔  | ۲۵۹          |
| ۱۲۸       | ضمیمہ شان خاتم النبیین صلی اللہ علیہ وسلم ملحقہ ایڈیشن دوم { تقریر جلد سالانہ ۱۹۵۳ء کا خلاصہ۔ } | ۶۲           |
| ۱۲۹       | آنحضرت صلی اللہ علیہ وسلم کی شان استفاضہ و افاضہ۔   | ۲۶۴          |
| ۱۳۰       | خاتم النبیین اور لغت عربی۔  | ۶۹           |
| ۱۳۱       | ضروری یادداشت۔  | ۷۱           |
| ۱۳۲       | از افکار کرمی مولوی ظفر محمد صاحب فاضل پروفیسر معجم احمدیہ۔ (نظم)۔                              | ۷۲           |
| ۱۳۳       | فہرست مضامین۔   | صفحہ ۲۷۳ تا۔ |

